

بورڈ آف انٹرمیڈیٹ اینڈ سیکنڈری ایجوکیشن حیدرآباد نے بذریعہ  
سرکار نمبر 61-64 SE/PUBS مورخہ 8/1/81ء کے انٹرمیڈیٹ منظور  
فرمائی

366

EHSAN-ULLAH  
Khan - Friend of  
Samer & Sahab

اسلامی

# نظام حیات

طہرا

شیخ محمد اقبال ایم اے (عربی) - ایم اے (اسلامیات)

شیخ محمد اقبال

علمی کتب خانہ، اردو بازار، لاہور



۲۹۷۶۹۰۹  
۳۱۵۲  
۱۰۰۲۵۲

# اشاعتیں

- |                   |  |
|-------------------|--|
| (۱) ستمبر ۱۹۶۱ء   | (۲) ستمبر ۱۹۶۱ء                                |
| (۳) اکتوبر ۱۹۶۱ء  | (۴) جنوری ۱۹۶۲ء                                |
| (۵) مارچ ۱۹۶۲ء    | (۶) مئی ۱۹۶۲ء                                  |
| (۷) ستمبر ۱۹۶۲ء   | (۸) ستمبر ۱۹۶۲ء (جدید ایڈیشن مع ترمیم و اضافہ) |
| (۹) ستمبر ۱۹۶۲ء   | (۱۰) نومبر ۱۹۶۲ء                               |
| (۱۱) مئی ۱۹۶۳ء    | (۱۲) جون ۱۹۶۳ء                                 |
| (۱۳) جون ۱۹۶۳ء    | (۱۴) اگست ۱۹۶۳ء                                |
| (۱۵) ستمبر ۱۹۶۳ء  | (۱۶) اکتوبر ۱۹۶۳ء                              |
| (۱۷) فروری ۱۹۶۴ء  | (۱۸) مئی ۱۹۶۴ء                                 |
| (۱۹) جولائی ۱۹۶۴ء |  |

دین اور ترمیمیں

مولوی سردار محمد پیر پٹری پبلشرز نے نقوش پرپریس لاہور سے تصدیق کر کے علمی کتاب خانہ،  
اردو بازار لاہور سے شائع کیا۔



## عنوانات

نمبر صفحہ	مضمون	صفحہ نمبر	عنوان	نمبر شمار
۱۶۲	<del>عقوبت</del>	۹	اسلامی زندگی	۱
۱۶۵	فعل	۱۱	وحدت حیات	۲
۱۹۵	✓ ایمان	۱۲	✓ اسلامی زندگی کا نظام	۳
۲۱۰	تدبیر	۱۶	ایمان	۴
۲۲۸	علم	۱۷	✓ ارکان اسلام	۵
۲۵۰	خدمتِ خلق	۱۸	اخلاق	۶
۲۶۱	آدابِ مجلس	۲۸	آداب	۷
۲۶۷	آدابِ شرب و طعام	۳۰	تہذیب	۸
۲۷۲	آدابِ لباس	۵۲	زندگی کے دوائر	۹
۲۸۱	عائلی زندگی (تہذیب)	۵۵	زندگی	۱۰
۲۹۳	حقوقِ اولاد	۵۷	تہذیب	۱۱
۳۰۱	حقوقِ والدین	۶۷	تہذیب	۱۲
۳۱۲	زوجین	۹۷	تہذیب	۱۳
۳۲۶	اسلامی نظامِ تعلیم	۱۱۷	تہذیب	۱۴
۳۲۶	تہذیب	۱۳۵	تہذیب	۱۵
۳۲۵	تہذیب	۱۵۰	تہذیب	۱۶
۳۵۷	تہذیب	۱۵۶	تہذیب	۱۷



مضمون	صفحه	نمبر	مضمون	نمبر صفحه
تاریخ	۳۶۸	۳۹	امت	۳۱۱
سیاست	۳۷۹	۴۰	اخوت	۳۱۶
شهری	۳۸۹	۴۱	تبلیغ	۳۲۸
بیست		۴۲	جهاد	۳۲۲



بِسْمِ اللّٰهِ الرَّحْمٰنِ الرَّحِیْمِ مُحَمَّدٌ وَّ نَصْرَتِیْ عَلٰی سُوْلِهِ الْکَرِیْمِ

# پیش لفظ

(پہلا ادیشن)

اسلامی نظام حیات پر اپنی کوشش نا تمام ہدیہ ناظرین کر رہا ہوں  
میں نے مختلف عنوانات کو فنی شکل دینے اور ان کے مضامین کو ترتیب  
سے پیش کرنے کی سعی کی ہے۔ مواد کا کوئی حصہ لٹیر سمنڈ کے نہیں ہے۔  
اس تالیف کے کئی عنوان اس سے قبل میری بعض اور تالیفات  
میں چھپ چکے ہیں۔ ان میں ضروری ترمیم اضافہ کر دیا ہے۔ جہاں  
موزوں سمجھا مواد کی ترتیب بدل دی ہے اور ضمنی سرخیاں قائم  
کر دی ہیں۔

اللہ تعالیٰ سے دعا ہے کہ اس تالیف کو قبول کا جامہ  
عطا فرمائے۔



# دوسرا ایڈیشن

الْحَمْدُ لِلَّهِ رَبِّ الْعَالَمِينَ

اسلامی نظام حیات کو مقبول نصیب ہوا کہ چند ماہ میں چھ بار  
طبع ہوئی۔ اس کی طلب بدستور جاری ہے۔ خلعت قبول اللہ تعالیٰ  
کے ہاتھ میں ہے۔ وہ جسے عزت بخشنا چاہے اپنے بندوں کے دل میں  
بھی اس کی قدر و محبت پیدا کر دیتا ہے۔

خدا کے رحمن و رحیم کی ستائش کے ہمراہ حبیب خدا محمد مصطفیٰ  
صلی اللہ علیہ وآلہ وسلم کی عاجز نوازی کا ذکر بھی لازم ہے جس کا نام  
مجھ عاجز کے لئے راحت کا پیغام ہے اور جس کے فضل بارگاہ  
خداوندی سے عزت و آبرو کی دولت لالہ وال نصیب ہوتی ہے۔  
اللَّهُمَّ صَلِّ عَلَى مُحَمَّدٍ وَ عَلَى آلِ مُحَمَّدٍ كَمَا صَلَّيْتَ  
عَلَى إِبْرَاهِيمَ وَ عَلَى آلِ إِبْرَاهِيمَ إِنَّكَ حَمِيدٌ مُجِيدٌ  
اللَّهُمَّ بَارِكْ عَلَى مُحَمَّدٍ وَ عَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ  
وَ عَلَى آلِ إِبْرَاهِيمَ إِنَّكَ حَمِيدٌ مُجِيدٌ۔

میں اہل علم طبقہ کا شکر گزار ہوں جنہوں نے اس کتاب کو قدر  
کی نگاہ سے دیکھا۔ اللہ تعالیٰ سے دعا ہے کہ انہیں نیک نیتی کا اجر  
عطا فرمائے۔

اس وقت اسلامی نظام حیات کا دوسرا ایڈیشن ہدیہ قارئین ہے  
اس کا حجم بڑھا دیا گیا ہے۔ پہلے ایڈیشن میں مجسدت کے








اسلامی زندگی







## وحدتِ حیات

کمالِ وحدتِ عیاں ہے ایسا کہ نوکِ نشتر سے توجہ چھیرے  
یقین ہے پھر کو گرے رگِ گل سے قطرہ انساں کے لہو کا  
(اقبال)

اسلام زندگی کو وحدت کے طور پر قبول کرتا ہے۔ زندگی  
کے بے شک کئی شعبے ہیں لیکن ان کی ایک وحدت ہے۔ یہ سب  
شعبے باہم مربوط اور ایک دوسرے سے متاثر رہتے ہیں۔

اسلامی نقطہ نگاہ سے انفرادی اور معاشرتی زندگی کا ایک مشترکہ  
اور وحدانی نظام ہے۔ اس نظام سے جو عنصر الگ اور بے قید ہو جائے  
وہ فساد کا موجب بن جاتا ہے۔ مثلاً کوئی مسلمان یہ کہے کہ میں اپنے لباس  
اور وضع و قطع کو دینی انضباط سے آزاد کرنا چاہتا ہوں تو وہ درحقیقت

اپنی سازی شخصیت کو اسلام سے بغاوت پر آمادہ کرتا ہے۔ اس  
رُجحان کے بھر پور اثرات شاید بیسیوں برس بعد نمودار ہوں لیکن اس شجر  
خبیث کی کوپلیں پہلے ہی دن سے پھوٹنے لگتی ہیں۔ یہ کوپلیں ظاہر کی آنکھ  
کو بے شک نظر نہ آئیں لیکن بصیرت کی آنکھ انھیں فوراً دیکھ لیتی ہے۔

جناب سرورِ کائنات صلی اللہ علیہ وآلہ وسلم کی تعلیمات نے نظری  
اور عملی ہر دو لحاظ سے ایک کامل نظام حیات پیش کیا ہے۔ اس نظام کے  
اندرون میں بدن سے اور بدن رکوع سے وابستہ ہو کر زندہ رہتی ہے اس



نظام میں اخلاق قانون پر اور قانون اخلاق پر مبنی ہے۔ فرد ملت سے اور ملت فرد سے قائم ہے۔ اسلام کی نگاہ میں ہر وہ دل جس کی حرکت اہمیت کی دھڑکن پر نہیں ایک بے جان پتھر کے مانند ہے یا اس سے مراد تہ قرآن حکیم کا ارشاد ہے :

مَا خَلَقَكُمْ وَلَا بَعَثَكُمْ إِلَّا كُنُفُسٍ وَاحِدَةً لَّعَلَّكُمْ تَتَّقُونَ  
ترجمہ :- تم سب کا پیدا کرنا اور اٹھانا نفس واحد کی طرح ہے۔

کوئی قوم کائنات کے اصول تکوینی سے انحراف کر کے تکلن اور استحکام نہیں پاسکتی۔ اگر وہ دیگر اقوام سے کٹ کر رہنا چاہے تو ترقی کے جاوہ پر کام لہن نہیں رہ سکتی۔ اس کی عوش عالی یا ترقی پذیری اس وقت تک دیر پا نہیں رہ سکتی جب تک وہ دیگر اقوام کو بھی ساتھ چلانے کی سعی نہ کرے۔ اٹلی وہ ہے جو دوسروں کو بھی اعلیٰ بنانے کی صلاحیت اور تڑپ رکھتا ہے۔ کوئی مومن اس وقت تک کاملاً صاحب ایمان نہیں ہوتا جب تک وہ دوسروں کو بھی صاحب ایمان بنانے کی کوشش نہ کرے۔ ساری کائنات وحدت کے اصول پر چل رہی ہے۔ روح اور مادہ کی وحدت، زمین اور افلاک کی وحدت، انسان اور کائنات کی وحدت، انسان اور انسان کی وحدت، فرد اور جماعت کی وحدت۔ کائنات میں بظاہر جو دوئی اور تضاد نظر آ رہا ہے اس سے انکار نہیں لیکن حقیقت میں یہ بھی ایک ہی وحدت حیات کے دو رخ ہیں۔

اگر انسان کے دل میں وحدت حیات کا احساس پیدا ہو جائے تو اس کے ذہنی اور جسمانی نظام ہم آہنگ ہو جاتے ہیں۔ فکر کے دائرہ



ایک دوسرے کی تقویت کرتے ہیں۔ فکری انتشار اور ذہنی ابتری مودوم  
 ہو جاتی ہے۔ انسان نہ صرف اپنا بلکہ ہر شے کا مقام متعین کر لیتا ہے  
 وہ ظلم اور بے اعتدالی سے دور رہتا ہے۔

---



# اسلامی زندگی کا نظام

**عناصر ترکیبی** | زندگی کے کئی دائرے ہیں جو ایک دوسرے کو محیط ہیں۔ مثلاً ایک دائرہ فرد کا ہے، ایک گھر کا، ایک معاشرہ کا، ایک حکومت کا۔ یہ سب دائرے ایک دوسرے سے ہم آغوش ہیں۔ اسلام نے ان کی اصلاح و فلاح کے لئے کچھ ضوابط مقرر کئے ہیں۔ ان ضوابط کی دو قسمیں ہیں: اخلاقی اور قانونی۔ اگر اخلاق کی آزادی نہیں اس کو قانون کی چار دیواری میں بند کر دیا جائے تو اس کی روح پژمردہ ہو جاتی ہے اور اگر قانون کو اخلاق کے آگے بڑھوڑ دیا جائے تو قانون کا سارا زور پانی ہو جاتا ہے۔ اگر ان دونوں کو اپنی حدود میں رکھا جائے اور ان کو ایک دوسرے پر غارت کرنے کی اجازت نہ دی جائے تو یہ باہم مدد رساں بندے ہیں۔

اسلامی زندگی کا اوگین نصب العین اللہ تعالیٰ کی عبادت سے ہے۔ یہ نصب العین عمدہ اور مکمل اخلاق ہی سے حاصل ہو سکتا ہے۔ ہادی برحق صلی اللہ علیہ وآلہ وسلم کا ارشاد ہے:

بُعِثْتُ لَكُمْ مَكَارِمَ الْأَخْلَاقِ

ترجمہ (مجھے اس لئے بھیجا گیا ہے کہ عمدہ اخلاق کی تکمیل کروں) غور سے دیکھا جائے تو قانون کے مقابلہ میں اصل نصب العین کی حیثیت اخلاق کو حاصل ہے۔ قانون اخلاق کا پاسبان ہے۔ لیکن اس پاسبان کا وجود اس قدر لایبھی ہے کہ اس میں بھی ایک دائرہ اور غیر منقطع مقصدیت پیدا ہو جاتی ہے۔ قانون اخلاق کی تفصیل ہے۔ اخلاق کی



(۱) کلمہ طیبہ یا کلمہ شہادت -

(۲) نماز -

(۳) زکوٰۃ -

(۴) صیام -

(۵) حج -

جس طرح اجزائے ایمان انسان کی جذباتی اور ذہنی دنیا کی بنیاد ہیں اس طرح ارکان اسلام عملی زندگی کی بنیاد ہیں -

اسلام کے لفظی معنی ہیں اپنے کو پیرو کر دینا - اصطلاح میں اسلام کے معنی ہیں اللہ تعالیٰ اور اس کے رسول صلی اللہ علیہ وآلہ وسلم کے احکام کی پیروی کرنا - یہ پیروی ارکان اسلام کی بجائے آوری کے بغیر نہیں ہو سکتی - جو شخص ارکان اسلام کو مکمل طور سے بجالانے کی کوشش کرتا

ہے اس کے دل میں نیکی کے لئے شدید جذبہ پیدا ہو جاتا ہے - اسے نیکی میں راحت اور مسرت محسوس ہونے لگتی ہے - وہ نیکی محض نیکی کے لئے اور اللہ تعالیٰ کی رضا اور خوشنودی کے لئے بجالاتا ہے - اس کو نیکی پر مجبور کرنے کی حاجت نہیں ہوتی اور نہ اسے گردن سے پکڑ کر بُرائی سے ڈر کرنے کی ضرورت ہوتی ہے -

اجزائے ایمان اور ارکان اسلام کی اگر پوری پابندی کی جائے تو دنیا میں قانون اور پولیس کی قطعاً ضرورت نہ ہو لیکن انسان آخر انسان ہے - اس سے لغزشیں اور کوتاہیاں سرزد ہوتی ہیں - اس لئے قانون اور حکومت کی اخلاقی نگرانی کے بغیر چارہ نہیں -



## ۳۔ اخلاق

**مفہوم اخلاق، مخلق یا خلق کی جمع ہے۔**

خلق انسان کی فطرت یا طبیعت کو کہتے ہیں۔ جو اوصاف انسان میں رچ بس کر اس کی طبیعت کا جزو بن جائیں ان کو اخلاق کہتے ہیں۔

رذائل سے بچنے اور فضائل سے آراستہ ہونے کا نام حسن خلق ہے مثلاً جھوٹ سے احتراز کرنا اور صداقت کو اختیار کرنا حسن خلق ہے۔

اخلاق کے رذائل و فضائل کے بارہ میں یہ نکتہ ملحوظ رہے کہ صرف

رذائل ہی سے بچنا ضروری نہیں بلکہ اسلام ہر اس شے سے دور رہنے

کا حکم دیتا ہے جو رذیلیت کی طرف مائل کرتی ہے جہاں تک فضائل اخلاق

کا تعلق ہے وہاں یہ لابدی ہے کہ چھوٹی سے چھوٹی نیکی کو بھی چھوٹا نہ

سمجھا جائے۔

اخلاق کی بعض ایسی چیزیں ہیں جن میں اسلام نے انسان کو آزادی دے

دی ہے۔ لیکن بعض امور میں قانونی پابندیاں لگا دی ہیں تاکہ لوگ بالکل

بے پروا اور بے خوف نہ ہو جائیں۔ یہی قانون اور اخلاق کی حدِ فاصل ہے۔

**اسلامی فلسفہ اخلاق کے امتیازات** | اسلام نے اخلاق کا

ایک نہایت ہی جامع

مالح نظام پیش کیا ہے۔ دیگر مذاہب نے بھی اخلاقی نظام پیش کئے ہیں

لیکن اسلام نے جو نظام پیش کیا ہے اس کے کچھ الگ

امتیازات و خصائص ہیں جو دیگر مذاہب میں نہیں ملتے۔ مثلاً



(۱) عمل پذیری -

(۲) جامعیت -

(۳) تفصیل -

(۴) دوام -

ان چاروں خصائص کا ہم فرداً فرداً ایک مختصر جائزہ لیں گے۔  
**۱۔ عمل پذیری:** اسلام نے جو اخلاقی تصور پیش کیا ہے وہ آسانی سے عمل کیے جانے میں مدد مل سکتا ہے۔ یہ اخلاق محض دیوبی دیوتاؤں کے ہی بس کی چیز نہیں بلکہ عام انسان بھی اس پر عمل پیرا ہو سکتے ہیں۔ یہ فلسفہ اخلاق نہ صرف جناب پیغمبر علیہ الصلوٰۃ والسلام کے کردار میں نمودار ہوا بلکہ صحابہ کرامؓ بھی اس پر کامیابی سے کار بند ہوئے اور دنیا کے سامنے یہ ثابت کر گئے کہ اسلامی فلسفہ اخلاق کوئی ایسا فلسفہ نہیں جو عمل کے دائرہ میں نہ مل سکے بلکہ اس کی موبو پیروی کی جاسکتی ہے۔

سوائے پیغمبر کے ہر ایک سے گناہ سرزد ہو سکتا ہے۔ پیغمبر کے علاوہ کوئی اور ایسی ہستی نہیں جس کے بارے میں معصومیت کا دعوے کیا جاسکے لیکن جہاں تک اسلامی فلسفہ اخلاق کا تعلق ہے یہ دعویٰ ضرور پیش کیا جاسکتا ہے کہ اس میں کوئی ایسی شق نہیں جس پر عمل ممکن نہ ہو۔ البتہ کسی کے اعمال کتنے ہی بلند کیوں نہ ہوں اس کے اور پیغمبری کے درمیان اتنا فاصلہ ہوتا ہے کہ انسان کے گمان میں بھی نہیں آسکتا۔

**۲۔ جامعیت:** اسلامی فلسفہ اخلاق کی جامعیت کے دو پہلو ہیں یعنی (۱) اسلامی فلسفہ اخلاق پر ہر طبقہ کے انسان عمل کر سکتے ہیں۔ یہ ایک



ہمہ گیر دستور عمل مہیا کرتا ہے۔ فرد اور معاشرہ۔ امیر و غریب، بلند و پست  
 مالک و مملوک، عزیز و غم سب اس پر کامیابی سے عمل کر سکتے ہیں۔  
 اس کا سنگ بنیاد نیت ہے۔ اللہ تعالیٰ جس چیز کو ملحوظ رکھتا ہے  
 وہ انسان کی نیت اور کوشش ہے۔ ایک کروڑ پتی شخص نمازش کی  
 خاطر لاکھوں روپے قوم کے لئے خرچ کرتا ہے۔ ایک غریب آدمی  
 صدق نیت سے روکھا ٹکڑا کھا کر گودیتا ہے۔ اللہ تعالیٰ کے ہاں  
 اس غریب آدمی کا درجہ کروڑ پتی امیر سے بلند ہوگا۔ ایک صحیح اور  
 قوی انسان جہاد میں حصہ لیتا ہے۔ ایک معذور شخص اس موقع پر  
 تڑپ تڑپ کر رہ جاتا ہے کہ کاش میں بھی جہاد میں شریک ہوتا۔  
 اللہ تعالیٰ اس کا نام بھی مجاہدین میں لکھ لیتا ہے۔

آنحضرت صلی اللہ علیہ وآلہ وسلم کا ارشاد ہے:

إِنَّمَا الْأَعْمَالُ بِالنِّيَّاتِ  
 (اعمال کا مدار نیت پر ہے)

نیت چونکہ ہمہ گیر چیز ہے۔ اس لئے اسلامی دستور اخلاق بھی  
 ہمہ گیر ہے۔

اب، اسلامی فلسفہ اخلاق انسان کے سب احوال کو پیش نگاہ رکھتا  
 ہے۔ آج دکھ ہے، کل سکھ۔ آج ایک آدمی دوست ہے،  
 کل دشمن، آج دشمن غالب ہے کل مغلوب، غرض زندگی کے  
 احوال بدلتے رہتے ہیں۔ اسلام بتاتا ہے کہ سکھ میں کیا چلن  
 ہونا چاہیے اور دکھ میں کیا روش ہو، دشمن غالب آجائے تو  
 کیا راستہ اختیار کرنا چاہیے اور مغلوب ہو تو اس سے کیا سلوک



کیا جائے۔

اسلامی فلسفہ اخلاق ہمیشہ ایک سے طرز عمل کی تلقین نہیں کرتا کبھی نرمی کبھی سختی، گامے غصہ گامے عفو کی حاجت ہوتی ہے۔ اسلام ان سب بدلتے ہوئے احوال و ظروف کے لئے جامع ہدایات دیتا ہے۔

۳۔ تفصیل : اسلامی فلسفہ حیات تہایت پر دامن ہے۔ یہ زندگی کے کسی جزئیہ کو نظر انداز نہیں کرتا۔ اسلامی نظام اخلاق میں اول تو ہر جزئیہ کے بارے میں الگ حکم مل جاتا ہے ورنہ ایسا کلیہ بنایا جاتا ہے جس کے تحت اس جزئیہ کے خوب و نا خوب ہونے کے بارے میں باسانی فیصلہ ہو سکتا ہے۔

۴۔ دوام : اسلامی فلسفہ حیات میں دائمی روح ہے۔ یہ صرف ایک آدھ عہد کے احوال پر نظر نہیں کرتا بلکہ قیامت تک کے ادوار کو پیش نگاہ رکھتا ہے۔ انسانی فطرت چونکہ غیر متبدل ہے اس لئے اس کے نفسیاتی اصول بھی غیر متغیر ہیں۔ اسلام نے نفسیاتی اصول کو سامنے رکھ کر دستور اخلاق وضع کیا ہے جو قیامت تک ہر عہد اور ہر انقلاب کے لئے رہنمائی کا کام کرے گا۔

اسلامی دستور اخلاق کے بنیادی اصول میں کوئی لچک نہیں۔ ہر دور کے انسان کو ان کی پابندی لازم ہے۔ البتہ فروع میں اسلامی اصول کی روشنی میں تبدیلی ہو سکتی ہے۔ لیکن یہ تبدیلی ایسی نہ ہو کہ اسلام کی روح سے غیر موافق ہو جائے۔

**اہمیت** | اخلاق کو اسلام میں کس قدر اہمیت حاصل ہے



اس کا اندازہ جناب رسالت مآب صلی اللہ علیہ وآلہ وسلم کے ارشاد سے کیجئے:

بُعِثْتُ لِأَتَمِّمَ مَكَارِمَ الْأَخْلَاقِ

د میں اس لئے بھیجا گیا ہوں کہ عمدہ اخلاق کی تکمیل کروں ( اخلاق کو یا اسلام کا دوسرا نام ہے۔  
 حُسنِ اخلاق کے بارے میں آن حضرت صلی اللہ علیہ وآلہ وسلم سے نہایت تاکید و احادیث منقول ہیں۔ مثلاً

۱۔ اَكْبَلُ الْمُؤْمِنِينَ إِيمَانًا أَحْسَنَهُمْ خُلُقًا (ترمذی)

مومنین میں کامل ترین ایمان والا وہ ہے جس کا اخلاق (خوب ترین ہے)

۲۔ اِنَّ مِنْ خِيَارِكُمْ اَحْسَنَكُمْ اخْلَاقًا (متفق علیہ)

تم میں جو عمدہ ترین اخلاق والے ہیں وہ تمہارے

بہترین آدمیوں میں سے ہیں (۱۰۰۴۵)

۳۔ نیکی حُسنِ خَلْقُ کا نام ہے۔ (مسلم)

۴۔ مومن اپنے حُسنِ نَفَقِ سے ہمیشہ کے روزہ دار اور نماز گزار کا درجہ

پا لیتا ہے۔ (ابوداؤد)

۵۔ قیامت کے روز مومن بندے کے ترازو میں حُسنِ خَلْقِ سے زیادہ

بھاری کوئی چیز نہیں ہوگی۔ اللہ تعالیٰ کو فحش زبان آدمی سے

بغض ہوتا ہے۔ (ترمذی)

۶۔ میں جنت کی بندی میں اس شخص کے لئے ایک گھر کا ذمہ لیتا ہوں

جو اپنے خَلْقِ کو خوش نما بنائے۔ (ابوداؤد)



۷۔ قیامت کے روز تم میں سے میرا محبوب ترین شخص اور میرا قریب ترین جلیس وہ ہوگا جو تم سب سے عمدہ اخلاق والا ہوگا۔ (ترمذی)  
 ۸۔ آنحضرت صلی اللہ علیہ وآلہ وسلم سے ایک بار پوچھا گیا کہ کیا چیز سب سے زیادہ جنت میں داخل ہوگی۔ آپ نے فرمایا تقویٰ اور حسن خلق (ترمذی)

جناب ہادی برحق صلی اللہ علیہ وآلہ وسلم کی زندگی اُسوۂ حسنہ ہے۔ آپ حسن اخلاق کی معراج پر تھے۔ سُوْرَةُ الْقَلَمِ میں اللہ تعالیٰ کا آپ سے ارشاد ہے:

وَ اِنَّكَ لَعَلٰی خَلِقٌ عَظِيْمٌ

و آپ خلقِ عظیم پر ہیں

اس آیت کی تفسیر میں حضرت فہمید احمد عثمانی رحمہ اللہ لکھتے ہیں:  
 ”آپ کی زبان قرآن ہے اور آپ کے اعمال و اخلاق قرآن کی خاموش تفسیر۔ قرآن جس نیکی، جس خوبی اور بھلائی کی طرف دعوت دیتا ہے وہ آپ میں فطرۃ موجود، اور جس بدی و زشتی سے روکتا ہے آپ طبعاً اس سے نفور و بیزار ہیں۔ پیدائشی طور پر آپ کی ساخت اور تربیت ایسی واقع ہوئی ہے کہ آپ کی کوئی حرکت اور کوئی چیز حدِ تناسب و اعتدال سے ایک انچ ادھر ادھر ہونے نہیں پاتی۔“ (تفسیر عثمانی)  
 ایک دفعہ حضرت عائشہؓ سے پوچھا گیا کہ جناب رسالت مآب

۱۵۔ احادیث ریاض الصالحین باب حسن الخلق سے لی گئی ہیں۔



صلی اللہ علیہ وآلہ وسلم کا خلق کیسا تھا۔ آپ نے سائل سے پوچھا،  
کیا تم قرآن نہیں پڑھتے؟ انھوں نے جواب دیا، پڑھتا ہوں۔ حضرت  
عائشہ رضی اللہ عنہا نے فرمایا: **كَانَ خَلْقَهُ قُرْآنًا**

اللہ کے نبی صلی اللہ علیہ وآلہ وسلم کا خلق قرآن تھا۔

جناب رسالت مآب صلی اللہ علیہ وسلم نے حسن خلق اور بر  
نیکی کو ایک چیز قرار دیا ہے۔ بر کو اردو میں نیکی کہتے ہیں۔

اسلام کی نگاہ میں یہ نیکی ہی ہے جو ایک مومن اور غیر مومن یا منافق  
میں امتیاز قائم کرتی ہے اور بالفاظ نبی اکرم صلی اللہ علیہ وآلہ وسلم  
یہی چیز ہے جو جنت کی راہ دکھاتی ہے۔ آں حضرت صلی اللہ علیہ وآلہ وسلم  
کا ارشاد ہے کہ تین چیزیں قبر تک ہمراہ جاتی ہیں۔ دو واپس آجاتی ہیں  
اور ایک ساتھ ہی رہتی ہے۔ اہل اور مال لوٹ آتے ہیں اور عمل ساتھ  
جاتے ہیں۔

نیکی چھوٹی ہو یا بڑی اس کے اکتساب کے لئے ہر وقت آمادہ  
رہنا چاہیے۔ نہ معلوم اس دنیا سے کس وقت کوچ کرنا پڑے۔ ہادی  
اسلام صلی اللہ علیہ وآلہ وسلم کا ارشاد ہے کہ نیکی کی کسی بات کو حقیر نہ  
جانو، چاہے یہ کشادہ پیشانی سے ملنا ہی کیوں نہ ہو۔ آپ نے ایک  
وقعہ بتایا کہ ایک شخص نے رستم سے شاخ ہشادی تو اللہ تعالیٰ نے  
اس کو بخش دیا۔ آپ کا قول ہے کہ آگ سے جان بچاؤ چاہے

۱۔ ترمذی باب الرضا : ۱۰۰ ص ۱۰۰  
۲۔ ترمذی ابواب الزہد، ص ۱۰۰ ص ۱۰۰



کھجور کے ایک ٹکڑے کی مدد ہی سے ہو۔ فرمان نبوی ہے کہ اگر  
خود نیکی نہ کر سکو تو کسی اور ہی کو سفارش کر دو۔ یہ بھی نیکی ہے۔  
انسان کو چاہیے کہ ہر لمحہ نیکی کا ذخیرہ بڑھانے میں کوشاں رہے۔  
حدیث ہے کہ بہترین انسان وہ ہے جس کی عمر طویل ہوئی اور اس کا  
عمل نیک ہوا۔

برائی سے حتی الوسع بچنا چاہیے اور اگر کوئی گناہ ہو جائے تو  
اس کا مداوا یہ ہے کہ آدمی سچے دل سے توبہ کرے اور نیک کام کرے۔  
..... قرآن حکیم کا ارشاد ہے:

إِنَّ الْحَسَنَاتِ يُذْهِبْنَ السَّيِّئَاتِ

(نیکیاں یقیناً برائیوں کو مٹا دیتی ہیں) (سورہ ہود آیت ۱۱۳)

ہادی اسلام صلی اللہ علیہ وآلہ وسلم کا بھی یہی فرمان ہے کہ برائی  
ہو جائے تو نیکی کر دو، یہ برائی کو مٹا ڈالے گی۔ صدقہ برائی کو ایسے  
مٹاتا ہے جیسے آگ پانی کو۔ متعدد احادیث سے ثابت ہے کہ جو  
عبادات خلوص نیت سے ادا کی جائیں وہ سابقہ برائیوں کو دھو ڈالتی ہیں۔  
نبی اللہ تعالیٰ کو کیسی محبوب ہے، اس کا اندازہ اس حدیث سے  
ہوگا کہ آدمی جب نیکی کا ارادہ کرتا ہے اور کسی مجبوری کی وجہ سے اسے  
انجام نہیں دے سکتا تو اللہ میاں کے ہاں فقط اس نیک ارادے کے عوض

۱۔ متفق علیہ ۲۔ مسلم - ترمذی ابواب الزہد، بخاری کتاب الادب۔

۳۔ ترمذی ابواب الزہد ۴۔ ترمذی

۵۔ اربعین نووی بحوالہ ترمذی -



ہی ایک نیکی لکھ لی جاتی ہے اور اگر نیکی عملی طور پر انجام دے لے تو اس کا دس گنا سے سینکڑوں گنا تک اجر لکھا جاتا ہے حالانکہ ایک گناہ کے بدلے ایک ہی گناہ کی سزا ملتی ہے بلکہ آن حضرت صلی اللہ علیہ وآلہ وسلم کا ارشاد ہے کہ جس نے جہاد کی نیت کی اس نے جہاد کا ثواب پایا ایسے آپ نے فرمایا ہے کہ جو آدمی نماز کی نیت سے چلے اس کے ہر قدم کے عوض ایک درجہ بڑھتا ہے اور جب تک مسجد میں نماز کا انتظار کرے نماز محسوب ہوتا ہے۔

نیکی ضروری نہیں کہ فقط مسلمان کے ساتھ ہو بلکہ ہر انسان اور ہر شے کے ساتھ لازمی ہے۔ آن حضرت صلی اللہ علیہ وآلہ وسلم کا ارشاد ہے کہ اللہ تعالیٰ نے ہر شے کے ساتھ بھلائی کا حکم دیا ہے۔ جب تم جانور ذبح کرو تو اچھے طریقے سے یعنی تیز چھری کے ساتھ تاکہ ذبیحہ کو دکھ نہ ہو ایسے ایک دفعہ سفر کے دوران ایک انصاری عورت نے اونٹنی کو ہٹکاتے میں لعنت کی۔ حضور صلی اللہ علیہ وآلہ وسلم نے حکم دیا کہ اب اسے کھلا چھوڑ دو۔ اسلام سے قبل اہل عرب جانوروں پر بہت ظلم کرتے تھے زندہ اونٹ کا گوہان کاٹ لیتے۔ بھیر کی چکی قطع کر لیتے اور زندہ پرندوں کو باندرھ کر تیروں کا نشانہ بنا لیتے آپ نے ان مظالم کا قلع و قمع کیا۔

سرور کائنات صلی اللہ علیہ وآلہ وسلم کو غیر مسلموں کی بھلائی کا بھی بہت خیال رہتا تھا۔ یہ قرآن حکیم کی ان آیات سے واضح ہوتا ہے جن میں آپ کو بتایا

۱۔ اربعین نووی بحوالہ بخاری و مسلم۔ ۲۔ ترمذی ابواب البیئر ۳۔ اربعین نووی بحوالہ مسلم ترمذی ابواب الایات۔ ۴۔ مسلم ۵۔ مثلاً سورہ ماائدہ آیت ۱۱۔



گیا ہے کہ آپ کا فروں کے کفر کا غم نہ کریں۔ آپ کا کام فقط تبلیغ ہے۔  
 آپ کا لقب رحمۃ للعالمین ہے یعنی سب عالموں کے لئے رحمت اور  
 مسلمانوں کے لئے نہیں۔ ایک دن آپ بیٹھے تھے کہ سامنے سے ایک جنازہ  
 نکلا۔ آپ کھڑے ہو گئے۔ صحابہؓ نے کہا کہ خبابؓ یہ تو ایک یہودیہ کا جنازہ  
 ہے۔ فرمایا، موت ایک دکھ ہے۔ جب دیکھو تو کھڑے ہو جاؤ۔ بڑے  
 بڑے جانی دشمن آپ کے قبضہ میں آئے لیکن آپ نے معاف کر دیا۔  
 نیکی کا تقاضا ہے کہ دیگروں کو بھی نیک بنانے کی کوشش کی جائے۔

سورۃ العصر میں ارشاد ہے:

زمانہ پر غور کرو۔ انسان یقیناً گھاٹے میں ہے، سوائے ان لوگوں کے  
 جو ایمان لائے اور جنہوں نے نیک عمل کیے اور ایک دوسرے کو  
 حق اور ثابت قدمی کی تلقین کی۔

یہ سورۃ اسلام کے اس بنیادی اور زریں اصول کو دل پر نقش کرتی  
 ہے کہ محض اپنی ذاتی شرافت میں محدود رہ جانا کوئی نیکی نہیں بلکہ ہر مسلمان  
 کا یہ لازمی فریضہ ہے کہ حتی الامکان دنیا میں بھی نیکی کا چراغ روشن کرے،  
 جس سے خویش و بے گمانہ اور دوست و دشمن سب فیض یاب ہوں۔ ہادی  
 اسلام علیہ الصلوٰۃ والسلام کا ارشاد ہے کہ نیکی کی طرف رہنمائی  
 کرنا بھی نیکی کرنے کے مانند ہے۔

۱۰ شتا سورۃ مائدہ آیت ۴۱

۱۱ مسلم باب القیام بلجنازۃ



## ۴۔ آداب

آداب زندگی کے حسن و قبح کی حدود متعین کرتے ہیں۔ ان کے کئی فوائد ہیں۔ مثلاً

۱۔ آداب انسان کو یہ تربیت دیتے ہیں کہ اپنے مرتبہ اور دوسرے کے مرتبہ کو بخوبی پہچانے اور کسی معاملہ میں حد سے تجاوز نہ کرے۔  
 ۲۔ آداب کا اخلاق سے نہایت گہرا تعلق ہے۔ آداب اخلاق کے محافظ اور نگراں ہوتے ہیں۔ وہ آداب کے لئے فصل اور حصار کا کام دیتے ہیں۔

۳۔ آداب زندگی کی ایک خوش نما اور خوش ترتیب ہیئت قائم کرتے ہیں، اسے عرف عام میں وضع یا سلیقہ کہا جاتا ہے۔

آداب کے بغیر قوم سلیقہ سے عاری ہو جاتی ہے۔ اس سے امتیازی خصائص رکھتے ہو جاتے ہیں۔ ہمواری اور ہم آہنگی نہیں رہتی۔ ایک جہتی اور اتحاد خیال کا جذبہ مٹ جاتا ہے۔ انتشار راہ پالیتا ہے اور قوم بجائے ایک انسانی گروہ کے جنگل کے بھانت بھانت کے جانوروں کا ریوڑ نظر آتی ہے۔ آداب قوم کی ظاہری ہیئت کو قائم کرتے ہیں اور ظاہری ہیئت جماعت میں اتحاد اور یک جہتی قائم کرتی ہے۔ اس کا اندازہ آن حضرت صلی اللہ علیہ وآلہ وسلم کی اس حدیث سے ہوتا ہے۔



”صفیں سیدھی رکھو ورنہ ہمتھارے دلوں میں اختلاف پیدا ہو جائے گا“  
 آداب کے لحاظ سے ملت اسلامیہ ایک منفرد اور ممتاز شان رکھتی ہے۔  
 اگر وہ اپنے آداب و اطوار سے غافل ہو جائے تو اس شان سے محروم  
 ہو جائے گی۔ جو قوم اپنی شان اور وقار کو نموشی سے کھودے اس سے  
 قومیت ہی نیا ہو جاتی ہے۔ اس نقطہ کے پیش نظر آں حضرت صلی اللہ  
 علیہ وآلہ وسلم نے کفار سے تشبہ کرنے کی ممانعت فرمائی ہے۔



# تہذیب

کلچر کا مفہوم | تہذیب کے سلسلہ میں آج کل ایک لفظ کا بہت شور مچتا جاتا ہے۔ یہ کلچر ہے۔ آئیے اس لفظ کے

مفہمات کا بھی ایک جائزہ لیتے چلیں۔  
کلچر انگریزی لفظ ہے۔ اس کے لغوی معنی مندرجہ ذیل ہیں:-

- ۱- زراعت۔
- ۲- کسی چیز کو تعلیم و تربیت یا نظم و ضبط وغیرہ کے ذریعے احسن یا عمدہ تر بنانا۔
- ۳- اخلاقی یا ذہنی قوتوں کی ترتیب یا نظم و ضبط۔
- ۴- تہذیب۔

۵- تہذیب کا ذہنی پہلو۔

۶- آداب، اطوار یا مذاق کو سنوارنا۔

۷- تہذیب کی تاریخ میں ایک خاص حالت یا مرحلہ۔

۸- کسی قوم یا معاشرتی تنظیم کے امتیازی پہلو۔

مندرجہ بالا معانی کی رو سے کلچر زندگی کی صفائی اور نفاست کا نام ہے۔ قومی سطح پر صفائی اور نفاست کے علاوہ اس میں قوم کے نمایاں خدو خال بھی شامل ہوتے ہیں۔

یہ معنی لغت کی رو سے ہیں۔ لیکن جب سے اس لفظ کا دائرہ استعمال



پھیلا ہے۔ اس کے معانی میں بہت وسعت آگئی ہے۔

ابتداء میں کلچر محدود معنی میں مستعمل تھا اس کے بجائے سولائزیشن  
 کے لفظ کا رواج زیادہ تھا۔ انسائیکلو پیڈیا برٹانیکا میں سولائزیشن پر  
 تو مقالہ موجود ہے لیکن کلچر کا ذکر نہیں۔ یہ اس لئے کہ کلچر پہلے سولائزیشن  
 کا محض ایک پہلو سمجھا جاتا تھا۔ پھر آہستہ آہستہ سولائزیشن کا ہم معنی  
 ہو گیا۔ اب اس سے بھی وسیع تر ہے۔ بلکہ اس سے اس کا اصل مقام  
 چھین کر اسے اپنے ایک جزو کی حیثیت دے رہا ہے۔ انسائیکلو پیڈیا  
 آف سوشل سائنسز کا مقالہ نگار لکھتا ہے :-

” کلچر متواتر دستکاریوں، مصنوعات، فنی عمل، خیالات،

عادات اور اقدار پر مشتمل ہے۔ معاشرتی تنظیم کا حقیقی قسم اسے

کلچر کا ایک جزو قرار دے کر ہی ہو سکتا ہے۔۔۔۔۔ کلچر کے

مادی سامان بذات خود کوئی مکمل قوت نہیں۔ صنعتوں، آلات،

اسلحہ اور دیگر مصنوعات کی تخلیق اور استعمال کی خاطر علم کی ضرورت

ہے جو بنیادی طور پر ذہنی اور اخلاقی انضباط سے وابستہ ہے

جن کا اصل سرچشمہ مذہب، قوانین اور اخلاقی قواعد ہیں۔“

یہی مقالہ نگار اپنے مضمون میں بتاتا ہے کہ زندگی کے سامان

بنانے اور برتنے کے لئے معاشرہ میں تعاون کی ضرورت ہے۔ اس

تعاون کے بدولت عملی نظامات وجود میں آتے ہیں جنہیں ادارے کہا جاتا

ہے۔ لہذا ادارے ہی کلچر کے حقیقی اجزاء ہیں۔ ان میں بہت استقلال

اور ہمہ گیری پائی جاتی ہے۔ ان اداروں میں گھر کو بنیادی حیثیت حاصل

ہے۔ کیونکہ اسی سے نسل انسانی کو دوام حاصل ہوتا ہے۔ کلچر سے



رسوم و عادات اور پابندیوں کا بھی بہت تعلق ہے۔ کیونکہ ان کی وجہ سے کلچر کی ہیئت متشکل ہوتی ہے۔

انسائیکلو پیڈیا آف سوشل سائنسز کے مقالہ نگار نے کلچر کے مفہوم میں بہت اضافہ کیا ہے۔ اقتصادی تنظیم، قانون، علم، کسب و مشاغل، آرٹس وغیرہ ہی پر ختم نہیں کرتا بلکہ مذہب کو بھی کلچر میں شامل کرتا ہے۔ حالانکہ اب تک مغرب میں مذہب کا عملی زندگی سے کوئی تعلق نہیں سمجھا جاتا تھا۔ مقالہ نگار کو جو چیز فرد یا معاشرہ کی تنظیم اور اصلاح و ترقی کے لئے مفید نظر آتی ہے اُسے کلچر میں شامل سمجھتا ہے۔ حتیٰ کہ جادو اور شعبد بازی کی تعریف میں کئی صفحے سیاہ کر دیتا ہے۔

یورپ والوں کے ہاں کلچر کا تصور پہلے محدود تھا۔ اب وہ اس میں مذہب اور قانون تک کو شامل کر رہے ہیں۔

الفاظ بارہا معانی بدلتے ہیں یا ان کے معانی میں اضافہ ہوتا جاتا ہے۔ یہی حال کلچر کا بھی ہے۔ ایک تو یہ محدود لغوی معنی رکھتا ہے جو صدر مضمون میں درج ہو چکے ہیں اور ایک اسے اب جدید اور ہمہ گیر معنی ملے ہیں جو ساری زندگی کو محیط ہیں۔

کلچر کے لئے عربی اور اردو میں کوئی لفظ نہ تھا۔ عربی والوں نے ثقافت کے لفظ کو کلچر کے محدود معنی دئے۔ وہاں سے ثقافت کا لفظ اردو میں بھی درآمد ہوا۔

سوال پیدا ہوتا ہے کہ ہمارے پاس کلچر کا ہم معنی لفظ کیوں نہ تھا؟ کیا ہم کلچر سے محروم تھے؟ اس کا جواب یہ ہے کہ کلچر کے محدود لغوی معنی کے لحاظ سے تو ہمارے ہاں تہذیب کا لفظ موجود تھا لیکن جب یورپ



کی اقوام کے ہاں اس میں ایسی چیزیں بھی شامل تھیں جن کی اسلام میں اجازت نہیں تو لامحالہ ہمارے پاس اس کا ہم معنی لفظ موجود نہیں ہونا چاہیے تھا۔ اب جب کہ کلچر میں اتنی وسعت مل گئی ہے۔ تو ہم نے بھی اسے اسلامی نقطہ نگاہ سے نئے اور وسیع تر معنی پہنا دئے ہیں۔

کلچر کی تعریف میں ہم دیکھ آئے ہیں کہ ہر قوم کا ایک الگ امتیازی کلچر ہوتا ہے۔ ملت اسلامیہ کا بھی ایک جداگانہ امتیازی کلچر ہے۔ ہمارے ہاں اس کے معنی کچھ مختلف ہیں اور فرد سے لے کر جماعت، ریاست اور امت تک کو حاوی ہیں۔ اس چیز کے لئے ہمارے پاس ایک جامع لفظ نظام حیات موجود ہے۔ اس کو ہم دین بھی کہتے ہیں۔ کیوں کہ دین زندگی کے رستہ کا نام ہے۔

یہ خوشی کی بات ہے کہ یورپ کے لوگ آج مذہب کو کلچر کا سرچشمہ قرار دے رہے ہیں۔ ہم نے چودہ سو برس پہلے دین کو زندگی کا سرچشمہ قرار دیا تھا۔ بہر حال ہمارے ہاں اب بھی دین کا جو تصور ہے وہ کسی اور ملت میں نہیں۔

دیگر زبانوں کے الفاظ قبول کرنے میں کوئی خرابی نہیں۔ ہم کلچر کا لفظ اپنی زبان میں داخل کر کے گھائے میں نہیں رہیں گے۔ اس لفظ کو علمائے اسلام کی توجہ کی ضرورت تھی اس کی روح تڑپ تڑپ کر تقاضا کر رہی تھی کہ اسے آلائشوں سے پاک کر کے اسلام سے مشرف کیا جائے۔ حکومت پاکستان کی وزارت تعلیم کی طرف سے گیا رھویں اور بارھویں جماعت کے لئے اسلامیات کا جو سلیبس بنا ہے اس میں کلچر کا لفظ جتنے پاکیزہ اور وسیع مفہوم میں استعمال ہوا ہے وہ مفہوم کلچر کے لفظ کو اسلامی



دنیا ہی میں مل سکتا تھا۔  
اس تالیف میں ثقافت کا لفظ کسی جگہ آئے گا۔ یہ کلچر کے محدود معنی  
میں مستعمل ہے۔ ہم اس کے لئے تہذیب کا لفظ بھی استعمال کر سکتے ہیں۔

## تہذیب کا مفہوم | تہذیب کے لغوی معنی ہیں:

چھاننا

سنوارنا

خالص کرنا

تہذیب کے لفظ نے آہستہ آہستہ معنی کے کنارے پھیلائے ہیں  
اور وسیع تر مفہوم پیدا کر لیا ہے۔ اب یہ لفظ زندگی کے اطوار، رہن سہن،  
معاشرت اور سامان تمدن کو عادی ہے۔

ہر قوم یا ملت کی زندگی کا ایک ظاہری نقشہ، ہیئت یا خطہ و حال  
ہوتے ہیں جو اسے دیگر اقوام سے ممتاز کرتے ہیں۔ اس ظاہری نقشہ یا  
خطہ و حال کو ہم تہذیب کا نام دیتے ہیں۔

بنیادی لحاظ سے تہذیب کا لفظ کلچر کے زیادہ قریب ہے لیکن اب  
اسے سولائزیشن سے قرب حاصل ہے۔ تاہم اب جس طرح کلچر کو سولائزیشن  
کا جزو اور سولائزیشن کو کلچر کا جزو بتایا جاتا ہے اسی طرح تہذیب کے معنی  
میں بھی لچک پیدا ہو سکتی ہے۔ تہذیب کو کلچر کی طرح ساری زندگی پر  
پھیلا یا جاسکتا ہے۔ کلچر کے لفظ میں تہذیب کی وسعت نہیں۔

تہذیب کا لفظ اپنے لغوی معنی کے  
اعتبار سے تو صرف اچھی تہذیب

اچھی اور بری تہذیبیں



کے لئے استعمال ہونا چاہیے لیکن اس کا وسیع تر مفہوم چونکہ ساری زندگی پر چھا چکا ہے اس لئے اس کی اچھی اور بُری دو قسمیں ہو سکتی ہیں۔  
 اچھی اور بُری تہذیبوں میں نمایاں فرق ہے۔ ذیل میں ہم اچھی تہذیب کے چند اوصاف درج کرتے ہیں۔ ان سے ہر تہذیب کا اندازہ خود بخود ہو جائے گا۔

### اچھی تہذیب

اللہ تعالیٰ سے غافل نہیں کرتی  
 مادیت کا اسیر نہیں ہونے دیتی  
 پاکیزہ رکھتی ہے  
 صحت کی ضمانت دیتی ہے  
 فضول خرچی سے بچاتی ہے  
 رحم دلی سکھاتی ہے  
 غیور بناتی ہے۔  
 عزت بخشتی ہے

### دین اور تہذیب | تہذیب کا سرچشمہ مذہب ہے۔

ہر مذہب ایک خاص مقصدِ حیات اور اندازِ فکر پیش کرتا ہے جو اس کے پیروں کی زندگی کو ایک مختص سانچے میں ڈھال دیتا ہے اور اسے ایک خصوصی ماہیت عطا کرتا ہے۔ یہ ماہیت سادہ ہو یا پر تصنع بہر حال اس کے چہ نقش و نگار ہوتے ہیں جنہیں ہم تہذیب کہتے ہیں۔

ہندومت میں کئی دیوتاؤں کو معبود مانا جاتا ہے جن میں اکثر کے بارے



میں یہ خیال ہے کہ وہ شہزادگی کی زندگی گزار رہے ہیں اور انھیں سامانِ طرب سے بہت شوق ہے۔ چونکہ ہر منہ دو کا مقصد حیات اپنے دیوتاؤں کو خوش کرنا ہے اس لئے ان کے ہاں رقص و موسیقی کو نہ صرف رواج ہوا بلکہ اسے تقدس بھی حاصل ہو گیا۔ اسی طرح ان کی تہذیب کے دیگر پہلوؤں پر بھی مذہب کا گہرا نقش ہے۔

عیسائیوں نے دین کو دنیا سے الگ رکھا ہوا ہے۔ وہ دنیوی زندگی میں مذہب سے بالکل آزاد ہیں اس لئے دنیوی شہرت ان کی زندگی کا مقصد ثانی بن گئی ہے۔ ان کے بھان زندگی کا یہی کمال ہے کہ دنیوی سامانوں سے جی بھر کر نفع اٹھایا جائے۔ جس چیز سے انھیں لذت یا خوشی حاصل ہو اسے بے تکلف تہذیب کا جزو بنا لیتے ہیں۔ یہ رہ گئی آئینت تو اس کی انھیں زیادہ فکر نہیں کیونکہ ان کے خیال میں شہرت عیسیٰ صلیب پر چڑھ کر ان کے سب گناہوں کا کفارہ ادا کر چکے ہیں۔

یورپ میں سارا زور تکلف اور اٹلش و آرائش پر ہے۔ روحانیت کو مادیت کے بوجھ کے نیچے پامال کر دیا گیا ہے۔ اگرچہ یہ تہذیب بہت دلفریب ہے لیکن رُوح کو گرفتار کر کے اسے پرواز سے محروم کر دیتی ہے۔ علامہ اقبال کہتے ہیں

گرچہ ہے دل کشا بہت حسنِ فرنگ کی بہار

فرنگ بلند نامِ دانہ و دام سے گزر

یہ تہذیب میں مادیت کو سب اعلیٰ بنا لیا جائے وہ بالآخر تباہی کے گڑھے میں گر جاتی ہے۔ مادیت کی محاطت اگر رُوح کے سپرد نہ کی جائے تو یہ خود اپنے کو تباہ کر دیتی ہے۔ یورپی تہذیب کا بھی یہی



حقیقی اور مصنوعی راحت کا فرق ایک مثال سے کیجئے۔ فرض کیجئے کہ دو آدمی ایک ہی دفتر میں کام کرتے ہیں۔ دونوں کام کاج سے چور گھر واپس آتے ہیں۔ دونوں کو راحت کی تلاش ہے لیکن ایک مصنوعی راحت کا خواہاں ہے اور دوسرا حقیقی راحت کا۔ جسے حقیقتِ راحت کی طلب ہے وہ مسجد میں جائے گا۔ وضو کر کے نماز پڑھے گا اور ایک عجیب تسکین محسوس کرے گا۔ دوسرا کسی تماشا گاہ میں جا بیٹھے گا۔ وہاں سے واپس آئے گا تو پہلے سے بھی زیادہ تھکا ماندہ ہوگا۔ صبح اس کی آنکھ آسانی سے نہیں کھل سکے گی۔ دفتر جائے گا تو سستی اور کسبندی بدستور ظاہری ہوگی لیکن اس کا جو رفیق اللہ تعالیٰ کی عبادت میں راحت تلاش کرتا رہا ہے اس میں تکان اور خستگی کا کوئی اثر نہیں ہوگا۔ وہ بدنی اور ذہنی ہر دو لحاظ سے چاق و چوبند ہوگا۔ یہ تمثیل نری تمثیل نہیں بلکہ اسلام کے زریں دور کی صدیوں کی تاریخ بتاتی ہے کہ جب تک اہل اسلام نے اللہ کے ذکر اور عبادت میں راحت کی تلاش کی وہ قلبی، ذہنی اور بدنی ہر لحاظ سے توانا رہے۔ جناب رسالت مآب صلی اللہ علیہ وآلہ وسلم کا ارشاد ہے کہ میری آنکھ کی ٹھنڈک نماز میں ہے جب حضرت بلالؓ کو اذان کے لئے کہنا ہوتا تو آپؐ فرماتے کہ اے بلال! ہمیں نماز کی راحت دلو او۔

موجودہ دور میں قلبی کمزوری کی ایک بڑی وجہ یہ بھی ہے کہ لوگوں کو حقیقی سکون حاصل نہیں۔ وہ راحت حاصل کرنے کے لئے مادی سامانوں کے پیچھے پڑے ہوئے ہیں۔ لیکن ان سامانوں میں راحت کہاں؟ البتہ راحت کا سراب ضرور ہے۔

غم کو کوئی آدمی نہیں مٹا سکتا اور نہ اس کو جڑ سے مٹانے کی مجنونانہ کوشش



کرنی چاہیے۔ غم نہ ہو تو آدمی بے پروا، غافل اور غیر ذمہ دار ہو جائے۔ علامہ  
اقبال کہتے ہیں

غم جوانی کو جگا دیتا ہے لطفِ خواب سے  
ساتھ یہ بیدار ہوتا ہے اسی مہراب سے

اور

جس طرح رفعتِ شبنم ہے مذاقِ رم سے

میری فطرت کی بلندی ہے نوائے غم سے

لیکن غم کا یہ مطلب نہیں کہ آدمی اپنی زندگی کو سراپا ماتم بنالے اور اس  
کے ہاتھوں مغلوب اور ناکارہ ہو کر رہ جائے۔

حقیقی راحت کی پہچان یہ ہے کہ اس کا قلبی اور بدنی صحت پر اچھا اثر پڑے  
جن مشاغل سے خراب اثر پڑے اور تکان اور سستی پیدا ہوا نہیں ہم راحت کے  
نہیں بلکہ کلفت اور زحمت کے مشاغل کہیں گے۔ زندگی کے جو سامان کاہلی  
اور تن آسانی پیدا کر دیتے ہیں اسلام ان سے پرہیز کرنے کا حکم دیتا ہے۔ اسی لئے  
مردوں کے لئے ریشم کا استعمال ممنوع ہے۔ علامہ اقبال نے ان سامانِ تعیش  
کے بارے میں کیا خوب کہا ہے

ترے صنوفے ہیں افرنگی، ترے قالین ہیں ایرانی

لو مجھ کو رلاتی ہے جوانوں کی تن آسانی

اسلامی تہذیب وہی ہو سکتی ہے جو زندگی کے نصب العین یعنی اللہ  
تعالیٰ کی عبادت اور آخرت کی تیاری میں مدد دے۔ وہ مشاغل جو عمل اور  
اولوالعزمی کی طرف دعوت نہ دیں اور جن میں وقت ضائع ہو وہ اسلامی  
تہذیب کا جزو نہیں ہو سکتے۔ احادیث سے ثابت ہوتا ہے کہ بے کار مشاغل



میں جتنے لینا ضعفِ ایمان کی دلیل ہے۔

ہر ملت کی تہذیب اس کے مذہب سے  
پھوٹی ہے۔ بعد میں جغرافیائی عوامل وغیرہ

## اسلامی تہذیب

اس پر کچھ حد تک اثر انداز ہوتے ہیں لیکن اس کی بنیادی اصل بہر حال دین ہی رہتا ہے۔ ہر وہ قوم جس کا مذہب سے کچھ تعلق ہو وہ زندگی کے اسلوب، آداب اور رسم و رواج میں اپنے مذہب سے ضرور متاثر ہوتی ہے۔ لباس، سوسائٹی کے آداب، گھریلو نظام، تعمیرات، نظامِ تعلیم اور نظامِ حکومت وغیرہ لامحالہ مذہب سے متاثر ہوتے ہیں۔ اسلام اس حقیقت سے آنکھ بند نہیں کرتا اور اپنے پیروں سے مطالبہ کرتا ہے کہ وہ تہذیب و تمدن کو اسلامی سانچہ میں ڈھال کر رکھیں۔

جو مذہب تہذیب و تمدن کی نگرانی سے دست بردار ہو جائے وہ ہنادی یا زائد المیعا مذہب ہوتا ہے۔ اسلام حقیقی مذہب ہے وہ زندگی کے سب شعبوں کا نگران ہے۔ جو شخص اس نگرانی سے آزاد ہونا چاہے وہ اگر زبان سے دین کی اطاعت کا دم بھرتا بھی ہے تو سمجھے لو کہ منافق ہے۔

تہذیب کا سرچشمہ چونکہ دین ہے اس لئے دین کی طرح اس کا بھی خالص ہونا ضروری ہے۔ اگر اس میں کسی اور مذہب کی تہذیب کے اجزاء شامل کر دئے جائیں تو یہ تہذیب خالص نہیں رہے گی۔ جن لوگوں کو اس غیر خالص تہذیب سے محبت پیدا ہو جائے گی دین سے ان کا تعلق کم پڑ جائے گا۔

[ اسلامی تہذیب سے غیر اسلامی تہذیب کا پیوند کبھی نہیں لگ سکتا۔ اس سے مذہبی حس گزور ہوتی ہے۔ لہذا جناب رسالت مآب صلی اللہ علیہ وآلہ وسلم نے کفار سے مشابہت کرنا ممنوع قرار دیا ہے۔



**عُرف** - اسلام کسی ملک کے رسم و رواج کو یکسر تباہ نہیں کرنا چاہتا لیکن اس کے عرف اسی حصہ کو قبول کرتا ہے جو اس کے مزاج کے موافق ہو۔ ایسے رسوم و رواج جو مسلمانوں کے اختلافِ وطن کے لحاظ سے چاہے کچھ مختلف ہوں لیکن اگر وہ بنیادی لحاظ سے اسلام کے منافی نہ ہوں تو مباح ہوتے ہیں۔ انھیں عرف کا نام دیا جاتا ہے۔

**بدعت** : علمائے اسلام نے بدعت پر سخت پابندیاں لگائی ہیں۔ بدعت اس رواج کو کہتے ہیں جو اٹھول دین کے منافی ہو۔ بدعت اگرچہ کفر نہیں لیکن کفر کی پڑوسن ضرور ہے۔ بدعتیں اعتقادی بھی ہو سکتی ہیں اور تہذیبی بھی، بہر حال دونوں میں دین کا نقصان ہے۔

## اسلامی تہذیب کی رُوح

اسلامی تہذیب کی رُوح مندرجہ ذیل عناصر سے مرکب ہے:

### ۱۔ اللہ تعالیٰ کی یاد:

تہذیب کے ہر پہلو سے اللہ تعالیٰ کی یاد وابستہ رہنی چاہیے۔ اسلامی تہذیب میں بنیادی تہوار دو ہیں یعنی عیدین۔ ان کے منانے کا بھی عین اسلامی طریقہ یہ ہے کہ اللہ تعالیٰ کی یاد اور عبادت کی جائے۔ نشست و برخواست، کھانے پینے اور لباس وغیرہ کے آداب کا یہ تقاضا ہے کہ آدمی اللہ تعالیٰ سے فائل نہ ہو جائے۔ کوئی بزم بھی جمی ہو اس میں اللہ اور اس کے رسول صلی اللہ علیہ وآلہ وسلم کو کم از کم



ایک بار ضرور یاد کیا جائے۔ جھوٹ نہ بولا جائے۔ عیث گفتگو نہ کی جائے اور نہ بے سجا شابلند بانگ قومیتے سرکئے جائیں۔

## ۲۔ سادگی

اسلام سامان تعیش پر فخر نہیں کرتا بلکہ سادگی پر فخر کرتا ہے۔ جس تہذیب میں بناوٹ، تکلف، فضول خرچی اور عیاشی کو دخل ہو اسے ہم اسلامی تہذیب نہیں کہہ سکتے۔ جناب رسالت مآب صلی اللہ علیہ وآلہ وسلم نے فرمایا ہے:

الْفَقْرُ فَخْرِي

(فقر کا مجھے فخر ہے)

اسلام ایسی چیزوں کو جزو تہذیب بنانے سے منع کرتا ہے جن میں وقت یا دولت کا زبیاں ہو۔ مثلاً دیواروں پر آرائشی کپڑے لگانے سے آن حضرت صلی اللہ علیہ وآلہ وسلم نے منع فرمایا ہے۔ محض نمائش کے لئے کتا بلکہ گھوڑا تک پالنا ممنوع ہے۔ بغیر ضرورت کے بلند مکانات بنانے کی اجازت نہیں۔ سونے چاندی کے برتنوں کا استعمال حرام ہے۔

سادگی سے ہمدردی کی روح پیدا ہوتی ہے۔ جو لوگ عیش و عشرت کی سیج سے ہم کنار رہتے ہیں انھیں غریبوں کی زندگی اور دکھ سکھ کا کیونکر اندازہ ہو سکتا ہے اور ان میں عوام کی ہمدردی کیسے پیدا ہو سکتی ہے۔

جناب رسالت مآب صلی اللہ علیہ وآلہ وسلم اس بات کا اندیشہ کیا کرتے تھے کہ امت مال دار ہو کر دنیا کی زیب و زینت اور رنگینی میں کھنڈے جائے اور نتیجتاً اس دولت کے ہاتھوں تباہ نہ ہو



عیش و عشرت کا ایک دفعہ چسکا پڑ جائے تو یہ چسکا شکل سے  
پہچھا چھوڑتا ہے اور تباہ کر کے رہتا ہے اس لئے ایسی تہذیب  
اور تمدن سے پناہ مانگنی چاہیے جو سادگی سے دورے جائے۔

عیاش تہذیب دولت کی محبت کے ساتھ ساتھ زندگی سے بھی  
محبت پیدا کرتی ہے۔ آخرت کی طلب نہیں رہتی۔ اور موت کا سامنا  
کرنے کو ہمت نہیں مانتی۔ جس قوم میں یہ خرابیاں پیدا ہو جائیں وہ  
بزدل ہو جاتی ہے اور میدان کارزار کے قابل نہیں رہتی۔

تہذیب وہی بہترین ہوتی ہے جو زیادہ اخراجات کی طالب نہ ہو۔  
تہذیب جس قدر مہنگی پڑے اتنی ہی معیوب ہوتی ہے۔

موجودہ دور میں ہمارے ہاں ایک نہایت اچھا رجحان چلا ہے کہ  
بعض رسموں پر دولت کی جو بربادی ہوتی ہے اسے بند کیا جائے۔ یہ  
عین اسلامی جذبہ ہے لیکن اس سے بڑھ کر ایک اور چیز کی طرف بھی  
توجہ دینے کی ضرورت ہے اور وہ یہ ہے کہ یورپ سے جو تہذیب آ رہی  
ہے وہ اس قدر مہنگی ہے کہ ایشیائی ممالک اس کے مالی مطالبات  
سے عہدہ برآ نہیں ہو سکتے۔ اس تہذیب کے پیٹ میں جس قدر  
دولت ڈالتے جائیے کبھی سیر نہیں ہوتی۔ اس نے اقتصادی پریشانی کا  
ایک عجیب گورکھ دھندا چلا دیا ہے۔ اس کا واحد حل یہ ہے کہ  
اس کی جگہ اسلامی تہذیب کو مستحکم کیا جائے۔



### ۳۔ صفائی :

اسلام میں صفائی کی بہت تاکید ہے اور اسے ایمان کا ایک شعبہ بتایا گیا ہے۔ اسلام میں پانچ وقت کی نماز فرض ہے جس کے لئے وضوء شرط ہے۔ پنج وقتہ وضوء بدن کو صاف رکھتا ہے۔ حتیٰ الوسع مسواک کا حکم ہے۔ لہذا نمازیوں کے دانت صاف رہتے ہیں۔ انہیں بہت کم دانتوں کے ہسپتال جانے کی حاجت ہوتی ہے۔ نماز کے لئے لباس صاف سٹھرا اور پاکیزہ ہونا چاہیے۔ لہسن، پیاز یا اور بدبو دار چیز کھا کر مسجد میں جانے کی اجازت نہیں۔

اسلام اس بات سے منع کرتا ہے کہ متفرد ہوتے ہوئے بھی آدمی کھٹے حالوں رہے بلکہ زینت کا حکم دیتا ہے۔ قرآن حکیم میں ارشاد ہے:

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ

(الاعراف ۳۲)

(کہہ دیجئے کہ کس نے حرام قرار دیا ہے اس زینت کو جسے اللہ تعالیٰ نے پیدا کیا ہے)

زینت سے مراد ناواجب آرائش اور نمائش نہیں۔

ارشاد خداوندی ہے:

يٰۤاَيُّهَا اٰدَمُ خُذْ زَيْنَتَكَ عِنْدَ كُلِّ مَسْجِدٍ وَكُلْ وَاشْرَبْ وَلَا تُسْرِفْ ۗ اِنَّهٗ لَا يُحِبُّ الْمُسْرِفِيْنَ ۝

(الاعراف ۳۱)



و اے بنی آدم ہر نماز کے وقت خوش پوش ہو اور کھاؤ پیو اور  
فضول خرچ نہ کرو کیونکہ اللہ تعالیٰ فضول خرچ کرنے والوں کو  
نہیں چاہتا۔

## ۲۔ ہمہ گیری۔

اسلام صرف ایسی تہذیب کی اجازت دیتا ہے جس میں سب حصہ  
لے سکیں اور جس سے گروہ بندی کا ظہور نہ ہو۔ اسلامی تہذیب امیر و غریب  
کے درمیان بیگانگی کی دیوار کھڑی نہیں کرتی اسلام نے جس تہذیب کو پیش  
کیا ہے اس میں خلیفہ سے لے کر غلام تک سب ایک سطح پر رہتے  
تھے۔ حضرت معاویہ کے بارے میں مشہور ہے کہ وہ بہت شان و شوکت  
کے مالک تھے لیکن اس شان و شوکت میں بھی ان کی سادگی کا یہ عالم  
تھا کہ سائلوں کو کھانے کے وقت اپنے پاس بلائے اور دسترخوان میں  
شریک کر کے اس سے گفتگو کرتے تھے۔

تہذیب چونکہ زندگی کے خطا سہری  
خط و خال کا نام ہے اسی لئے  
زبان و مکان کے عوامل اس پر ضرور  
ایک حد تک اثر انداز ہوتے ہیں لیکن  
یہ عوامل ان خط و خال کو کلیتہً اکھاڑ کر  
ان کی جگہ نئے نقش و نگار نہیں لاسکتے

## اسلامی تہذیب کی

## بقاع اور ارتقاء

کیونکہ تہذیب کا سرچشمہ دین ہے جو غیر متبدل ہے۔ مثلاً اسلامی تہذیب  
کا تقاضا ہے کہ لباس ایسا پہنا جائے جو عورتوں کی ہر جھلک کو بند



کر دے اور عبادات میں جانچ نہ ہو۔ اس تقاضا میں کوئی تبدیلی نہیں ہو سکتی لیکن اس تقاضا کی مقرر کردہ حدود کے اندر لباس کی وضع و قطع پر کوئی پابندی نہیں۔ کوئی چاہے تو ٹوپی پہنے اور چاہے تو گلہ بانڈھ لے، عورتیں چاہیں تو بڑی چادر اڑھ لیں اور چاہیں تو بوجھ پہن لیں۔

ہر ملت کی تہذیب اسی صورت میں زندہ رہ سکتی ہے کہ ایک تو اس کا بنیادی مزاج فنا نہ ہونے پائے اور دوسرے اس مزاج کے موافق ضروری تبدیلی ناممکن نہ ہو یعنی لبقا اور ارتقاء پہلو بہ پہلو موجود ہوں۔ اس کا انحصار مزاجہ ذیل عوامل پر ہے:

(۱) ملی غیرت

(۲) وطنی اثرات

**ملی غیرت:** تہذیب ملت کا چہرہ ہے۔ اسی سے ملت کی شناخت ہوتی ہے بلکہ یہی ملی امتیاز کی علامت ہے۔ کوئی غیرت مند شخص اس چہرہ کو بگاڑنے کی اجازت نہیں دے گا۔

جس ملت کی کوئی امتیازی شان نہ ہو اس کا دنیا میں کوئی وقار نہیں ہوتا اور نہ خود اس کے اندر اتحاد قائم رہ سکتا ہے۔ تہذیب ان بنیادی امتیازات میں سے ہے جو قوم کے اندر اشتراک اور یک جہتی کا احساس پیدا کرتے ہیں۔ یہ احساس قوم میں خود اعتمادی پیدا کرتا ہے۔

تاریخ بتاتی ہے کہ دنیا میں ہمیشہ طاقت ور اور فاتح اقوام کی تہذیب غالب رہی ہے۔ جن اقوام میں برتری اور وقار حاصل کرنے کی شرط ختم ہو جائے ان کو اپنی تہذیب کا بھی احساس نہیں رہتا یعنی قومیت اور



تہذیب لازم و ملزوم ہیں۔ ان دونوں کا ایک دوسرے پر انحصار ہے۔ جو قوم اپنی خوشی سے اپنی تہذیب کو ہلاک کر دے وہ اپنی میلی رُو سے کو بھی قربان کرنے سے نہیں شرماتی۔

ملت کی شان حال ہی سے نہیں بلکہ اس کے ماضی سے بھی وابستہ ہوتی ہے۔ اگر اللہ تعالیٰ نے کسی قوم کو شان دار ماضی دیا ہو تو اس سے بڑھ کر خوش قسمت قوم کون ہو سکتی ہے۔ اُمتِ مسلمہ وہ خوش قسمت اُمت ہے جس کا ماضی درخشاں روایات سے بھر پور ہے۔ ان روایات سے اگر ربط توڑ دیا جائے تو ہمارے لئے قومی استحکام کی اور کوئی بنیاد نہیں رہتی۔ گزشتہ دور اسلئے ہمارے لئے ترقی کا زہیہ مہیا کرتا ہے۔ بقول اقبال سے

یادِ عہدِ رفتہ میری خاک کو اکیس ہے  
میرا ماضی میرے استقبال کی تفسیر ہے

ماضی کے بیش قدر ورثہ کو محفوظ رکھنا از بس لالہ بڑی ہے البتہ اس ورثہ تک ہی محدود ہو کر نہیں رہنا چاہیے۔ اگر اس میں کوئی آدھ غیر اسلامی عنصر کہیں سے آجائے تو اسے دُور کر دینا چاہیے اور اس میں جدید تقاضاؤں کے موافق مزید اضافہ کرنا چاہیے۔ یہ شرفِ اسلام ہی کو حاصل ہے جس نے زندگی کا ایک ایسا نظام عطا کیا ہے جو ماضی سے بھی مضبوط تعلق قائم رکھتا ہے اور ارتقاء کا بھی حامی ہے۔

**وطنی اثرات :** ہر وطن کی اپنی چند خاص جغرافیائی خصوصیات

ہوتی ہیں۔ زندگی کو ایک حد تک ان خصوصیات کے بموجب ڈھالنا پڑتا ہے۔ دینِ اسلام میں اتنی وسعت ہے کہ وہ کسی ملک کی جغرافیائی ضرورتوں کو



لاہنداز نہیں کرتا اس لئے ایک ملت ہونے کے باوجود مختلف ملکوں میں آباد  
 رہنے کی وجہ سے مسلمانوں کی تہذیب میں ادنیٰ سا فرق ضرور رونما ہوگا۔ عرب  
 صحرا نشینوں، افریقہ کے حبشیوں، کراچی کے شہریوں اور لندن کے مسلمان  
 ریزوں کی تہذیب بعینہ ایک سی نہیں ہو سکتی تاہم ان سب کی تہذیبیں عین  
 سلامی رہ سکتی ہیں۔

وطنی تہذیب سے محبت کا یہ مطلب نہیں کہ غیر وطنی تہذیب سے نفرت  
 ہو جائے۔ غیر وطنی تہذیب اور غیر اسلامی تہذیب میں فرق ملحوظ رکھنا چاہیے۔  
 وطنی تہذیب ضرور نہیں کہ غیر اسلامی تہذیب ہو۔



# زندگی کے دائرے

انسان کی زندگی انفرادیت سے شروع ہو کر لہر لہر پھیلتی چلی جاتی ہے۔ ایک دائرے سے دوسرا دائرہ پیدا ہوتا چلا جاتا ہے اور بالآخر عالم اسلام کا دائرہ سب دائروں کو محیط ہو جاتا ہے۔ انسانی زندگی کے مندرجہ ذیل اہم ترین دائرے ہیں :-

۱۔ فرد

۲۔ گھرانہ

۳۔ معاشرہ

۴۔ عالم اسلام

۵۔ انسان کی اولین حیثیت فردی ہے۔ فرد کی اہمیت اسی چیز سے بخوبی ثابت ہو جاتی ہے کہ ایمان ایک انفرادی چیز ہے۔ فرد کا واسطہ سب سے پہلے اپنے گھر سے پڑتا ہے یہاں وہ زندگی کا اور انسان درس لیتا ہے۔ پھر مسجد مکتب سے آشنا ہوتا ہے۔ یہاں دینی دنیوی دونوں لحاظ سے عملی زندگی کی تربیت حاصل کرتا ہے۔ ساتھ ہی ساتھ اس کے سامنے معاشرہ کی ذمہ داریاں بھی پڑتی ہیں۔ گھر میں جب تک تھا تو لطف و رحم کی ہی مشق تھی۔ یہاں خوشگین نگاہوں سے بھی واسطہ پڑتا ہے اور ملکی ریاست



پابندیاں قبول کرنی ہوتی ہیں۔ ان پابندیوں کے اندر اسے اتنی تربیت مل  
 اتی ہے کہ دنیا کے اسلام کے فروغ کی حیثیت میں عظیم تر فرانس بجالانے کے  
 لئے آمادہ ہو جاتا ہے۔

آئندہ اوراق میں انسانی زندگی کے ان دائروں کا ہم فرداً فرداً تفصیلی  
 مطالعہ کریں گے :



رسالة



قرو

لغتیں



تکلیف



# ذکر

**مفہوم** | ذکر کے لغوی معنی ہیں :  
بھولی ہوئی چیز کو یاد کرنا۔ اسے بار بار یاد رکھنا۔  
اصطلاح میں ذکر سے مراد ہے اللہ تعالیٰ کو یاد رکھنا۔  
ذکر کے مقابل غفلت کا لفظ ہے

**ذکر کے مراتب** | ذکر کا ابتدائی درجہ یہ ہے کہ آدمی ایک فریضہ کے طور سے اللہ تعالیٰ کو یاد کرے۔ اس میں بھی بہت فضیلت ہے لیکن آدمی اس پر پختہ رہے تو آہستہ آہستہ ایک ایسا درجہ آجاتا ہے جس میں انسان کی زبان چاہے خاموش رہے لیکن اس کا دل ذکر الہی سے معمور رہتا ہے۔

امام غزالی نے ذکر کے چار مرتبے بیان کئے ہیں :

(اول) صرف زبان سے ذکر کرنا۔

(دوم) دل کو جبراً اور تکلف سے ذکر کا خوگر کرنا

(سوم) قلب میں ذکر الہی کا پختہ ہو جانا اور بغیر کسی تکلف کے ذکر

کا جاری رہنا۔

(چہارم) قلب کا ذکر میں اس حد تک ڈوب جانا کہ رسمی ذکر کی حاجت نہ رہے اور کوئی دیگر چیز اس پر کبھی اثر انداز نہ ہو سکے۔ اس حالت کو استغراق یا فنا کہتے ہیں۔ یہی آخری مقصود ہے اور پہلے تین درجے اس کے

لغز بنیاد پر کام دیتے ہیں۔



# اہمیت

۱۔ ذکر الہی سب سے بڑی عبادت ہے :  
اللہ تعالیٰ سے ذکر الہی کو سب سے بڑی عبادت قرار

دیا ہے۔ ارشاد ہے :

انَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ وَلَذِكْرُ اللَّهِ أَكْبَرُ  
(العنکبوت - ۵)

نماز یقیناً برائی اور بے حیائی سے روکتی ہے اور اللہ کی یاد سب سے بڑی ہے)

اس سے ثابت ہوتا ہے کہ نماز کی اصل روح اللہ تعالیٰ کی یاد ہے۔  
اس آیت کی تفسیر میں حضرت بشیر احمد عثمانی لکھتے ہیں :-

اللہ کی یاد بہت بڑی چیز ہے۔ پردہ پھیرنے سے نماز اور جہاد وغیرہ سب عبادات کی روح کہہ سکتے ہیں۔ یہ نہ ہو تو عبادت ایک جسدِ بے روح اور لقمہ بے معنی ہے۔ ذکر اللہ سے بڑھ کر کوئی عبادت نہیں۔ اصل فضیلت اسی کو ہے۔ یوں عارضی اور وقتی طور پر کوئی عمل ذکر اللہ پر سبقت لے جائے تو وہ دوسری بات ہے لیکن غور کیا جائے تو مانتا بڑے گا کہ اس عمل میں بھی فضیلت اسی ذکر اللہ کے بدولت آئی ہے۔

احادیث سے ثابت ہوتا ہے کہ ذکر الہی راہِ خدا میں سرکھڑانے سے بھی افضل ہے اور اس سے بڑھ کر کوئی چیز عذاب الہی سے بچانے والی نہیں۔ ایک صحابی نے حضور سے پوچھا کہ کون سا عمل افضل ترین ہے۔ آپ نے فرمایا، تو جب اس دنیا سے سفر کرے تو تیرا زمانِ ذکر الہی سے تیرا (مشکاہ)

مکمل رہا



۴۔ ذکر الہی ہر حال، ہر عمر اور ہر وقت کے لئے ہے۔

ذکر الہی جس قدر بڑی چیز ہے اسی قدر اس کے لئے آسانیاں بھی ہیں۔ مثلاً نماز ہی کو لو۔ اس کے لئے طہارت، وضو، جماعت، وقت مقررہ وغیرہ از بس لازم ہیں، لیکن ذکر الہی کے لئے ایسی پابندیوں اور شرطوں کی ضرورت نہیں۔ روح کے تار کو ذرا جنبش ہوئی اور سارا بدن نغمہ توحید سے جھنجھٹا اٹھا۔ بچہ ہو یا بوڑھا، مریض ہو یا تندرست، امیر ہو یا غریب ہر شخص کی روح اس نغمہ کو الاپ سکتی ہے۔

انسان کسی حالت اور کسی عمل میں مصروف ہو وہ اپنے دل میں اللہ کی یاد کو بیدار رکھ سکتا ہے۔ ارشادِ خداوندی ہے:

يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا وَسَبِّحُوا  
بِحَمْدِهِ ذِكْرًا كَثِيرًا

اے ایمان والو! اللہ تعالیٰ کو بہت یاد کرو اور صبح و شام اس کی

تسبیح کرو

ایک اور آیت میں ارشاد ہے کہ اللہ تعالیٰ کو کھڑے، بیٹھے اور پہلے کے بل (ہر حال میں) یاد رکھو۔ یہاں تک کہ جنگ کے وقتہ موت کے بازار میں بھی اللہ تعالیٰ کو یاد رکھنے کا حکم ہے۔ سورہ الفال میں حکم ہے کہ اے ایمان والو جب تمہاری ٹپٹ پھر کسی فوج سے ہو جائے تو جہاں اللہ تعالیٰ کو خوب یاد کرو۔ آج حضور صلی اللہ علیہ وآلہ وسلم جنگ کے دوران فرمایا کرتے تھے: اے اللہ تو میرا دست و بازو ہے تو میرا مددگار ہے اور میں تیرے ہی سہارے لڑتا ہوں۔



### ۳۔ ذکر صدقہ کا قائم مقام ہے :

ایک دفعہ ناوار ہاجوہین ہادی برحق صلی اللہ علیہ وآلہ وسلم کی خدمت میں حاضر ہوئے اور عرض کی کہ اہل ثروت، بلند درجات اور داعی اسالہ میں تم سے بڑی کمپنی ہے۔ جیسے ہم نماز پڑھتے ہیں، لیکن وہ بھی نماز پڑھتے ہیں، جیسے ہم روزے رکھتے ہیں، وہ بھی رکھتے ہیں لیکن ان کے پاس ضرورت سے فالتوا اموال ہیں جن سے وہ حج و عمرہ کرتے ہیں، جہاں کہہ سکیں اور صدقہ دیتے ہیں۔ ان حضرت صلی اللہ علیہ وآلہ وسلم نے فرمایا، کیا تمہیں ایسی چیز تہ بتاؤں جس کے بدولت تم ان کے برابر ہو جاؤ، بعد میں آنے والوں سے سبقت لے جاؤ اور تم سے کوئی شخص افضل نہ رہے سوائے اس کے جو تمہاری طرح اس پر عمل کرے۔ صحابہ نے عرض کی، ہاں۔ آپ نے فرمایا ہر نماز کے بعد ۳۳ بار سبحان اللہ، الحمد للہ اور اللہ اکبر کہا کرو۔ پھر روز بعد صبح پھر حاضر ہوئے اور عرض کی کہ دو تہندوں سے تمہارا ذکر کرسن پایا اور اب وہ کلمی ایسا ہی کرتے ہیں۔ حضور نے جواب دیا، یہ اللہ کا فضل ہے جسے عطا کر دے۔

سرور کائنات صلی اللہ علیہ وسلم کا ارشاد ہے کہ صبح ہوتی ہے تو انسان کے ہر جوڑے پر صدقہ واجب ہو جاتا ہے ہر بار سبحان اللہ کہنا صدقہ ہے۔ ہر بار الحمد للہ کہنا صدقہ ہے، ہر بار لا الہ الا اللہ کہنا صدقہ ہے، ہر بار اللہ اکبر کہنا صدقہ ہے۔

### ۴۔ ذکر خدمتِ خلق کا قائم مقام ہے۔

۱۔ ریاض الصالحین بحوالہ صحیحین سے ریاض الصالحین بحوالہ مسلم۔



اگر کوئی آدمی خدمتِ خلق کے لئے بنے تابی رکھتا ہو لیکن کسی محذوری یا بھوری کی بنا پر یہ فریضہ انجام نہ دے سکے تو حسن نیت سے اللہ تعالیٰ کو یاد کر لیا کرے۔ اس تذکرہ کا اسے خدمتِ خلق کے برابر ثواب ملے گا۔  
۵۔ ذکرِ زندگی کے اواخر میں:

زندگی کے اواخر میں انسان کو ذکرِ الہی کی طرف اور بھی زیادہ متوجہ ہونا چاہیے۔ زندگی کی مصروفیات بے شک بدستور قائم رہیں لیکن ان مصروفیات کے دوران اللہ کی طرف پہلے سے بڑھ کر دھیان رہنا چاہیے۔ آں حضرت صلی اللہ علیہ وآلہ وسلم کی زندگی کے اخیر میں جب آپ کو سورہ نصر میں قریب وفات کی خبر دی گئی تو ساتھ ہی حکم ہوا کہ آپ اللہ کی تسبیح اور اس سے استغفار جاری رکھیں۔ آپ کی زندگی کا ایک لمحہ اللہ تعالیٰ کی بندگی اور یاد میں گزرا تھا تاہم سورہ نصر میں اس بات کی طرف واضح اشارہ تھا کہ زندگی میں جو فرصت باقی ہے اس کو ذکرِ الہی کے لئے قیمت جانیں اور تسبیح و استغفار میں کمی نہ کریں۔

اعتکاف بھی ذکرِ الہی ہی کی ایک صورت ہے۔ اس کی بہت نفیلت ہے۔ جناب رسالت مآب صلی اللہ علیہ وآلہ وسلم ہر سال رمضان کے آخری دس روز میں اعتکاف فرمایا کرتے تھے۔ زندگی کے آخری برس آپ نے بیس روز اعتکاف فرمایا۔

**ذکر کی شروط** | شرط اسے کہتے ہیں جو کسی چیز کے قیام کے لئے فردی ہو یعنی اس کا لازمہ ہو۔ شرط خارجی چیز سے جو شے

کسی چیز کی حقیقت میں شامل ہو اسے جزو یا رکن کہتے ہیں۔ ذکر کے لئے دو شرطیں از بس لازم ہیں۔ یعنی خلوص اور فکر۔



## ۱۔ خلوص :

سبزہ بدوش اور گل بدامن کو ہمارے۔ نظر کا قدم جہاں پڑتا ہے وہاں جنت کا حسین تختہ نثار ہوتا ہے۔ اُجلی اُفق مسکراہٹوں کے جاوید بھیرری ہے۔ چشمہ ساروں کا بے باک بہاؤ بدستی کی چال دکھارہا ہے۔ ٹھنڈی ہوا کیف و سرور کا پیغام لا رہی ہے۔ پہاڑی کے دامن میں شباب کی تصویر ایک چرواہا کھڑا ہے۔ اچانک اس کے دل کے تار لرزتے ہیں۔ بے ساختہ گیت اس کے سینے سے پھوٹ نکلتا ہے۔ یہ گیت اس کے جذبات کو فطرت کی دھڑکنوں سے ہم آہنگ کر دیتا ہے۔ وہ اپنے وجود کو فراموش کر کے فطرت کی آغوش میں جذب ہو جاتا ہے۔

یہ جنگل، یہ صحرا، یہ پہاڑ، یہ میابان، یہ دریا، یہ سمندر، یہ چاند، یہ تارے یہ درخت، یہ پتھر، یہ نیلگوں آسمان، یہ پربہار اُفق، قدرت الہی کی جلوہ گاہیں اور دل مومن کی سیرگاہیں ہیں۔ ان کے اثر سے اللہ مستوں کے سینوں سے توحید کے نغمے پرداز کرتے ہیں۔ عشق صادق ہو تو ان لہجوں کا ایک لمحہ ہی پریشاں کھیٹا کر لہریاں بن کر اور کبھی آواز کے روپ میں اٹھ اٹھ کر فضا کے کائنات میں رداں ہوتے ہیں اور فضا کے ذب سے ذب میں عشق الہی کی تھر تھری پیدا کر دیتے ہیں۔ نبی کریم صلی اللہ علیہ وآلہ کا ارشاد ہے کہ سبحان اللہ الحمد للہ کا ورد زمین و آسمان کی پہنائیوں کو لبریز کر دیتا ہے۔

ذکر وہی ہے جس میں خلوص ہو یعنی قالہ اللہ تعالیٰ کی خاطر ہو۔ اس میں ریایا تلاش کو دخل نہ ہو۔ ایسے ہی ذکر کے بارے میں جناب ہادی برحق صلی اللہ علیہ وآلہ وسلم کا ارشاد ہے کہ اللہ تعالیٰ کو سب سے زیادہ



محبوب سبحان اللہ ادا الحمد للہ کا کلام ہے

خلوص کی پیمان :

اللہ تعالیٰ تمہاری یاد کے وقت انسان کے دل کی کیفیت خوف اور اُمید کے درمیان ہوتی ہے۔ کبھی تو جیسا کہ سورہ انفال میں ارشاد ہے اللہ کے نام کی یاد اس کے دل کو لرزادیتی ہے۔ یہ اللہ کی عظمت و جلال کی تاثیر ہے۔ لیکن ساتھ ہی اس کے جمال اور رحم سے اُمید بھی وابستہ ہوتی ہے۔ دل میں تسکین اور خوش گمانی کی لہرائیں بغیر نہیں رہتی۔ ان حضور صلی اللہ علیہ وآلہ وسلم کا ارشاد ہے کہ اللہ تعالیٰ سے حسن ظن رکھنا عبادت کا حسن ہے۔

بچہ کو ماں سے بہت محبت ہوتی ہے۔ لیکن جب وہ کوئی شرارت کر بیٹھتا ہے تو ماں کی سخت گیری کے خیال سے لرز جاتا ہے۔ تاہم اس خوف میں ایک گونہ اُمید بھی ہوتی ہے۔ اس خوف کے ہوتے ہوئے بھی بچہ کے دل میں ماں کی جو محبت تھی وہ ثبت ہی رہتی ہے نفرت میں نہیں بدلتی۔ محبت کے کچھ ایسے ہی جذبات اللہ تعالیٰ کے بارہ میں بندے کے دل کے اندر موجزن رہتے ہیں۔ گویا جس کے جلوہ پر دم نکلتا ہے اسی کو دیکھ کر جیتا ہے۔

۲۔ فکر :

مصنوعات کو دیکھ کر ان کے دماغ کے بارے میں ایک عمدہ اندازہ ہو جاتا ہے۔ لہذا اللہ تعالیٰ کو پہچاننے کا ایک طریقہ یہ ہے کہ اس کی

۱۔ ریاض الصالحین مولانا مسلم علیہ ترقی الیوم ابواب الدنوا



مخلوقات پر گہری نگاہ ڈالی جائے۔ کائنات کا جس قدر وسیع و عمیق مطالعہ کیا جائے اللہ تعالیٰ کی قدرت کا احساس اسی قدر قوی سے قوی تر ہوتا جاتا ہے۔ قرآن حکیم کا ارشاد ہے:

إِنَّ فِي خَلْقِ السَّمَوَاتِ وَالْأَرْضِ وَالاختلاف المائل  
والنهار لا يأت إلا ذی الالباب الذین ینذرون  
الله قیماً و تعزداً و علی جنوبهم ویتفكرون فی خلق السموات  
والارضی زال عمران ۱۹۰-۱۹۱

یقیناً آسمانوں اور زمین کی پیدائش میں اور روز و شب کے ایک دوسرے کے نیچے آنے میں عقل والوں کے لئے نشانیاں ہیں جو اللہ تعالیٰ کو کھڑے اور بیٹھے اور پہلو پر لیٹے یاد کرتے ہیں اور آسمانوں اور زمین کی پیدائش میں فکر کرتے ہیں۔

اللہ تعالیٰ کی کائنات کا آج تک اندازہ نہیں ہو سکا۔ اتنا معلوم ہے کہ یہ کائنات بے شمار جانوں کا مجموعہ ہے۔ ہر جہاں کی بے کراں وسعت ہے اور یہ وسعت دم بدم محیر العقول تیزی سے بڑھ رہی ہے۔ ان سب جانوں میں ایک نظم و ربط ہے جس میں ذرہ بھر خلل نہیں آتا۔ یہ دیکھ کر انسان یہ ماننے پر مجبور ہو جاتا ہے کہ اس لامحدود نظام کو چلانے والی کوئی صاحب ارادہ ہستی ہے جسے ہم اللہ کہتے ہیں۔ اس فکر کے ساتھ ہمارے دل میں ذکر کی جو لہر اٹھتی ہے کائنات کی طرح وہ بھی غیر محدود ہونا چاہتی ہے۔ الغرض فکر کے ساتھ ساتھ ذکر بھی پروان چڑھتا ہے۔

ہر انسان اپنی اپنی عقل و خرد اور ذہنی استعداد کے موافق موجودات میں غور و فکر کرتا ہے۔ ایک ان پڑھ دیہاتی کے لئے اونٹ کا قد کاٹھ ہی اللہ کی



قدرت کا عجیب نمونہ ہے لیکن سائیس دان کی نگاہ اس سے بھی آگے بڑھتی ہے اور اگر اس کے دل میں ایمان کی روشنی ہو تو اس کے دل میں جذبہ توحید اور قوی تر ہو جاتا ہے۔ وہ دیکھتا ہے کہ شہد کی مکھی کی پانچ آنکھیں ہوتی ہیں اور ہر آنکھ ۲۵۰۰ آنکھوں کا مجموعہ ہوتی ہے، مگر ہی کے بدن میں چار ہزار نالیاں ہوتی ہیں جن سے چار ہزار تار نکلتے ہیں جو چار نالیوں پر تقسیم ہو کر صرف چار رہ جاتے ہیں۔ ہر تار ریشم کے تار کے سے ۹۰ گنا باریک تر ہوتا ہے۔ جب وہ سمجھ پاتا ہے کہ کائنات کے سینہ کا ہر راز شہد کی مکھی اور مگر ہی کے بدن سے بڑھ کر دقیق اور پیچ در پیچ ہے تو حیرت و استعجاب کے سمندر میں ڈوب جاتا ہے اور اس کا دل بے اختیار اللہ تعالیٰ کے ذکر سے چھلک اٹھتا ہے۔

ذکر و فکر لازم و ملزوم ہیں۔ اگر ذکر کے پوسے کے لئے علوم کی کشت کے بغیر چارہ نہیں تو فکر کی آب و ہوا کے بغیر بھی اس کی شاخیں کبھی ہری نہیں رہ سکتیں۔ صرف انسان ہی نہیں بلکہ جمادات بھی اللہ تعالیٰ کا ذکر کرتے ہیں۔ وہ ہر وقت ایسی زبان کے ساتھ جسے عام انسان سن نہیں سکتے بسیر و تقدیس میں مصروف رہتے ہیں۔ لیکن جو وجہ انسان کے ذکر کا ہے وہ جمادات کے ذکر کا نہیں کیونکہ ان کے ہاں فکر ناموجود ہے۔

قرآن حکیم نے ذکر الہی کے لئے فکر لازم قرار دیا ہے۔ اس مقصد کے لئے قرآن حکیم مطالعہ کائنات کی بار بار تلقین کرتا ہے۔ مطالعہ کائنات کے شوق نے سرزمین ان اسلام کو تجرباتی سائیس کی راہ دکھائی۔ انہوں نے سینہ کائنات کے کئی سرسبز اسرار کھوئے۔ مسلمانوں کی سائیس نے ترقی کی انتہائی منزلوں کو چھوا لیا، یہاں تک کہ البیرونی ایسے سائیس دان راکٹوں کا



نظر یہ بھی چھوڑ گئے جس سے آج غیر مسلم استفادہ کر رہے ہیں اہل اسلام خود فکر کی طرف سے آہستہ آہستہ فاقل ہو گئے۔

## ذکر کا طریقہ | ۱۔ قلبی اور قولی ذکر :

ذکر الہی کی دو بڑی صورتیں ہیں یعنی قلبی و قولی جیسا کہ قرآن حکیم کی اس آیت سے ظاہر ہے: **وَ اذْكُرْ فِي نَفْسِكَ تَضَرُّعًا وَ خِيفَةً دُونَ الْجَهْرِ مِنَ الْقَوْلِ بِالْغُدُوِّ وَالْآصَالِ وَ لَ تَكُن مِنَ الْغَافِلِينَ۔**

(الاعراف۔ آخری رکوع) اور اپنے رب کو اپنے جی میں گڑ گڑاتے

اور ڈرتے ہوئے یاد کرتا رہو (اسے) دھیمی آواز سے صبح و شام یاد رکھو)

اور غافلوں سے نہ ہو اس آیت میں قلبی ذکر کے بارے میں یہ بتایا ہے کہ عجز و الخج و خوف کے ساتھ ہو۔ قولی ذکر کے بارے میں فرمایا ہے کہ آواز بہت اونچی نہ ہو۔

ذکر سے اصل مقصود اللہ تعالیٰ سے روحانی تعلق استوار اور مضبوط کرنا ہے اس لئے اگر آدمی فقط زبان سے کچھ کلمات ادا کرتا رہے اور دل میں وہ بیان نہ ہو تو ذکر کا بہدا حق ادا نہیں ہوتا۔ یہ ذکر بھی ثواب سے خالی نہیں لیکن دل میں نشاط پیدا نہیں ہوتی۔

## ۲۔ کلمات ذکر :

ذکر اپنے گہرے مفہوم کے لحاظ سے تو دل کے احساس کا نام ہے لیکن دل کے احساس کو ہم اپنے ذہن کی دنیا میں الفاظ کا جامہ ضرور پہناتے ہیں۔ دل کا اثر زبان پر اور زبان کا دل پہ ہوتا ہے۔ اس لئے ذکر کے لئے الفاظ یا جملات کا ہونا ضروری ہے۔



کلماتِ ذکر میں سب سے پہلے اسماءِ حسنیٰ کا درجہ ہے :  
 وَ لِلّٰهِ اَسْمَاءُ الْحُسْنٰی فَادْعُوْهُ بِهَا (الاعراف)

اور اللہ تعالیٰ کے اچھے نام ہیں اور اس کو انہی سے پکارو (۹۹)  
 جناب رسالت مآب صلی اللہ علیہ وآلہ وسلم سے اللہ تعالیٰ کے ننانوے  
 اسمائے حسنیٰ منقول ہیں۔ آپ کا ارشاد ہے کہ جس نے ان کو حفظ کیا وہ  
 جنت میں داخل ہوگا۔ یہاں حفظ کرنے سے مراد ہے دل و دماغ میں یاد رکھنا۔  
 اللہ تعالیٰ کے اسماء اور صفات کے بارے میں کج روی اختیار نہیں کرنی  
 چاہیے یعنی وہی نام سے چاہیں جس کی شریعت نے اجازت دی ہے۔  
 ان کو کسی اور نام کیلئے نہ پڑنا چاہئے۔ ان کی غلط تاویل نہ کی جائے اور نہ انہیں  
 جائز وغیرہ کے لئے استعمال کیا جائے۔

ان اسماء کو بہترین عبارتوں میں پیش کیا جائے۔ یہ عبارتیں نہایت

جامع اور پرتاثر ہونی چاہئیں۔

ذکر کی عبارات اتنی ہی وسیع ہو سکتی ہیں جس قدر انسانی جذبات اور  
 خیالات کی دنیا وسیع ہے۔ تاہم یہ مسئلہ امر ہے کہ بعض الفاظ میں معانی کی  
 گہرائی اور شدت زیادہ ہوتی ہے بعض میں کم۔ ادیب یا شاعر الفاظ کے  
 انتخاب اور حسن استعمال میں جس قدر ماہر ہوتا ہے اس کے کلام میں اتنی ہی  
 زیادہ تاثیر ہوتی ہے اور ادیب و شاعر کی دنیا میں اس کا پایہ اسی قدر بلند  
 ہوتا ہے۔ قارئین کرام ادباء اور شعراء کے فقرات اور اشعار کو لوگ ذہنوں  
 میں محفوظ کر لیتے ہیں اور موقع بہ موقع انہیں دہرا کر تاثیر کے نشتر چلاتے ہیں۔  
 اللہ تعالیٰ سے پیٹھ کر زبان و کلام کا نکتہ دانا اور اثر شناس کون ہو سکتا  
 ہے اسے چونکہ اپنا ذکر بہت مرفوب ہے اس لیے اس نے ذکر کے بعض الفاظ



قرآن حکیم میں اور بعض اپنے نبی صلی اللہ علیہ وآلہ وسلم کی وساطت سے بتائے  
ہیں۔ اگرچہ ذکر الہی کو انہی میں محدود کرنے کا حکم نہیں لیکن ان الفاظ میں تاثر  
زیادہ ہے، اللہ تعالیٰ کو مرغوب ہیں اور اس کے محب و محبوب صلی اللہ  
علیہ وآلہ وسلم کی زبان مبارک پر جاری رہتے تھے ان میں سے بعض کو ذیل  
میں درج کیا جاتا ہے۔

تملیل: لَا إِلَهَ إِلَّا اللَّهُ

یہ افضل ترین ذکر ہے۔

تسبیح: سُبْحَانَ اللَّهِ  
تحمید: الْحَمْدُ لِلَّهِ  
تکبیر: اللَّهُ أَكْبَرُ

ان الفاظ میں اضافہ بھی ہو سکتا ہے اور نئی ترکیبیں بھی ہو سکتی ہیں لیکن  
بہترین ذکر وہی ہیں جو ہادی پر حق صلی اللہ علیہ وآلہ وسلم سے منقول ہیں  
شکراً ایک دفعہ ایک بدولے آنحضرت صلی اللہ علیہ وآلہ وسلم سے عرض کیا  
کہ مجھے اس کلام بتائیے جسے میں دہرایا کروں حضور نے فرمایا کہ تم یہ  
الفاظ کہو،

لَا إِلَهَ إِلَّا اللَّهُ وَحْدَهُ لَا شَرِيكَ لَهُ اللَّهُ أَكْبَرُ كَبِيرٌ وَالْحَمْدُ  
لِلَّهِ كَثِيرًا وَسُبْحَانَ اللَّهِ رَبِّ الْعَالَمِينَ وَلَا حَوْلَ وَلَا قُوَّةَ إِلَّا لِلَّهِ  
الْعَزِيزِ الْحَكِيمِ  
آنحضرت صلی اللہ علیہ وآلہ وسلم اور بھی کئی  
الفاظ سے ذکر فرمایا کرتے تھے۔

۳۔ قرآن حکیم کی تلاوت:

قرآن حکیم کی تلاوت بھی ایک نہایت اعلیٰ و ارفع اور شیریں ذکر ہے۔



قرآن مجید میں ذکر سے مراد بعض جگہ اللہ تعالیٰ کی یاد اور بعض جگہ قرآن حکیم

قرآن حکیم کو اگر سمجھ کر اور غور و فکر کے ساتھ پڑھا جائے تو اس کا ثواب بہت بڑھ جاتا ہے لیکن اس کی تلاوت کرنے اور سننے میں اتنی عمدہ بھی ہے انہذا اجر اور نصیحت ہے۔

نبی کریم صلی اللہ علیہ وآلہ وسلم کا ارشاد ہے کہ تم قرآن حکیم کو خوش  
انحالی سے تلاوت کیا جائے آپ بار بار کسی خوش انجان صحابی کی زبان سے  
قرآن حکیم کی تلاوت سنا کرتے تھے۔ آپ کا ارشاد ہے:  
مَنْ كَتَبَنَّهُمْ بِالْقَدْرِ نَلَسَ بِمِثْلِهِ

جو خوش انجان سے قرآن نہیں پڑھا وہ ہم میں سے نہیں  
قرآن حکیم کے الفاظ اللہ تعالیٰ کے الفاظ ہیں۔ مجھ اللہ سے محبت  
ہے اسے ان الفاظ سے بھی محبت ہوگی اور جس طرح کہ عذریہ دست  
پارشتہ دار کا خط پڑھ کر خوش ہوتی ہے اسی طرح اسے قرآن حکیم کی تلاوت  
کرنے پر وہی نشاط ہوگی۔

۴۔ دُعا

اللہ تعالیٰ سے روبرو میں عجز و انکسار سے دعا کرنا بھی ذکر کی ایک پرفیوض  
لوغ سے حدیث میں آیا ہے کہ دعا بہت بڑی عبادت ہے۔ اللہ تعالیٰ  
صاحب ایمان بندے کی دعائیں کر بہت خوش ہوتا ہے۔

۵۔ اللہ کے حبیب صلی اللہ علیہ وآلہ وسلم کی یاد  
اللہ تعالیٰ کے حبیب صلی اللہ علیہ وآلہ وسلم کی یاد رکھنے کی تاکید خود  
اللہ تعالیٰ ہے اور حکم دیا ہے کہ نبی کریم صلی اللہ علیہ وآلہ وسلم پر حدود



اور سلام بھیجا کرو۔ حضور کا ارشاد ہے کہ قیامت کے روز میرے قریب ترین وہ شخص ہوگا جس نے مجھ پر سب سے زیادہ درود پڑھا ہو۔  
۶۔ ذکر و عمل :

اللہ تعالیٰ کو جس قدر یاد کیا جائے کم ہے لیکن اس کا یہ مطلب نہیں کہ آدمی دنیا کے کام کاج چھوڑ کر دن رات وظیفے پڑھ رہا ہے یہ رہبانیت ہے جس کی اسلام میں حمانعت ہے۔ ذکر اپنی اصل کے لحاظ سے دل کی یاد کا نام ہے۔ یہ یاد دنیاوی کاروبار کے دوران بھی رہ سکتی ہے، اذکار اور دنیا کے دھندوں کے درمیان ایک جائز تناسب ہونا چاہیے۔ نہ کاروبار کو بے طرف کرنے کی ضرورت ہے اور نہ اذکار کو۔ دل کی یاد ہر وقت بیوا رہ سکتی ہے، اور جہاں تک زبان یاد کا تعلق ہے جناب ہادی برحق صلی اللہ علیہ وآلہ وسلم سے جو احادیث منقول ہیں ان میں زیادہ طویل اذکار کا حکم نہیں آیا البتہ جن حضرات کو کاروبار سے فرصت ہو وہ طویل اذکار بھی کر سکتے ہیں۔

دنیا کے اشغال اللسان کو ذکر خدا سے منع نہیں کرتے۔ ان دونوں کا باہمی ربطہ سکتا ہے۔ اللہ تعالیٰ کا قرآن حکیم میں ارشاد ہے کہ لیسۃ ایمان ولوا نھاری اولاد اور تمھارے احوال تمھیں ذکر الہی سے فائل نہ کر دیں والمنتفقون یہاں یہ مراد نہیں کہ تم مال و اولاد سے کٹ جاؤ بلکہ یہ ہے کہ دونوں قسموں کے ساتھ ساتھ نباہو۔ اللسان کے لئے یہ نہایت ضروری ہے کہ وہ کاروبار کے دوران اپنے دل میں اللہ کی یاد اور قیامت کے محاسبہ کا خوف رکھے۔ اس کا یہ فائدہ ہوگا کہ وہ وفاء فرمے اور بے ایمانی سے بچے گا اور حلال کی کمانی کھائے گا۔ حضرت احمد بن حنبل کا قول ہے کہ گداز قلب حلال



کمانی سے پیدا ہوتا ہے۔ یادِ الہی سے غافل ہونا، دل کا سخت ہونا اور  
حرام خوری کرنا لازم و ملزوم ہیں۔

اللہ تعالیٰ کی فرماں برداری بھی ذکر ہی ہے۔ اسے ہم شعلی ذکر کہہ  
سکتے ہیں۔ نبی کریم صلی اللہ علیہ وآلہ وسلم کا ارشاد ہے کہ جس نے  
اللہ تعالیٰ کی اطاعت کی اس نے اللہ کو یاد رکھا، چاہے نہان سے ذکر  
نہ کیا اور جس نے اس کی نافرمانی کی اس نے اللہ کو بھلا دیا، چاہے زبان  
ذکر کرتا رہا۔

بعض علماء نے قرآن حکیم کے الفاظ: فَاذْكُرُونِي کے معنی یہ کہے  
ہیں کہ اطاعت کے ذریعے میری یاد رکھو۔

۷۔ جماعتی ذکر:

انسانی جذبات ایک دوسرے پر نہایت تیزی سے اثر انداز ہوتے ہیں  
مغموم چہرہ کو دیکھ کر دل پڑھ لیا جاتا ہے۔ بشارتیں چہرے کو دیکھ کر انبساط  
ہوتی ہے۔ جماعتی نفسیات کا یہ ایک بنیادی مسئلہ ہے کہ جب لوگ ایک  
جماعت میں اکٹھے ہوتے ہیں ان میں وحدتِ جذبات پیدا ہو جاتی ہے اور  
بسا اوقات وہ ان جمعوں میں اس طرح ایک دوسرے میں گم ہو جاتے ہیں  
گویا ہر آدمی دوسرے کے جذبات کا ابرو بوزا سے نیکی کے کام جہاں تک ہو  
سکے جماعت سے ادا کرنے چاہیں تاکہ لوگوں میں کی کامیابان بڑھے۔

ذکرِ الہی جماعت سے کیا جائے تو اس میں بہت تاثر پیدا ہو جاتی  
ہے۔ ہادی برحق صلی اللہ علیہ وآلہ وسلم کی حیات مبارک میں صحابہ کرام کے حلقے

سے دلیل القابین باب الحمد، ۲۰۳، ۲۰۴، ۲۰۵ ایضاً۔



بگڑے ہوئے ہیں اور آتے تھے وہ باہم تسبیح و تحمید وغیرہ کرتے تھے اور  
اللہ تعالیٰ کی نعتوں کا شکر ادا کرتے تھے۔

اللہ تعالیٰ سے ہاں جماعتی ذکر یا مخصوص جو میں ہر سبست مقبول سے۔  
اللہ تعالیٰ کا قرآن حکیم میں ارشاد ہے کہ تو ان لوگوں کے ساتھ پختہ رہو جو  
صبح و شام اللہ تعالیٰ کو پکارتے ہیں، خالصتہً اللہ کی خاطر اور تیری آنکھیں  
ان کو چھوڑ کر دنیوی زندگی کی رونق کے پیچھے نہ دوڑیں۔ ان کے پیچھے نہ چل  
جس کا دل ہم نے اپنے ذکر سے خالی کر دیا ہے، جو غرض کا بندہ ہے اور  
اس کا معاملہ حد سے گزر رہا ہوا ہے۔

آن حضرت صلی اللہ علیہ وآلہ وسلم کا ارشاد ہے کہ جب کوئی گروہ اللہ  
کا ذکر کرنے کو ہم نشین ہوتا ہے تو ملائکہ ان کو ڈھانپ لیتے ہیں ان پر رحمت  
چھا جاتی ہے۔ ان پر تسکین نازل ہوتی ہے اور اللہ تعالیٰ انہیں اپنی بزم  
میں یاد کرتا ہے۔

اللہ کے بعض نیک بندے وقتاً فوقتاً ذکر کی مجلس منعقد کرتے ہیں۔

ان سے بہت روحانی فوائد حاصل ہوتے ہیں۔

## ذکر کے ثمرات | ۱۔ اللہ کے ہاں مقبولیت :

اللہ تعالیٰ کو وہ بندے بہت مقبول ہیں جن کے دل میں یا زبان پر  
اس کا ذکر رہتا ہے۔ اللہ کو جو مومن یاد کرتا ہے وہ بھی اسے یاد کرتا  
ہے۔ قرآن حکیم میں ارشاد ہے:



فَاذْكُرُونِي اذْكُرْكُمْ

(مجھے یاد کرتے رہو میں بھی تمہیں یاد رکھوں گا)

اللہ تعالیٰ کا یاد رکھنا محض یاد رکھنا ہی نہیں ہوتا بلکہ وہ انسان کو اپنی رحمت کے سایہ میں لے لیتا ہے۔ وہ ہر مشکل میں اس کا رفیق اور مدد رساں ہوتا ہے۔ وہ نہایت سرعت سے دعا سنتا ہے اور مدد کو پہنچاتا ہے۔ اپنے یاد کرنے والے کو کسی وقت تنہا نہیں چھوڑتا۔ وہ اس کا ہم نشین بن جاتا ہے اور ہم نشین بھی ایسا کہ شاہرگ سے بھی قریب تر ہوتا ہے۔ حدیث قدسی ہے کہ میرا بندہ میرے بارے میں جو گمان کرتا ہے میں اس گمان کے پاس ہوتا ہوں۔ جب وہ مجھے یاد کرتا ہے تو اس کے ساتھ ہوتا ہوں۔ وہ بے جی میں یاد کرے تو میں اُسے جی میں یاد کرتا ہوں۔ وہ مجھے برسر عام یاد کرے تو میں اُسے برسر عام یاد کرتا ہوں۔ (یعنی وہ غلبت خدا میں مقبول ہو جاتا ہے)

۲۔ اطمینان :

اللہ تعالیٰ کا ذکر روح کا نغمہ اور زندگی کی قوت ہے۔ یہ وہ نغمہ ہے

جو دل سے اٹھتا ہے اور ساز و بہار کا محتاج نہیں ہے

یہ نغمہ فصل گل و لالہ کا نہیں پابند

بہار سو کہ خزاں لا الہ الا اللہ

ذکر الہی کی موسیقی دل کی گہرائیوں سے اٹھتی ہے، عصابی قوت، کو ایک

ایک مرکز پر مجتمع رکھتی ہے۔ اس کا اثر اطمینان اور دل جمعی ہے۔

اَللّٰہِ ذِکْرٌ لِّلَّذِیْنَ نَظَمُوْا الْقُلُوْبَ (جان لو کہ ذکر الہی سے دلوں کو



اطمینان ہوتا ہے)

نماز کا ذکر انہی سے گہرا تعلق ہے جناب پیغمبر اکرم صلی اللہ علیہ وآلہ وسلم فرمایا کرتے تھے:

قُرَّةُ عَيْنِي فِي الصَّلَاةِ

(میری آنکھ کی گھنٹھک نماز میں ہے)

نماز کا وقت ہوتا تو آپ حضرت بلالؓ کو حکم دیتے کہ اذان دو اور نماز سے رہیں نماز کی طرف بلا کر، ہمیں راحت پہنچاؤ۔

اللہ تعالیٰ کی یاد یہ احساس زندہ رکھتی ہے کہ ہمارا ربط ایک ایسی ذات سے ہے جو رب ہے، رحیم ہے، کریم ہے اور دکھ سکھ میں زندگی کا سہارا ہے اس احساس سے ہمارے دل میں تسلی پیدا ہوتی ہے۔ پریشانی دور ہوتی ہے اور عزم و حوصلہ کے جذبات ابھرتے ہیں۔

راحت کے سامان تو فیکٹریوں اور کارخانوں میں بنتے ہیں لیکن اصل راحت اللہ تعالیٰ کے ہاں سے آتی ہے۔ اگر وہ اس راحت کو روک دے تو زندگی کے سارے ساز و سامان کاٹ کھانے کو دوڑتے ہیں۔ اس وقت جرمنی اور امریکہ میں بعض ایسے سرمایہ دار موجود ہیں جن کی ثروت کا صحیح اندازہ خود ان کو بھی نہیں۔ ان میں سے بعض کی گھر طوڑ زندگی کے حالات دنیا کے سامنے آئے تو معلوم ہوا کہ وہ راحت اور اطمینان کو تمس رہتے ہیں۔ بے چینی اور نا آسودگی کی آگ نے ان کی ہڈیوں کو جلا رکھا ہے۔ موجودہ وقت میں تو خیر قلب و روح کا عالمگیر فساد رونما ہے ہی، اگلے وقتوں کے حالات دیکھیں تو ان سے بھی یہی معلوم ہوتا ہے کہ دولت اور ثروت راحت کے قسامن نہیں ہو سکتے جب تک اللہ تعالیٰ یہ نیت



یہ نچٹے۔ قرآن حکیم میں ارشاد ہے:

وَمَنْ أَضْرَبُ عَنْ ذِكْرِي فَإِنَّ لَهُ مَعِيشَةً ضَنْكًا  
وَلَنُجْزِيَنَّ يَوْمَ الْقِيَامَةِ الْأَعْمَى

اور جو میری یاد سے منہ موڑے تو یقیناً اس کے لئے تنگ  
زندگی ہے اور قیامت کے روز ہم اسے اندھا اٹھائیں گے  
اموی خلیفہ عبدالملک بہت جبار اور پر سکوت فرما رہا تھا۔  
اس نے ایک بار ایک دوست کو دیکھا تو بے اختیار کہہ اٹھا کہ کاش مجھ کو بھی  
اس کی سی زندگی حاصل ہوتی۔

جو شخص اللہ تعالیٰ کو یاد رکھتا ہے اللہ تعالیٰ اس سے بے چینی و ڈر کر کے  
اس کے دل میں تسکین بھرتا ہے۔ اللہ تعالیٰ اس کا درد کو سہاڑتا ہے  
جس سے اس کا دل اس درد سے رہتا ہے۔ وہ ہی ہے کہ ہر

بد و عیب بچے یاد کرتا ہے تو میں اس کے ساتھ ہوتا ہوں۔ یہ  
۴۔ اعصابی قوت:

موجودہ دور میں اعصابی امراض بہت کثرت سے برکھسکے ہیں۔ یورپ  
کے ڈاکٹر ان امراض کا جس قدر علاج ڈھونڈتے ہیں یہ اور زور پکڑتے  
ہیں۔ اس مرض کی جڑ کاٹنا اطباء کے بس نہیں۔ اعصابی کمزوری کے  
ایک حد تک طبی علاج بھی بے ثمر ہو سکتے ہیں لیکن اس کی بیخ کنی کا



ایک تیر ہدف نسخہ ذکر الہی بھی ہے۔ ذکر الہی سے دل کو قوت حاصل ہوتی ہے۔ یہ قوت سب اعصابی قوتوں کا سرچشمہ ہے۔ بلکہ حقیقی زندگی ذکر ہی کے دم سے ہے۔ نبی کریم صلی اللہ علیہ وآلہ وسلم کا ارشاد ہے کہ جو آدمی اللہ تعالیٰ کو یاد رکھتا ہے وہ زندہ ہے اور جو اسے یاد نہیں رکھتا وہ گویا مردہ ہے (مشکاۃ)

۴۔ روحانی پاکیزگی :

انسانی سچے دل سے اللہ تعالیٰ کا ذکر کرے تو وہ بڑائی سے گریزاں رہتا ہے۔ نماز میں چونکہ اللہ تعالیٰ کا ذکر ہوتا ہے اس لئے قرآن حکیم میں ارشاد ہے کہ نماز بے حیائی اور بڑائی سے بچانی ہے۔ احادیث سے ثابت ہے کہ ذکر روح کی صیقل ہے۔

۵۔ توشیحہ جنت :

روحانی پاکیزگی جنت کا پر دار ہے۔ جو لوگ اللہ تعالیٰ کو کثرت سے یاد کرتے ہیں اللہ تعالیٰ ان کو جنت عطا کرتا ہے۔ قرآن حکیم میں ارشاد ہے کہ اللہ تعالیٰ کو جو مرد اور جو عورتیں بہت یاد کرتی ہیں اللہ تعالیٰ نے ان کے لئے مغفرت اور اجر عظیم تیار کیا ہے۔

آن حضرت علیہ الصلوٰۃ والسلام نے اثنائے معراج میں حضرت ابراہیم سے ملاقات کی۔ حضرت ابراہیم نے آپ سے کہا کہ میری طرف سے امت کو سلام کہیں اور یہ پیغام دیں کہ جنت کی مٹی پاکیز اور پانی شیریں ہے اور یہ بے بہرہ ہے۔ اس میں سُبْحَانَ اللَّهِ، الْحَمْدُ لِلَّهِ، لَا إِلَهَ إِلَّا اللَّهُ اور اللَّهُ أَكْبَرُ سے انکاڑ ہوتا ہے۔ یہ مراد یہ ہے کہ جنت کی آبادی ذکر الہی کرنے والوں سے ہوگی۔

سند ریاض الصالحین بحوالہ ترمذی



# صَبْر

**مفہوم** | عوام کے ہاں صبر کے بارے میں کچھ غلط فہمی پائی جاتی ہے۔  
ناطقاتی اور تاچاری سے خوگر ہو جانے کا نام ان کے ہاں صبر ہے۔

لیکن قرآن و حدیث کی رو سے یہ نظریہ غلط ہے۔  
صبر کے لغوی معنی ہیں: اپنے کو روکنا، سہارنا یا کسی بات پر قائم رکھنا۔  
قرآنی اصطلاح میں اس کا مفہوم لغوی معنی پر ہی مبنی ہے لیکن وہاں اس کے  
معنی میں وسعت زیادہ ہے۔

صبر کا تار و پودا استقامت اور استقلال سے بنتا ہے۔ ہر شخص میں تحمل  
اور مداومت کا ملکہ طبعاً موجود ہوتا ہے۔ اس ملکہ کو زندہ رکھنا اور اس کا  
صحیح اور حسب موقع استعمال ہی صبر ہے۔ یہ نہایت مردانہ خوبی ہے جس کی  
ہر حالت میں ضرورت ہوتی ہے یعنی دشواری میں بھی اور آسانی میں بھی،  
تمول میں بھی اور افلاس میں بھی ابے سامانی میں بھی اور عثمت و شوکت میں بھی،  
صبر کے یہ سب مواقع ایک دوسرے سے کم و بیش مختلف ہیں۔ اس حقیقت  
کے پیش نظر قرآن حکیم نے موقع موقع کے لحاظ سے کچھ فرق دکھایا ہے لیکن بنیادی  
عنصر استقامت ہر کہیں موجود ہے۔

قرآن حکیم کے مطالعہ سے صبر کے مختصراً مندرجہ ذیل مفہوم حاصل ہوتے

ہیں:



(۱) ہر حال میں اپنے جذبات پر قابو رکھنا۔

(۲) مشکلات اور بے سامانی میں تحمل کرتے ہوئے کشائش کا انتظار کرنا۔

(۳) حالات تقاضا کریں تو دشمن کے مقابلہ پر جان کی بازی لگانا۔

(۴) نیک عمل کا دوام۔

(۵) عمل اور عبادت کے نتائج کا قرار و اطمینان سے انتظار کرنا۔

## صبر کے مراتب

صبر کے کئی مدارج ہیں جن کا تعلق انسان کے نصیب العین سے ہوتا ہے۔ اگر کسی کام کا

نصیب العین صرف اللہ تعالیٰ کی رضا ہو تو یہ صبر کا بلند ترین درجہ ہوگا۔

صبر کا کمال یہ ہے کہ آدمی پر کوئی مشکل یا آزمائش آتی ہی اچانک کیوں

نہ آئے اس کے حواس بجا رہیں اور اس کے اعتقاد میں کوئی فرق نہ آئے۔ آہستہ آہستہ

وقت گزرنے پر تقریباً سب کو قرار آجاتا ہے لیکن صحیح معنی میں صابر شخص وہ

ہے کہ بڑے سے بڑے صدمہ پر بھی نہ گھبراہٹے۔ جناب رسالت مآب صلی

اللہ علیہ وآلہ وسلم کا ارشاد ہے کہ صبر صرف وہ ہے جو پہلے صدمہ کے وقت ہو۔

دنیا صبر کی امتحان گاہ ہے،

## امتحانِ حکیم

قرآن حکیم سے معلوم ہوتا ہے کہ انسان کی تخلیق ہی آزمائش

کے لئے ہوئی ہے اور لہذا اس کا امتحان ہے۔ سورہ آل عمران میں ارشاد ہے

لَتُبْلَوْنَ فِيْ أَمْوَالِكُمْ وَأَنْفُسِكُمْ رَبِّمَا ۙ ۹۶

(تمہاری جانوں اور مالوں میں ضرور آزمائش ہوگی)

اسی سورت میں اہل اسلام سے خطاب ہے کہ کیا تمہارا یہ خیال ہے



تم جنت میں داخل ہو جاؤ گے حالانکہ ابھی اللہ تعالیٰ نے تم میں سے ہر ساد  
کے لئے والوں اور صابریں کو نہیں دیکھ لیا۔ اس کی تفسیر میں بشیر احمد عثمانی  
لکھتے ہیں:

"جنت کے جن اعلیٰ مقامات اور بلند درجات پر اللہ تعالیٰ تم کو پہنچانا  
چاہتا ہے کیا تم سمجھتے ہو کہ بس یونہی آرام سے وہاں جا پہنچیں گے اور اللہ تعالیٰ  
تمہارا امتحان سے گزرنہ دیکھے گا کہ تم میں کتنے اللہ تعالیٰ کی راہ میں لڑنے والے  
اور کتنے لڑائی کے وقت ثابت قدم رہنے والے ہیں۔"

چونکہ زندگی کا مقصد ہی عیسو و ہمت کا امتحان ہے اس لئے قرآن  
حکیم میں اخلاق کی کسی فضیلت کے بارے میں اتنی تاکید نہیں آئی جتنی صبر  
کے بارے میں ہے۔ ستر سے زائد مقامات پر صبر کا حکم آیا ہے۔  
صبر ہر حال میں اُمید کا چراغ ہے۔

صبر کی ضرورت زندگی کے ہر شعبے میں ہوتی ہے۔ استقامت کے بغیر زندگی  
کی کوئی اہم پروان نہیں چڑھ سکتی اور زندگی کے کسی میدان میں کامیابی حاصل نہیں ہو سکتی۔  
زندگی جہد مسلسل ہے۔ اس میں وہی شخص سرخورد اور کامران رہ سکتا ہے جس کی ہمت  
ہمیشہ تازہ رہے اور اردوں پر مایوسی ظاری نہ ہو۔ صبر کا جذبہ گویا دل کی روشنی ہے جو  
ناامیدی کی تاریکی کو چمک کر کے زندگی کے سفر کو تابناک کر دیتی ہے لہذا حدیث شریف  
میں آیا ہے:

الْقَبْرُ ضِيَاءٌ

(صبر روشنی ہے)

لکھ پارہ ۲ ع ۴ ۱۰۰ ترمذی ابواب الدعوات



حضرت حسین احمد مدنیؒ اس موضوع پر رقمطراز ہیں کہ:

”پس ماندگی ظلمت و تاریکی ہے اور جدوجہد نور اور روشنی۔ جب بھی کوشش اور سعی پیہم کی روشنی دھیمی پڑتی ہے پس ماندگی کی تاریکی اُبھر آتی ہے۔ آپ اگر ماندگی کی تاریکی ختم کرنا چاہتے ہیں تو صراطِ مستقیم پر جدوجہد کی روشنی تیز کیجئے دنیا کا کام ہو یا دین کا، جماعتی ہو یا انفرادی، ہر ایک کے لئے قانونِ قدرت یہی ہے۔“

علامہ اقبال فرماتے ہیں ص

زندہ ہر ایک چیز ہے کوششِ ناتمام سے

(یعنی مسلسل کوشش ہی میں زندگی کا راز ہے)

علمی کاوشیں اور سائنسی تحقیقات کے لئے بہت جان کاہمی اور صبر کی ضرورت ہوتی ہے۔ ایک ایک مسئلہ کو حل کرنے کے لئے برسوں محنت کرنا پڑتی ہے۔ دین میں وہی اقوامِ علم و حکمت میں ترقی کر سکتی ہیں جن میں استقلال کا مادہ کوٹ کوٹ بھرا ہو اور نہ وہ دوسروں کی نقالی پر مجبور ہوتی ہیں۔

صبر نہ ہو تو مایوسی دل کو گھیر لیتی ہے اور ایمان کی قوت چھین لیتی ہے۔ مثلاً فقرِ فضیلت کا وسیلہ ہے لیکن صبر نہ ہو تو اٹا کفر کی طرف لے جاتا ہے۔ چنانچہ ارشادِ نبوی ہے کہ فقر بعض دفعہ کفر میں ڈھلنے کے قریب ہو جاتا ہے۔

صبر اور ایمان لازم و ملزوم ہیں:

حضرت علیؑ کا ارشاد ہے کہ صبر ایمان کا سرچشمہ ہے۔ جب صبر گیا تو ایمان بھی رخصت ہوا۔



ایک دفعہ ایک صحابی نے جناب رسالت مآب صلی اللہ علیہ وآلہ وسلم سے عرض کی کہ مجھے کوئی ایسی نصیحت فرمائیے کہ اس کے بعد اور کسی سے پوچھنے حاجت نہ رہے۔ حضور نے فرمایا،

قُلْ اٰمَنْتُ بِاللّٰهِ ثُمَّ اسْتَقِمْ سَبِيْلَهُ

(کہہ میں اللہ پر ایمان لایا اور پھر ثابت قدم رہو)

جماعتی صبر:

صبر کی نسبتی ضرورت انفرادی زندگی میں ہے اس سے زیادہ جماعتی زندگی میں ہے۔ صبر کے بغیر قوم میں اتحاد قائم نہیں رہ سکتا۔

بر شخص کو قوم کی خاطر جانی اور مالی قربانی کے لئے تیار رہنا چاہیے۔ سے بارہ ہانت کے لئے بڑے بڑے دکھ اٹھانے پڑیں گے۔ عین ممکن ہے قوم کے بعض افراد اس کی مصلحت کو الٹا شک کی نگاہ سے دیکھیں اور اس کی قدری کریں لیکن اسے بد دل نہیں ہونا چاہیے۔

قرآن حکیم میں جماعتی صبر کی کئی جگہ تلمیحیں آئی ہے۔ یہی وہ چیز ہے جس سے مسلمان ایک سیر پزائی ہوئی دیوار ہو جاتے ہیں۔ جو لوگ اپنے نفع یا آرام کی خاطر ہم کا ساتھ چھوڑ دیتے ہیں وہ اللہ کی نگاہ میں بہت بڑے مجرم ٹھہرتے ہیں۔ اب تک قوم میں بھلائی کی کچھ بھی صلاحیت باقی ہو اس سے کنارہ کشی دست نہیں دی اسلام صلی اللہ علیہ وآلہ وسلم کا ارشاد ہے کہ وہ مسلمان جو لوگوں سے میل جول لگاتا ہے اور ان کی ایذا میں اٹھاتا ہے اس شخص سے بہتر ہے جو لوگوں سے اب نہیں لگتا اور ان کی ایذا میں نہیں اٹھاتا بلکہ

راہنہ الصالحین لکھ ترمذی باب سفرة القیامۃ



**صبر کی شرط** | قرآن حکیم میں ارشاد ہے کہ اللہ تعالیٰ مومنوں کو دنیا و آخرت میں کلمہ پختہ سے ثابت قدم رکھتا ہے۔ کلمہ پختہ سے

مراد کلمہ توحید ہے۔ عقیدہ توحید جس قدر پختہ ہوگا صبر کا جذبہ بھی اسی قدر مضبوط ہوگا۔ توحید کے ضمن میں بالخصوص مندرجہ ذیل عقائد صبر کو بہت قوت

دیتے ہیں:

۱۔ یقین و توکل۔

اللہ تعالیٰ کی ذات پر پورے یقین سے بھروسہ کر کے میدانِ عمل میں قدم رکھنا چاہیے۔ انجام اللہ تعالیٰ ہی کو سونپ دینا چاہیے۔ توکل کا یہی تقاضا ہے۔ یقین کی قوت کسی مشکل کو غالب اور گراں بار نہیں ہونے دیتی۔ اس سے مصائب سہل ہو جاتے ہیں۔ جناب رسالت آج صلی اللہ علیہ وآلہ وسلم اللہ کی بارگاہ میں ایسے یقین کے لئے دعا فرمایا کرتے تھے جس سے مصائب آسان ہو جائیں۔

۲۔ عقیدہ تقدیر:

عقیدہ تقدیر انسان کو مایوسی سے بچاتا ہے۔ کسی کام میں ناکامی ہو جائے تو پھر بھی اس خیال سے انسان کی بہت مضبوطی رہتی ہے کہ اللہ تعالیٰ کو یہ منقول تھا۔

۳۔ ثوابِ آخرت

اللہ تعالیٰ کی نگاہ میں کامیابی کا اصل معیار نیت ہے جس کا پھل آخرت میں ضرور ملے گا۔ نیت نیک ہو اور دنیوی زندگی میں کوشش ناکام بھی ہو جائے تو آخرت میں اس کے عوض کامیابی نصیب ہوگی۔ جس شخص کے دل میں یہ عقیدہ بیٹھ



جائے وہ لاکھ ناکامیاں بھی ہوں ہمت نہیں ہارتا۔

**صبر کی تربیت** | صبر کی تربیت کے لئے اسلام میں بہت اہتمام کیا گیا ہے مثلاً ہر سال رمضان کے روزے فرض ہیں۔ اگر

کوئی شخص روزہ رکھ کر توڑ دالے تو اس کا کفارہ یہ ہے کہ دو ماہ روزے رکھے۔ صبر کی مزید تربیت کے لئے رمضان کے علاوہ بھی وقتاً فوقتاً نفل روزے رکھنے چاہیں۔ روزہ سے بھوک پیاس اور دنیا کی مرغوبات کے مقابلہ میں صبر کا ملکہ پیدا ہوتا ہے۔

صبر کی تربیت کا بہترین طریقہ یہ ہے کہ آدمی اپنی طاقت اور بساط کے موافق زندگی کی ذمہ داریاں اٹھائے اور ان پر نچنگی سے کار بند ہے۔ اس سے اس کے اندر یہ ملکہ پیدا ہوگا کہ وہ عظیم تر ذمہ داریاں اٹھانے کے قابل ہو جائے گا۔ صبر کے معاملہ میں آدمی اپنی قوت اور طاقت کے موافق درجہ بدرجہ ترقی کرتا چلا جاتا ہے حتیٰ کہ وہ بڑی سے بڑی ذمہ داری کو بھی نہایت اولوالعزمی سے نبھاتا ہے۔ اس کے دل پر پہاڑ جتنا غم بھی آپڑے تو اس میں شکستگی نہیں آتی۔

رنج سے خوگر ہوا انسان قومیت جانتے رنج

شکلیں اتنی پڑیں مجھ پر کہ آساں ہو گئیں

بہر حال دل میں صبر کی سچی طلب ہو اور اس طلب میں بھی صبر کا ثبوت دیا جائے تو ضرور کامیابی حاصل ہوتی ہے۔ جناب رسالت مآب صلی اللہ علیہ وآلہ وسلم کا ارشاد ہے کہ جو شخص عقیف ہونا چاہے اللہ تعالیٰ اسے عقیف کر دیتا ہے جو استغناء کرے اللہ تعالیٰ اسے غنی کر دیتا ہے۔ جو صبر کرے اللہ تعالیٰ اسے ثواب و نوبت دے دیتا ہے۔



## صبر کے تقاضے

گزشتہ صفحات میں ہم دیکھ آئے ہیں کہ صبر کے پانچ بنیادی مفہوم ہیں۔ یہی صبر کے تقاضے بھی ہیں۔ ان پر ہم ذیل میں فرداً فرداً نگاہ ڈالیں گے۔

(اول) ہر حال میں اپنے جذبات پر قابو رکھنا: زندگی کے ادوار بدلتے رہتے ہیں۔ کبھی دکھ ہے کبھی سکھ، کبھی تنگی ہے کبھی فراخی، کبھی غلبہ ہے کبھی ضعف۔ ہر دور اور ہر حال میں ثابت قدم رہنا چاہیے۔ انسان کو لازم ہے کہ دکھ میں بے قرار اور بے تاب نہ ہو، سکھ میں پھول کر آپے سے باہر نہ ہو، تنگی میں بے حوصلہ، خوشامدی اور ناخوددار نہ ہو، غلبہ میں ظلم اور فساد پر آمادہ نہ ہو جائے۔

ناداری اور افلاس ہی میں صبر و استقامت کا امتحان نہیں بلکہ تمول اور آسائش میں بھی انسان کے جذبہ استقامت کے لئے بہت بڑا چیلنج ہوتا ہے۔ دولت کی کثرت بارہا انسان کو متکبر اور بر خود غلط کر دیتی ہے اس لئے امیری کی حالت میں صبر کا دامن تھامے رکھنا اور نیکو کار رہنا بہت بڑے اجر کا پیش خیمہ ہوتا ہے۔ جناب سرور کائنات صلی اللہ علیہ وآلہ وسلم کا ارشاد ہے کہ مومن کا معاملہ بھی ٹوبہ ہے۔ اس کی ہر بات میں بہتری ہوتی ہے اور یہ بات سوائے مومن کے کسی اور کو حاصل نہیں اگر اس پر اچھا وقت ملے تو وہ شکر ادا کرتا ہے اور اس میں اس کا بھلا ہوتا ہے۔ اگر اس پر سخت وقت آئے تو صبر کرتا ہے اور اس میں اس کا بھلا ہوتا ہے۔ دولت اور امارت کے ہوتے ہوئے عیاش نہ ہونا اور دنیا کے پھندے میں گرفتار نہ ہونا صرف صحابہ صبر کا کام ہے۔ جناب رسالت مآب صلی اللہ

ﷺ دیکھو سورہ ہود آیت ۹-۱۱ لکہ ریاض العالین باب الصبر



علیہ وآلہ وسلم زندگی کے آخری سالوں میں سارے عرب کے فرماں روا تھے  
تاہم مزاج کے صبر و استقامت کا یہ عالم تھا کہ لوگوں کی حاجتوں کو ہمیشہ اپنی  
ضرورتوں پر مقدم رکھا۔ کبھی مسلسل دو وقت پیٹ بھر کر کھانا نہیں کھایا۔ مہینہ  
مہینہ بھر گھر میں چوٹھا نہیں دہکتا تھا۔

جذبات کے استقلال کے سلسلہ میں غفو کا ذکر بھی ضروری ہے۔ دشمن کو مغلوب  
کر لینے کے بعد اس سے عدل کرنا یا اسے معاف کر دینا صبر کا عین تقاضا ہے۔  
قرآن حکیم کا ارشاد ہے کہ بدلہ ہی لینا ہو تو برابر کا بدلہ لو اور اگر معاف کر دو تو صابرین  
کے لئے یہی بہترین چیز ہے۔ مزید ارشاد ہے کہ جس شخص نے ثابت قدمی دکھائی،  
اور معاف کر دیا تو یہ ایک بڑے عزم کی بات ہے۔ نبی کریم صلی اللہ علیہ وآلہ وسلم  
کا ارشاد ہے کہ پہلوان وہ نہیں جو دوسروں کو پچھپاڑ دے بلکہ وہ ہے جو غصہ کے  
وقت خود پر قابو پائے۔

فتح مکہ کے بعد آپ نے اپنے خون کے پیاسوں کو بھی معاف کر دیا۔ آپ کے  
چچا حضرت حمزہؓ کا قاتل جب آپ کے سامنے آیا تو آپ نے اسے امان دے دی۔  
جنگ کے بارے میں اسلام کی ہدایات یہ ہیں کہ عورتوں بچوں اور بوڑھوں پہ ہاتھ  
نہ اٹھایا جائے اور نہ کسی پر ناروا ظلم کیا جائے۔

اس ضمن میں وضعداری کا ذکر بھی ضروری ہے۔ اسلام نے ہمیں نہایت  
ثالثہ تہذیب اور آداب زندگی عطا کیے ہیں۔ ان سے ملت اسلامیہ کا  
امتیاز قائم رہتا ہے۔ اس لئے ان پر پختہ رہنا چاہیے۔ یہی وضعداری ہے۔  
بے صبر اور بے حوصلہ لوگ ہر نئے فیشن کے پیچھے بھاگتے ہیں اور بندھن

۱۰ صبح مسلم ۱۰ اہل - ۱۲۶ - سنی سنی سنی سنی علیہ



کی طرح سے سوچے سمجھے اخبار کی نقالی کرتے ہیں  
(دوم) مشکلات اور بے سر و سامانی میں تحمل کرتے ہوئے کشائش کا انتظار  
کرنا:

آدمی مصائب میں گھر جائے اور مقابلہ کی طاقت اور سامان نہ ہو تو بے تاب  
یا شکستہ دل نہ ہو جائے بلکہ رحمتِ خداوندی سے لولگائے موافق وقت اور  
کشائش کا منتظر رہے۔ کلامِ ربّانی میں صبرِ اویب انہی معنی میں آیا ہے قرآن  
حکیم میں یہ بتاتا ہے کہ مشرکین کی ایذاؤں پر صبر کرنا انبیاء کا شیوہ رہا ہے  
یہاں بھی صبر سے یہی مراد ہے۔

دنیاوی مصائب پر آدمی صبر کا اظہار کرے تو ثواب کا موجب ہوتی ہیں  
اور اگر بے چینی تھڑھکی اور بے یقینی کا ثبوت دے تو عذاب میں جاتی ہیں۔ اگر کسی بستی  
میں ظالموں پھیل جائے تو اسلام کا حکم ہے کہ وہاں داخل نہیں ہونا چاہیے لیکن جو لوگ اس  
بستی میں موجود ہوں انھیں وہاں سے بھاگنے کی اجازت نہیں۔ ظالموں جھٹل کی آگ کی طرح  
پھیلتا ہے اور اگر لوگ ادھر ادھر بھاگنا شروع کر دیں تو مارے ملک میں جراثیم پھیلا  
دیں گے۔ اس لئے اسلام ظالموں زدہ بستی کے مکینوں کو صبر کر کے وہیں مقیم رہنے کا  
حکم دیتا ہے۔ اگر کسی کو اس حال میں موت آجائے تو وہ شہید ہوگا۔

مصیبت کے وقت اللہ تعالیٰ کی رحمت پر یقین رکھتے ہوئے ثابتِ عزم و ہمت  
سے ان کا تحمل کرنا چاہیے اللہ تعالیٰ کامیابی کی صورت دکھائے گا۔ ہادی اسلام صلی اللہ  
علیہ وآلہ وسلم کو قرآن حکیم میں اللہ تعالیٰ کا ارشاد ہے کہ آپ فیصدِ خداوندی کا استعول  
سے انتظار کریں کیوں ہماری نگاہیں آپ کی پاسبان ہیں سیکہ ایک اور مقام پر آپ سے خطاب



نے کہ حضرت یونس (علیہ السلام) کی طرح بے تاب نہ ہو جائیے بلکہ صبر سے کام لے لیں۔  
 دشمن آپ کے خلاف دلائل و براہین بنا رہے تھے لیکن آپ کو حکم ملا کہ آپ ان کی دروغ  
 بانی کے مقابلہ پر صبر کا ثبوت دیں۔ مطلب یہ نہ تھا کہ آپ تبلیغ سے خاموش ہو جائیں  
 بلکہ مقصود یہ تھا کہ آپ ان کی ایذا دہی کے سامنے ہمت نہ ہاریں۔

نبوت کے ساتویں برس آنحضرت صلی اللہ علیہ وآلہ وسلم کو دشمنان دین کے ہاتھوں  
 تمام خاندان ہجرت ایک گھاٹی میں محصور ہونا پڑا۔ تین برس اسی حال پر گزر گئے۔ سب  
 قریش نے مقابلہ کر رکھا تھا۔ آپ کے خاندان سے خرید و فروخت اور لین دین  
 کی ممانعت تھی۔ کلام کا بھی کوئی روادار نہ تھا۔ فاقوں پر فاقے گزر گئے مگر جبین  
 نبوت پر بل نہ آیا۔ تین برس کی مسلسل صعوبتیں بھی آپ کے قدم نہ ڈل سکیں۔

بالآخر دشمنوں کے دلوں سے سرد پڑ گئے اور قدغن خود بخود ٹوٹ گیا۔  
 صحابہ کرام رضی اللہ عنہم نے لڑنے کا ارادہ کیا مگر انہوں نے انتہائی  
 بے بسی کے عالم میں بھی دل نہ چھوڑا اور نہ ان مصائب سے گلو خلاصی کے لئے عجلت  
 پسندانہ بے چینی دکھائی۔ ایک دفعہ ایک صحابی رضی اللہ عنہ آنحضرت صلی اللہ علیہ وآلہ وسلم  
 سے عرض کر بیٹھے کہ آپ خدا سے مدد کیوں نہیں طلب کرتے۔ آپ ناراض ہوئے  
 اور فرمایا، تم سے پہلوں پر یہاں تک گزری کہ انہیں گڑھا کھود کر اس میں کھڑا  
 کیا گیا اور آ رہے دو نیم کر دیئے گئے۔ مگر یہ بات انہیں دین سے نہ روک سکی۔  
 آہنی کنگھیوں سے ان کے گوشت اور پٹھے اکھڑ دیئے گئے لیکن وہ دین پر قائم  
 رہے۔

۱۔ القلم - ۸۴ - ۳ - ۱۰ - ۲۹ -

۲۔ ترمذی ابواب الفتن، بخاری -



راہ حق میں آبلہ پانی کی جولنت ہے اس کے کیفیت آشنا وہی ہو سکتے ہیں جنھوں نے اس کی دولت سمیٹی ہے۔ وہ کانٹوں میں الجھ کر زندگی کرنے کے کس قدر متوالے ہو جاتے ہیں اس کا کچھ اندازہ حبیب خدا صلی اللہ علیہ و آلہ وسلم کے ابی الفاظ سے ہو سکتا ہے کہ اللہ تعالیٰ نے مجھ سے فرمایا کہ تم چاہو تو مکہ کا پہاڑ تمھارے لئے سونا کر دوں۔ میں نے کہا، اے رب! نہیں میں چاہتا ہوں کہ ایک دن کھانٹے اور ایک دن بھوکا رہوں۔ صحیح ارشاد نبوی ہے کہ سب سے زیادہ آزمائش انبیاء کے لئے ہے۔ پھر درجہ بدرجہ ہر شخص اپنی قوت کے موافق امتحان میں ڈالا جاتا ہے۔ سب سے زیادہ شدید حبیب خدا صلی اللہ علیہ و آلہ وسلم نے اٹھائے ہیں۔

دنیا کی ہر تکلیف گناہ کو دھوتی ہے۔ ہر دشواری اور ہر بلا مردان کار کے لئے دعوتِ عمل اور وسیلہ قرب الہی ہے۔ یہیں ان کے صبر کے جوہر کھلتے ہیں اور وہ دنیا و آخرت میں سُرخرو ہوتے ہیں۔ ہادی اعظم صلی اللہ علیہ و آلہ وسلم نے فرمایا ہے کہ جنت مشکلات کے پردہ میں لپی ہوئی ہے۔ اسلام مصائب کے وقت عمل کا حکم دیتا ہے۔ فرار کی اجازت نہیں دیتا۔ مکوں سے چھٹکارا پانے کے لئے موت کی آرزو ممنوع ہے اور خودکشی حرام۔ ایک شخص نے آنحضرت صلی اللہ علیہ و آلہ وسلم کی معیت میں جہاد کیا اور زخم کھایا وہ زخم کا درد نہ سمہ سکا اور رات کو خودکشی کر لی۔ حضور نے فرمایا، یہ جہنم میں جائے گا۔ ایسے عزیزوں کی موت سے دل کو زبردست صدمہ پہنچتا ہے لیکن ایسے میں بھی

۱۔ ترمذی الباب المزید علیہ ایضاً ۳۰ مسلم کتب الجنۃ۔ بخاری کتاب الرقاق۔  
۲۔ مسلم کتب الایمان۔



صبر و رضا کے اظہار کا حکم ہے۔ سیت پر چھینا پکارنا اور اپنے کو زود و کوب کرنا حرام ہے۔ دل کے جذبات کو کون مٹا سکتا ہے، لیکن بے صبری سے گریز کرنا چاہیے۔ آنحضرت صلی اللہ علیہ وآلہ وسلم کے صاحب زادے سے جان کشمن کی حالت میں تھے۔ آپ نے انھیں اٹھایا تو آپ کی آنکھوں میں آنسو اُمڈ آئے تاہم زبان سے صرف یہی فرمایا کہ آنکھیں خشک رہیں اور دل ٹھگین ہے لیکن ہم زبان سے ہم وہی کہیں گے جو اللہ کو منظور ہے۔ آپ غورتوں سے بیعت میں یہ عہد لیا کرتے تھے کہ نوحہ نہیں کریں گی۔

منفسی انسان کا پیمانہ صبر بزرگ کر دیتی ہے اور اخلاقی بندشوں کو توڑنے پر اکساتی ہے مگر غور سے دیکھا جائے تو جو چیز آمادہ گناہ کرتی ہے وہ وہ اصل منفسی نہیں طمع ہے جسے اللہ تعالیٰ کے صاحب عزم بندے میں فقر و فاقہ میں بھی دباؤ رکھتے ہیں اور قناعت اور خود داری پر قائم رہتے ہیں۔ آنحضرت صلی اللہ علیہ وآلہ وسلم کا قول ہے کہ منفس وہ نہیں جس کے پاس مال نہ ہو بلکہ وہ ہے جس کے پاس قیامت کے روز کوئی شیئی نہ ہوگی۔ آپ کا فرمان ہے کہ اس شخص نے قلاح پائی جو صاحب ایمان ہوا، اس نے ضرورت بھری رزق پایا اور اللہ تعالیٰ نے اس کو قناعت دی۔

حضرت اسماعیلؑ کے پاس اللہ تعالیٰ کی طرف سے وحی نازل ہوئی کہ مجھے شکستہ دل بندوں کے پاس تلاش کرو۔ حضرت اسماعیلؑ نے پوچھا، یا اللہ! وہ کون لوگ ہیں؟ جواب ملا، صابر فقراء۔

۱۰ مسلم، ۶۶، ۱۰ مسلم کتاب الجنائز ۱۰ مسلم

۱۰ زمزمی ابواب الزم



(موسم) حالات تقاضا کریں تو دشمن کے مقابلہ پر جان کی  
بازی لگا دینا:

سروسا مان میسر ہو تو دشمن کا ڈٹ کر مقابلہ کرنا چاہیے۔ بروہی دکھانا  
مشکانہ فعل ہے۔ قرآن حکیم ان لوگوں کو جو میدان جنگ سے فرار کرتے ہیں،  
عذاب جہنم کی خبر دیتا ہے۔ یہ حکم ہے کہ تم اپنے سے دس گنا فوج پر غالب  
نہیں آتے تو کم از کم دو گنا کے مقابل تو ضرور ڈٹ جاؤ۔

قرآن حکیم نے منقہ بندوں کی ایک صفت یہ بتائی ہے کہ وہ میدان جنگ  
میں ثابت قدمی دکھاتے ہیں۔ جوہ حق کے خواستگاروں کا ذکر قرآن حکیم  
میں یوں آتا ہے کہ یہ صبر کے خزانہ دار حق کی خاطر جہاد کرتے ہیں اور راہ  
حق میں سستی اور کمزوری نہیں دکھاتے۔

جہاد میں ثابت قدم رہنے کا انعام جنت ہے۔ جناب رسالت مآب  
صلی اللہ علیہ وآلہ وسلم کا ارشاد ہے کہ جنگ کی تمنا نہ کرو اور امن کے خواہاں  
رہو لیکن جنگ آپ کے تو کہا بت قدم رہو اور جان لو کہ جنت تلواروں کے ہماہ  
تے سے ہے۔ ایک صحابی نے آپ سے پوچھا کہ اگر میں جہاد میں مارا جاؤں تو کیا  
میرے گناہ معاف ہو جائیں گے۔ آپ نے فرمایا، ہاں! بشرطیکہ تم صابر،  
طالب ثواب اور پیش قدم رہے۔

سالار انبیاء صلی اللہ علیہ وآلہ وسلم نے ایک ایک معرکہ میں دشمن کے طرفانی  
زور و شوق کے آگے جس شجاعت اور ثابت قدمی کا ثبوت دیا ہے دنیا کی تاریخ میں

۱۱۔ سورۃ النمل - ۱۱ سورۃ انفال - ۱۶ سورۃ انفال - ۲۵، ۶۵ سورۃ

بقرہ ۷۷، آل عمران - ۱۶۶، آل عمران ۱۲۲ سورۃ ریاض العالمین

باب الصبر سورۃ ریاض العالمین باب تحریم القلم۔



اس کا جواب نہیں۔ خندق کی جنگ میں تقریباً چوبیس ہزار مشرکین نے مدینہ کو پندرہ روز تک محاصرے میں رکھا۔ مسلمان مجاہدین کی امداد تین ہزار کے لگ بھگ تھی۔ یہ ستم سخت خراب تھا اور رسد کی کمی کا یہ حال تھا کہ کئی کئی روز فتنے سے گزر گئے لیکن آپ نے ہمت نہ ہاری۔ دشمن آخر موسم کی سختی اور غلہ کی کمی سے بدول ہو کر واپس چلا گیا اور اس طرح اہل اسلام کے صبر اور استقامت کے بدولت مشرک حملہ آوروں کو رسوا کن ناکامی کا منہ دکھنا پڑا۔ آئندہ انھیں مدینہ پر حملہ کی جرأت نہ ہوئی۔

حُنین کے معرکہ میں آنحضرت صلی اللہ علیہ وآلہ وسلم کی فوج پہلے دہلہ میں تشریف لے گئی اور آپ کچھ دیر تک تنہا رہے لیکن ایسے میں بھی اپنے پیچھے کوہین تیروں کی بھجائیوں اور دشمن کی سمت بڑھاتے رہے۔ آپ کے اس لرزہ فکری استقلال نے دشمن کو شکست کی راہ دکھائی۔

(چہارم) تیک عمل کا دوام :

حدیث میں آیا ہے کہ اللہ تعالیٰ کو انسان کا وہ عمل سب سے زیادہ محبوب ہوتا ہے جس پر وہ دوام رکھے چاہے وہ عمل قلیل ہی کیوں نہ ہو۔ قرآن حکیم میں اس حضرت صلی اللہ علیہ وآلہ وسلم کو ارشاد ہے کہ اپنے اہل خانہ کو نماز کی ہدایت کیجئے اور اس بات پر پختہ رہیے۔ ایک اور مقام پر ارشاد ہے کہ اللہ تعالیٰ کی عبادت کیجئے اور اس پر پختہ رہیے۔

(پنجم) عمل کے ثمرہ اور دعا کے قبول کا اقرار و اطمینان سے انتظار کرنا :

۱۸۹ صفحہ ۱۸۹ شہ فکھ ۱۹۲۲ سنہ ۱۳۴۰



کم ظرفی، ٹھٹھری اور بے تابی زندگی کی راہ میں بہت بڑی رکاوٹیں ثابت ہوتی ہیں۔ بے صبر اور عجلت پسند آدمی نہ صرف اپنے دنیاوی کام بگاڑ دیتا ہے بلکہ بارہا آخرت کا زیان بھی کر جاتا ہے۔ اس لئے اسلام اپنے پیروں کو تلقین کرتا ہے کہ اعمال کے نتائج اور دعا کے اثر کے لئے بے تاب و بے قرار نہ ہوں بلکہ کشادہ دلی اور فراخ جھونگی سے انتظار کریں۔ سورۃ الاحقاف میں آنحضرت صلی اللہ علیہ وآلہ وسلم سے خطاب ہے کہ آپ اولو العزم پیغمبروں کی طرح صبر دکھائیں اور (انجام کفار) کے لئے عجلت کا تقاضا نہ کریں۔ حضورؐ کا ارشاد ہے کہ مسلمان کی ہر دعا قبول ہوتی ہے بشرطیکہ وہ قبول کے لئے بے قراری نہ دکھائے۔

بارہا ہم کسی ظاہر اور بے اصول شخص کو دیکھتے ہیں کہ وہ زندگی میں بھل بھول رہا ہے اور تیزی سے ترقی کی منزلیں طے کر رہا ہے اور پھر ادھر اپنے حال پر نظر کرتے ہیں کہ دیانت اور اصول پرستی کے باوصف بعض مرادوں سے محروم ہیں تو صبر کے آئینہ کو ٹھیس لگتی ہے لیکن ہمیں یہ بات ہمیشہ ذہن نشین رکھنی چاہیے کہ جو مراتب دیانت داری سے حاصل کئے جاتے ہیں وہ دیر پا ہوتے ہیں۔ بد عمل لوگوں کے مرتبے جلد یا بدیر چھن جاتے ہیں اور ان کا عبرت ناک انجام ہوتا ہے۔ خدا پرست آدمی بے شک آٹے دن زمانے کے حادثات سے دوچار رہتا ہے لیکن اللہ تعالیٰ اسے رسوائی اور زوال سے بچائے رکھتا ہے۔

جناب ہادی برحق صلی اللہ علیہ وآلہ وسلم کا ارشاد ہے کہ مومن کی مثال کچی فصل کی ہے جو اجدھر سے آئے اسے جھکا دیتی ہے۔ جب ہوا رکتی ہے تو فصل سیدھی ہو



جاتی ہے۔ قاجر شخص کی مثال شمشاد کی ہے جو سخت اور سیدھا کھڑا رہتا ہے۔  
اللہ تعالیٰ جب چاہے اسے اکھاڑ دیتا ہے لیکن حضور کا ارشاد ہے کہ مسلم کی ہر  
وہ قبول ہوتی ہے ورنہ اس کے برابر اس کے سر پر آنے والی مصیبت نازل  
جاتی ہے۔

۱۔ صبر کی برکات بہت وسیع ہیں؛  
ثمرات صبر کے بے اندازہ ثمرات ہیں۔ سورۃ الزمر میں ارشاد

إِنَّمَا يُوفَى الصَّابِرُونَ أَجْرَهُمْ

بِغَيْرِ حِسَابٍ۔  
صرف صبر والوں ہی کو ان کا اجر بغیر شمار کے ملتا ہے۔  
اس آیت کا ایک یہ مفہوم بھی ہے کہ اخلاق کی کوئی فضیلت صبر کے  
برابر نہیں۔ صبر کی برکتوں کا کوئی کنارہ نہیں۔ نبی کریم صلی اللہ علیہ وآلہ وسلم کا  
ارشاد ہے کہ صبر سے وسیع تر کوئی شے نہیں ہے۔ آپ نے فرمایا ہے کہ اللہ  
تعالیٰ جس کے ساتھ بھلائی چاہتا ہے اسے مصیبت میں ڈال دیتا ہے۔

۲۔ صبر عبادت ہے؛

صبر بندگی کا خوبصورت ترین زیور ہے اور رضا و تسلیم کی ایک وزخشاں  
علامت ہے۔ مشکلات گھیر لیں اور آدمی اللہ تعالیٰ پر متوکل رہ کر ان کا پامردی  
سے مقابلہ کرے اور اللہ کی نصرت کا منتظر رہے تو اس سے بڑھ کر بندگی  
اور خود سپردگی کا اور کیا ثبوت ہو سکتا ہے۔ ارشاد نبوی ہے کہ:

عنه بخاری کتاب المرضی عنہ ترمذی ابواب الدعوات عنہ ترمذی کتاب المرضی



کشاہکی کا انتظار سب سے افضل عبادت ہے یہ

۳۔ صبر کامیابی کی ضمانت ہے :

بڑی سے بڑی مشکل یا ہم آہٹے لیکن آدمی صبر و استقامت سے

اس کا مقابلہ کرتا رہے تو بالآخر کامیاب ہو جاتا ہے۔ جہاد کا میدان ہو یا صنعت و حرفت کی دنیا یا علم و حکمت کی جولان گاہ، جس جگہ بھی صبر کا دامن پختگی سے مقام رکھا جائے وہاں کامیابی قدم چومتی ہے لہذا قرآن حکیم میں ارشاد ہے :

إِنَّ النَّصْرَ مَعَ الصَّابِرِ

(یعنی اللہ کی مدد صبر والوں کے ساتھ ہوتی ہے)

ایک اور مقام پر قرآن حکیم میں ارشاد ہے کہ صبر اور دعا کے ساتھ اللہ کی مدد طلب کرو۔ وہ یقیناً صابرین کا ساتھ دیتا ہے۔

جن لوگوں کو صبر و حوصلہ کی دولت نصیب ہوتی ہے وہ مشکل کو مشکل نہیں سمجھتے

انہیں زندگی کا نقصان پریشان نہیں کر سکتا اور وہ کسی دکھ کے ہاتھوں خمیف و نزار نہیں ہوتے۔ وہ مشکلات میں بھی مسکراتے ہیں اور زندگی کی ہر آزمائش میں ان کا دل کشادہ رہتا ہے۔ ایسی ہی حالت کے بارے میں ارشادِ ربانی ہے :

وَأَنَّ الضَّرْبَ مَعَ الْكَرْبِ وَإِنَّ مَعَ

الْعُسْرِ يُسْرًا

(اور یقیناً دکھ کے ساتھ کشائش ہے اور تنگی کے ساتھ آسانی ہے)

۴۔ صبر سے گناہ دھلتے ہیں :

صبر کی کامیابیاں صرف اسی زندگی کے بے ثمن بلکہ آخرت کے لئے بھی ہیں۔



زندگی کے آلام اور مصائب سے کون بھاگ سکتا ہے؟ لیکن ایمان دار لوگوں کے لئے یہی آلام اللہ تعالیٰ کی رحمت بن جاتے ہیں۔ ہر دکھ کے عوض ان کا کوئی نہ کوئی گناہ مٹتا ہے۔ جو لوگ بے صبر ہوں اور مصائب پر بے چینی کا اظہار کریں اور اللہ تعالیٰ کی رحمت سے مایوس ہو جائیں ان کے لئے دنیا کا ہر دکھ آخرت کے لئے بھی ایک دکھ کا پیش خیمہ بن جاتا ہے۔ حضرت عبدالقادر جیلانی رحمۃ اللہ علیہ کا قول ہے کہ صبر نہ ہو تو افلاس اور بیماری عذاب ہیں اور صبر ہو تو انعام و اکرام۔

حدیث قدسی ہے کہ جب میں اپنے مومن بندے کی کسی محبوب شے کو اس سے لے لیتا ہوں اور وہ اس پر صبر کرتا ہے تو میں اسے جنت سے نوازتا ہوں۔ جناب رسول اللہ صلی اللہ علیہ وآلہ وسلم کا ارشاد ہے کہ مومن پر جب بھی کوئی سختی یا بیماری یا پریشانی یا رنج یا ایذا یا غم آئے بلکہ اسے کانٹا بھی چبے تو اللہ تعالیٰ اس کے عوض اس کی کچھ خطا میں معاف کر دیتا ہے۔ اس سلسلہ میں آپ کا مزید ارشاد یہ ہے کہ مومن پر مال و اولاد کی آزمائشوں کا تانا بندا رہتا ہے حتیٰ کہ جب وہ اللہ تعالیٰ کے پاس جاتا ہے تو اس کی کوئی خطا باقی نہیں رہتی۔

۵۔ صبر والوں کو جلد جنت نصیب ہوگی :

انتظار کے لمحے طویل ہوتے ہیں لیکن جو شخص اس دنیا میں نیکی پر ثابت قدم رہے اور فراخ دلی سے اللہ تعالیٰ کی طرف سے ثواب کا منتظر رہے آخرت میں اس کو اجر کا انتظار نہیں کرنا پڑے گا۔ جناب رسالت مآب صلی اللہ علیہ وآلہ وسلم کا ارشاد ہے کہ فقرواے ماجرین دولت مند ماجرین سے پانچ سو برس قبل

۱۔ ریاض العالمین باب الصبر۔ ۲۔ بخاری کتاب المرضی

۳۔ ریاض العالمین باب الصبر۔



جنت میں داخل ہوں گے۔

---

سہ ترمذی۔

---



# تحمّل

**مفہوم** | تحمّل کا مادہ حمل ہے جس کے معنی ہیں: اٹھانا۔ تحمّل کے لغوی معنی ہیں: اٹھانا، برداشت، بردباری۔ یہ اس کے خاص معنی ہیں۔ اس کے عام معنی میں نرمی اور تواضع بھی شامل ہیں۔  
تفصیل نگاہ سے دیکھا جائے تو تحمّل کے مندرجہ ذیل مفہوم متعین ہوتے ہیں:۔

- (۱) زندگی کے فرائض خوشی سے سنبھالنا۔
- (۲) مشکلات کو عزم و ہمت سے برداشت کرنا۔
- (۳) جلد بازی نہ کرنا۔
- (۴) معاشرہ سے اگر کوئی ایذا پہنچے تو تنگ دل یا نالاں نہ ہونا۔
- (۵) نرمی اور تواضع سے پیش آنا۔

## صبر اور تحمّل میں فرق

تحمّل صبر کا ایک جز ہے۔ صبر میں معنوی وسعت بہت زیادہ ہے۔ یہ ساری زندگی کو عادی ہے اور ہر حال میں اس کی ضرورت پڑتی ہے۔ تحمّل کی اس قدر وسعت نہیں۔



تخل ہمیشہ سہا رہے اور برداشت کا تقاضا کرتا ہے۔ صبر ضرورت پڑنے پر  
مقابلہ اور غلبہ کی دعوت دیتا ہے۔

تخل کے لئے بھی اگرچہ ثابت قدمی ضروری ہے لیکن اس کے لئے ثابت قدمی  
صرف شرط کا حکم رکھتی ہے۔ صبر میں ثابت قدمی رکھنا ہے۔

تخل کا ادنیٰ مرتبہ یہ ہے کہ آدمی اپنی طبیعت پر  
جبر کرنا سکھے۔ اس کا بلند ترین درجہ یہ ہے کہ طبیعت

## تخل کے مراتب

میں برداشت کا ملکہ اس حد تک رچ جائے کہ بڑی سے بڑی مصیبت یا ناگوار واقعہ  
کو بغیر کسی تکلف یا جبر کے برداشت کر لیا جائے۔ چہرے پر پریشانی یا تکدر کا کوئی  
اثر نمودار نہ ہو۔

## تخل کے بغیر قرض ادا نہیں ہو سکتا:

اہمیت انسان کا مرتبہ دیگر مخلوقات سے فائق ترین ہے۔ اس لئے  
اس کی ذمہ داریاں بھی بڑھ چڑھ کر ہیں ان ذمہ داریوں کو جھبی  
نباہا جا سکتا ہے کہ آدمی انھیں دل کی خوشی سے اختیار کرے۔

## اہمیت

انسان اس زمین پر اللہ تعالیٰ کا نائب ہے اس نیابت کو قرآن حکیم نے  
امانت کا نام دیا ہے۔ سورہ احزاب میں ارشاد ہے کہ اللہ تعالیٰ نے یہ امانت  
پہلے زمین پر اور پہاڑوں پر پیش کی لیکن وہ ڈر گئے اور اسے قبول نہ کیا۔ انسان  
نے اسے اٹھالیا۔ یہ ذمہ داری ہزار در ہزار ذمہ داریوں کا سرچشمہ ہے۔

اپنے فرائض کو خوشی سے نبھالنا اور ان کی بجا آوری کے لئے ہمہ تن آمادہ  
رہنا عین تخل ہے۔ تخل نہ ہو تو انسان اپنی ذمہ داریوں سے پہلو تھکی کر نکلے گا ہے  
اور اسے آہستہ آہستہ ہر حقیقت سے فرار کرنے کی عادت پڑ جاتی ہے۔ وہ  
اپنے بے وقوفوں کی جنت بسا لیتا ہے۔ دشمن اسے مٹانے کے لئے



سرو اکھڑا ہوتا ایسے میں بھی اچھے دل کو یہ باور کرانے کی کوشش کرتا ہے کہ مصیبت خود بخود ٹل جائے گی۔ اس کی ایک نمایاں مثال عباسی ہمد کا خلیفہ امین ہے جو آخر دم تک خوش فہمیوں میں مبتلا رہا اور پھر اچانک ہلاکت کے منہ میں جا بیٹھا۔

**تعمل نشیب و فراز میں سنبھالتا ہے:**

کون ہے جسے ساری زندگی میں عروج یا چین نصیب ہوا ہے۔ زندگی کروٹ بدلتی ہی رہتی ہے۔ آج عروج ہے تو کل زوال اور آج خوشی ہے تو کل ماتم۔ تحمل انسان کو اس قابل بنائے رکھتا ہے کہ اس پر زوال کے دن آجائیں تو مایوس اور نیم مردہ نہ ہو جائے اور نہ اس کے دل کی حرکت بند ہو بلکہ وہ حوادث کو مردانہ وار سہہ سکے۔

**نرم مزاجی معاشری زندگی کے لئے لازم ہے:**

تعمل کی مذکورہ بالا اہمیت اس کے لغوی معنی کے اعتبار سے ہے۔ عام معنی یعنی بردباری، نرم مزاجی اور تواضع کے اعتبار سے بھی یہ نہایت اہم ملکہ ہے۔ اگر انسان میں تحمل نہ ہو تو وہ معاشرہ میں گزر نہیں کر سکتا۔ نازک مزاجی انسان کو اس قابل نہیں رہنے دیتی کہ وہ دیگر لوگوں کی کوتاہیوں یا لغزشوں پر صبر کر سکے۔ بات بات پر الجھ کر تعلقات توڑنے والے کے لئے معاشرہ میں کوئی جگہ نہیں ہوتی۔ وہ قوم و ملت کی خدمت نہیں کر سکتا۔ اس لئے اسلام میں یہ وضاحت ہے کہ وہ مومن جو دیگر لوگوں کی ایذاؤں پر صبر کر کے ان میں مقیم رہتا ہے وہ اس شخص سے اچھا ہے جو ایذاؤں سے بھاگ کر کبھی تنہائی میں جا بیٹھتا ہے۔

اللہ تعالیٰ نے اہل ایمان کی ایک صفت یہ بتائی ہے کہ وہ اذیلة علی المؤمنین ہوتے ہیں۔ اذیلة جمع ہے ذلیل کی۔ ناظرین کو یہ پڑھ کر حیرت ہوگی کہ ذلیل



کا لفظ عربی میں اچھے معنی بھی دیتا ہے یعنی متحمل و بردبار اِذْ لَّهُ عَلَى الْمُؤْمِنِينَ  
 کے الفاظ بتاتے ہیں کہ مسلمان مسلمان کے ساتھ بردبار ہو کر رہتا ہے۔ ایک اور آیت  
 میں آیا ہے کہ مسلمان رُحَمَاءُ بَيْنَهُمْ میں یعنی ایک دوسرے کے لئے سراپا  
 رحمت ہیں۔

### تحمل اور ارباب اقتدار:

تحمل کی ضرورت ویسے تو ہر شخص کو ہوتی ہے لیکن اس کی سب سے زیادہ  
 اہمیت ارباب اقتدار کے لئے ہے۔ اقتدار کو کھلی و پھیل دے دی جائے تو  
 اس میں تکبر کا غلبہ ہو جاتا ہے اس لئے ارباب اقتدار کو تحمل سے متصف  
 رہنا چاہیے تاکہ وہ عوام سے قریبی تعلق رکھ سکیں، عوامی مسائل سے آگاہ  
 رہیں اور لوگوں کی شکایات ان تک بے روک ٹوک پہنچیں۔  
 تحمل اور عوام:

عوام کو بھی ارباب اقتدار کے معاملہ میں تحمل سے کام لینا چاہیے اگر  
 کسی حاکم سے غلطی ہو جائے تو اسے اصلاح کا موقع دینا چاہیے۔ بغاوت  
 سے پرہیز کرنی چاہیے ورنہ ملک کو ناقابل تلافی نقصان پہنچتا ہے۔

تحمل کی تربیت زندگی کے کارزار ہی میں ہو سکتی  
 ہے۔ عیش و عشرت کے ثلثانوں میں رہ کر فلسفہ

### تحمل کی تربیت

علاقہ کی ہزار کتابیں پڑھ لی جائیں اس وقت تک تحمل کی تربیت نہیں ہو سکتی  
 جب تک زندگی کے کھچیروں سے واسطہ نہ پڑے۔ جناب رسالت مآب  
 صلی اللہ علیہ وآلہ وسلم کا ارشاد ہے:

علیم وہ ہے جس نے کھو کر کھائی ہے اور صاحب حکمت وہ ہے جسے  
 تجربہ حاصل ہے۔

شہ مشکاۃ باب الحمد



علامہ قبال فرماتے ہیں:

گو سلامت محل شاہی کی ہمراہی میں ہے

عشق کی لذت مگر خطرہوں کی ہمراہی میں ہے

اسلام تن آسانی اور سہل کوشی کا روادار نہیں۔ اسی لئے مرد کے لئے ریشمی لباس ممنوع ہے۔ حضرت عمر فاروق رضی اللہ عنہ نے فوجی تربیت کے سلسلہ میں پیرل چلنا اور دھوپ میں پھرنا لازم قرار دیا تھا۔ جس گورنر کے خلاف شکایت آتی تو وہ نرم لباس پہنتا ہے یا باریک آٹے کی روٹی کھاتا ہے اسے معزول کر کے سزا دیتے تھے۔

**تخل کی قوت** | **تخل کی شرط**

تخل بھی پیدا ہو سکتا ہے کہ دل قوی ہو۔ حدیث

شریف میں آیا ہے کہ:

قوی مومن ضعیف مومن کے مقابلہ میں بہتر ہے اور اللہ تعالیٰ کو عزیز

تر ہے۔

بعض علماء نے یہاں قوی کے معنی یہ بتائے ہیں کہ وہ لوگوں کی ایذاؤں کا تحمل کر کے ان سے میل جول رکھتا ہے اور ان کو نیکی کی طرف رہنمائی کرتا ہے۔ اس سے ثابت ہوتا ہے کہ تحمل کے لئے دل کی قوت لابدی ہے۔

(۲) دل کی رضا:

تحمل کے لئے دل کی رضا مندی ضروری ہے ورنہ اسے تحمل کے بجائے جبر کہیں گے جس میں کوئی فضیلت نہیں۔ اگر کوئی کام دباؤ یا ناخوشی سے انجام



دیا جائے تو اس کا پورا حق ادا نہیں ہو سکتا۔ یہی وجہ ہے کہ اللہ تعالیٰ کی فرمانبرداری کو طاعت بھی کہتے ہیں۔ طاعت کے لغوی معنی ہیں وہ کام جو دل کی خوشی سے انجام دیا جائے۔

### (۱۳) اعترافِ حقیقت:

تخل کے لئے ضروری ہے کہ انسان زندگی کے حقائق کا اعتراف کرے مثلاً پڑھ لپے کا کوئی علاج نہیں، نازل ہو کر رہتا ہے لیکن بعض لوگ اس سے فرار کرنا چاہتے ہیں اور سفید بال اکھاڑ کر یا خضاب سے کالے کر کے جوانی بنے پھرتے ہیں۔ اس قسم کے لوگ زندگی کے ٹھوس تقاضوں کو ہمیشہ ٹالنے کی کوشش کرتے ہیں اور کہتے ہیں کہ جو دم گزر جائے فینیت ہے۔ یہ معرکہ کے تصور ہی سے کانپ اٹھتے ہیں اور ان کے آگے فوراً ہتھیار ڈال دیتے ہیں۔

گزشتہ اوراق میں ہم دیکھ آئے ہیں کہ تخل کے پانچ بنیادی مفہوم ہیں۔ یہی پانچ مفہوم اس

### تخل کے تقاضے

کے تقاضے بھی ہیں جن پر ہم ذیل میں الگ الگ بحث کریں گے:۔

(۱) زندگی کے فرائض کو دل کی خوشی سے سنبھالنا:

انسان پر خابران، مہاشرہ، ملک اور دین کی طرف سے بے شمار فرائض عائد ہوتے ہیں۔ ان فرائض کے لئے اپنے اندر اہمیت پیدا کرنی چاہیے اور ان کا بوجھ اٹھانے کے لئے دل کی خوشی سے تیار رہنا چاہیے۔ جہاد کا وقت ہو تو کوئی آدمی کوتاہی نہ کرے۔ خدمتِ خلق میں جہاں تک ہو سکے حصہ لیا جائے۔ نیکی کی اشاعت اور بدی کے قلع و قمع میں پوری کوشش کرنی چاہیے۔ قومی بہبود کو اپنی بہبود کی طرح عزیز جانتا چاہیے اور بغیر کسی صلہ و ستائش کی تمنا کے قومی خدمات میں حصہ لینا چاہیے۔ جس قوم میں یہ وصف نہ ہو وہ کبھی کامیابی کی منزل



سے ہم کنار نہیں ہو سکتی۔

بعض لوگوں کے دل میں یہ خیال بیٹھ جاتا ہے کہ قومی امور کے لئے صرف حکومت ہی ذمہ دار ہے۔ ہمیں فکر نہیں کرنی چاہیے۔ یہ رجحان نہایت تباہ کن ہے۔ ہر آدمی کو جب بھی موقع ملے قومی فلاح کے کام میں شریک ہونا چاہیے۔ اسلام کے آغاز میں لوگ ہر قومی خدمت کو دینی خدمت سمجھتے تھے اور سرکاری کام بھی بغیر کسی تنخواہ کے محض اللہ تعالیٰ کی خوشنودی کے لئے انجام دیتے تھے۔ حضرت عمر کا زمانہ آیا تو انھوں نے سب سرکاری ملازموں کو تنخواہیں لینے پر مجبور کیا۔ یہ جذبہ ہر مسلمان کے دل میں موجود رہنا چاہیے۔

ذمہ داریوں کے تحمل کے سلسلہ میں دو باتیں مد نظر رہیں۔

(اول) عمدوں اور اعزاز کی لالچ دل میں نہ ہو جناب رسالت مآب صلی اللہ علیہ وآلہ وسلم اس شخص کو جو خود کسی عمدہ کا ٹلہنگار یا مرہیں ہوتا تھا عمدہ نہیں دیتے تھے۔

(دوم) کوئی ایسا بوجھ نہیں اٹھانا چاہیے جو اپنی طاقت سے زیادہ ہو ورنہ ناکامی کا منہ دیکھنا پڑتا ہے اور اس سے بارہا ہمت سرور پڑ جاتی ہے یا قوم کو نقصان پہنچتا ہے۔ ایک دفعہ جناب رسالت مآب صلی اللہ علیہ وآلہ وسلم نے فرمایا کہ مومن کو زیبا نہیں کہ وہ اپنے کو ذلیل کرے۔ صحابہ رضی اللہ عنہم نے پوچھا، حضور! وہ کیوں کہ اپنے کو ذلیل کرتا ہے؟ فرمایا، وہ ایسی آزمائش کو چیلنج کرتا ہے جس کی اس میں طاقت نہیں ہوتی بلکہ ایک صحابی رضی اللہ عنہ نے نبی کریم صلی اللہ علیہ وآلہ وسلم سے کسی عمدہ کی درخواست کی۔ آپ نے فرمایا کہ یہ امانت ہے اور یہ قیامت کے روز رسوائی اور



ندامت بن کر سامنے آئے گی سوائے اس شخص کے جو اس کا اہل ہے اور اسے پوری طرح نباہتا ہے بلکہ

قوم کی طرف سے بوجہ یا خدمت سونپی جائے اس کا پوری طرح احساس رکھنا چاہیے۔ غفلت یا تن آسانی تحمل کے بالکل متضاد ہیں۔ عمدہ کی ذمہ داری کی پوری طرح قبول کرنا اور پھر اس کی بجائے آدھی کے لئے پوری توجہ اور کوشش صرف کرنا ہی عین تحمل ہے۔

انفرادی یا قومی ذمہ داریوں سے فرار کرنا مسلمانوں کا شیوہ نہیں۔ مثلاً بالغ ہونے کے بعد ہر مسلمان کو بگھر بسانے کی طرف توجہ کرنی چاہیے جو آدمی استقامت کے باوجود نکلنے سے گریز کرتا ہے وہ ایک ویسی ذمہ داری سے گریز کرتا ہے۔

۱۲) مشکلات اور مصائب کی برداشت :

زندگی میں جو مشکلات یا مصائب پیش آئیں انھیں ہمت و حوصلہ سے برداشت کرنا چاہیے۔ جو آدمی مصیبت کی سہارہ نہ رکھتا ہو اس سے کسی ایمانداری، وفاداری یا بڑے کارنامہ کی توقع نہیں ہو سکتی۔

اسلام کے آغاز کی داستان پڑھی جائے تو معلوم ہوگا کہ صحابہ کرام رضی اللہ تعالیٰ عنہم نے اسلام کی راہ میں کس قدر دل دوز مصائب اٹھائے لیکن اسلام سے سنہ نہ موڑا۔ ان کی قربانیاں آخر رنگ لائیں اور اسلام سارے عرب پر چھا گیا۔

ہجرت کے چوتھے برس کا قصہ ہے کہ ایک صحابی رضاحضرت زید نامی گرفتار کے ہاتھ میں گرفتار ہو گئے۔ وہ انھیں شہید کرنے کے لئے قتل گاہ میں لے کر چلے

لہ ریاض الصالحین باب الہنی عن سوال الامارۃ



تو ابوسفیان نے جو اس وقت کا قمر تھے حضرت زیدؓ سے پوچھا، تمہیں خدا کی قسم! سچ سچ بتاؤ کیا تم نہیں چاہتے کہ اس وقت تمہاری جگہ محمد (صلی اللہ علیہ وآلہ وسلم) ہوں، ہم حضورؐ کا سر قلم کریں اور تم اہل و عیال میں بیٹھے رہو۔ زیدؓ نے جواب دیا کہ مجھے تو یہ بھی قبول نہیں کہ حضور صلی اللہ علیہ وآلہ وسلم کے پاؤں میں کانٹا چبھے اور میں آرام سے گھر میں بیٹھا ہوں۔

تخت کی اسلام میں بڑی بڑی ایمان پر و مثالیں ملتی ہیں۔ حضرت حسینؓ نے کربلا کے میدان میں تخت کی جو مثال قائم کی ہے وہ صرف مسلمانوں ہی کے لئے نہیں بلکہ سب انسانیت کے لئے سرچشمہ درس ہے۔

امیر عبدالرحمن مرحوم والی کابل کو ہر وقت اپنے ملک کی فکر رہتی تھی۔ ایک دفعہ ان کی ٹانگ کے آپریشن کی ضرورت ہوئی۔ ڈاکٹروں نے کہا کہ آپ کو دو گھنٹے تک بے ہوش رکھنا پڑے گا۔ امیر نے کہا کہ میں اتنی دیر تک اپنے ملک کی فکر سے آزاد نہیں رہ سکتا۔ تم ہوش کی حالت ہی میں آپریشن کرو۔ ڈاکٹروں نے آپ کی ٹانگ کو چیرا پھاڑا اور امیر نے اُف تک نہ کی۔

۱۲۱ جلد بازی نہ کرنا،

تخت کا تقاضا ہے کہ آدمی کسی چیز کی خاطر جلد بازی یا جھلمت نہ کرے۔ وقار و سبکدوشی اور ضبط و قرار مومن کا خاصہ ہے جس سے کسی حالت میں دستبردار نہیں ہونا چاہیے۔

اگر کوئی کام سونپا جائے تو اسے جلد جلد آنے پونے ختم کر کے سر سے ہٹانا نہیں چاہیے۔ اس کام کاج میں دل چسپی نہیں رہتی اور آدمی فراغ نفس سے پھیچا پھڑانے کا عادی ہو جاتا ہے۔ حدیث میں آیا ہے کہ تخت اللہ تعالیٰ کی طرف سے ہے اور عجلت بازی شیطان کی طرف سے ہے۔



اسلام میں ضبط و تحمل کی اس قدر تلقین ہے کہ اگر نماز یا جماعت کا وقت

بھی نکل رہا ہو تو بھاگ کر مسجد میں جانے کی اجازت نہیں۔

ایک دفعہ عربوں کا ایک وفد جناب رسالت مآب صلی اللہ علیہ وآلہ وسلم کی خدمت میں حاضر ہوا۔ یہ لوگ جب مدینہ آئے تو نہایت محبت سے حضورؐ کی خدمت میں پہنچے ان میں ایک صاحب اشج نام تھے۔ انھوں نے تحمل سے کام لیا۔ سواریوں کے پاس کچھ دیر رک گئے۔ ان کا سامان سمجھالا، اپنی اونٹنی کے گھٹنے باندھے، عمدہ لباس پہنا اور پھر بارگاہ نبوی میں حاضر ہوا۔ حضورؐ نے اسے اپنے پاس بٹھایا اور اٹناٹے کلام میں فرمایا، تم میں دو خصلتیں ایسی ہیں جو اللہ کو بہت محبوب ہیں یعنی حلم اور تحمل۔

اللہ تعالیٰ کی راہ میں مشکلات کا بحجم ہو جائے تو اس بات کے لئے بیتاب نہیں ہونا چاہیے کہ ہمارے حق میں جلد فیصلہ کیوں نہیں ہو رہا۔

(۴) معاشرہ۔ اگر کوئی ایذا پہنچے تو تنگ دل یا نالاں نہ ہونا۔

بارہا معاشرہ کے بعض افراد کی طرف سے ناحق تکلیف پہنچتی ہے۔ انسان کو چاہیے کہ اس تکلیف یا ایذا پر بے حوصلہ نہ ہو اور اللہ تعالیٰ کی رضا کی خاطر اس کو خوشی سے برداشت کرے۔

سورہ فرقان میں اللہ تعالیٰ کے مخلص بندوں کی ایک صفت یہ بیان کی گئی ہے۔

إِذَا خَاطَبَهُمُ الْجَاهِلُونَ قَالُوا سَلَامًا۔

سہ ریاض الصالحین باب الحلم۔



جب اکھڑ لوگ انھیں مخاطب کریں تو یہ سلام کہہ دیں (مراد یہ ہے کہ اہل ایمان جاہلانہ حرکت کا جواب ویسی ہی حرکت سے نہیں دیتے۔ کوئی اکھڑ شخص ان سے تیز کلامی کربے تو نرمی اور ملائمت سے جواب دیتے ہیں۔ ان سے الجھتے نہیں بلکہ ان کے اجدہ پن کو فراخ دلی سے برداشت کرتے ہیں اور سلام کہہ کر اپنی راہ لیتے ہیں۔)

جناب رسالت مآب صلی اللہ علیہ وآلہ وسلم جب تبلیغ پر روانہ ہوتے تو ابولہب آپ کے پیچھے پیچھے چلتا، آپ پر مٹی پھینکتا اور لوگوں سے کہتا کہ دیکھو اس کے ہاتھوں اپنے باپ دادا کا دین نہ چھوڑنا۔ آنحضرت صلی اللہ علیہ وآلہ وسلم دعوت تو حید میں مگن رہتے اور ابولہب کی طرف توجہ تک نہ کرتے۔

کفار مکہ کی بدتمیزی کا یہ عالم تھا کہ جناب رسالت مآب صلی اللہ علیہ وآلہ وسلم کے گھر جا کر ہتھیار میں گندگی ڈال دیتے یا دروازہ پر غلاظت بکھیر دیتے۔

آپ فقط اتنا کہہ کر چپ رہ جاتے: اسے بنو عبدمناف! یہ کیسا پڑوس ہے!

امام ابوحنیفہ ایک دفعہ مکہ کی ایک مجلس میں بیٹھے تھے کہ ایک شخص منہ

ڈھانچے آیا اور امام کو فحش گالی دے کر کہا کہ تم سے فلاں مسئلہ کے بارے میں

پوچھا گیا اور تم نے حسن بصری کی یاٹے کے خلاف فتویٰ دیا۔ آپ نے جواب

دیا کہ حسن بصری نے غلطی کی تھی۔ وہ شخص مزید بدزبانی کرنے لگا۔ آپ کے

اصحاب اسے مارنے اُٹھے۔ آپ نے منع کیا اور گالیاں دینے والے سے

فقط اتنا کہا کہ ہاں اس مسئلہ میں عبداللہ بن مسعودؓ کا فتویٰ درست اور حسن

بصری کا فتویٰ غلط ہے۔

(۵) نرمی اور تواضع سے پیشیں آنا:

تعلیم کا تقاضا ہے کہ ہر آدمی سے نرمی اور تواضع کا سلوک رکھا جائے۔



تخل کا کمال یہ ہے کہ اکھڑ اور ایذا و رساں شخص سے بھی نرمی کی جائے۔ قرآن شریف میں حکم یہ ہے کہ برائی کا جواب بھلائی سے دو۔

طبیعت کو تحمل کا اس قدر عموماً ہو جانا چاہیے کہ ناگوار باتوں کو بے تکلف فراخ دلی سے برداشت کر جائے۔ بات بات پر لوگوں سے الجھنا، اود بے خوبی کرنا درست نہیں۔ اس سے اعصاب اور ذہنی صحت پر بڑا اثر پڑتا ہے اور سوائی ہوتی ہے۔

بعض لوگ اپنے نظریات کے خلاف کوئی بات سننا گوارا نہیں کرتے حالانکہ مبادلہ خیالات کے وقت بہت نرمی اور فراخ دلی کی ضرورت ہوتی ہے۔ جو لوگ علمی معاملات میں تحمل سے عاری ہوتے ہیں وہ نہ صرف علم کو نقصان پہنچاتے ہیں بلکہ قوم میں فرقہ بندی پیدا کرتے ہیں۔ خود بھی خسارے میں رہتے ہیں اور قوم کو بھی نقصان پہنچاتے ہیں۔ نبی کریم صلی اللہ علیہ وآلہ وسلم کا ارشاد ہے:

جو شخص نرمی سے محروم ہو وہ سب بھلائی سے محروم ہوا۔  
تحمل معاشرہ اور قوم و ملت کی پختگی کی دلیل ہے۔ اس سے انسانی روادار میں وحدت پیدا ہوتی ہے۔ نرمی، تواضع اور ناکساری کی صفات انسان کی شخصیت کو جاذب اور پرکشش بناتی ہیں۔

جناب رسالت مآب صلی اللہ علیہ وآلہ وسلم کا ارشاد ہے:

نرم خوبی ہر چیز کی آرائش ہے

علامہ اقبال کہتے ہیں غ

مہلماں کے ہومیں ہے طبیعت دل نوازی کا

لہ کثر اعمال جہدم لہ ریاض الصالحین باب العلم



مسلمان کی یہ کشمش غیر مسلموں تک پر اثر ڈالتی ہے اور انھیں اسلام کی طرف کھینچتی ہے۔

جناب رسالت مآب صلی اللہ علیہ وآلہ وسلم کا ارشاد ہے ا  
يَسِّرُوا وَلَا تُعَسِّرُوا، وَبَسِّرُوا وَلَا تُنْفِرُوا

آسانی پیدا کرو۔ تنگی نہ کرو۔ راحت کا پیغام دو۔ اجنبیت نہ پھیلاؤ  
ایک دفعہ کا ذکر ہے کہ ایک بدو مسجد النبی میں آیا اور پیشاب کر دیا۔ صحابہ  
کرام رضی اللہ عنہم سے مارنے دوڑے۔ نبی کریم صلی اللہ علیہ وآلہ وسلم مسجد میں موجود تھے۔  
آپ نے انھیں منع کیا اور فرمایا کہ اسے کچھ نہ کہو۔ پیشاب پر پانی بہا دو۔ تم آسانی  
پیدا کرنے کے لئے ہونگے پیدا کرنے کے لئے نہیں لے لے

جناب رسالت مآب صلی اللہ علیہ وآلہ وسلم جب گھر سے باہر تشریف لے  
جاتے تو اللہ کے حضور میں دعا کرتے کہ مجھے اس بات سے پناہ دے کہ میں کسی سے  
دشمنی کروں یا کوئی اور شخص مجھ سے دشمنی کرے لے

ارباب اقتدار اور تحمل :

ارباب اقتدار میں تحمل نہ ہو تو وہ عوام میں محبوب نہیں ہو سکتے اور حکومت  
کی بنیادوں کو کمزور کر دیتے ہیں اس لئے انھیں رعایا کی شکایات اور مطالبات کے  
سلسلہ میں نہایت تحمل سے کام لینا چاہیے۔

حضرت عمر فاروق رضی اللہ عنہ بہت رعب انگیز شخصیت کے مالک تھے لیکن  
تحمل کے موقع پر انتہائی فراخ دلی کا ثبوت دیتے تھے۔ ایک دن ایک شخص نے

لے ایضاً لے ریاض العالمین باب الحکم لے ریاض العالمین باب  
فی الیقین والتوکل -



آپ کو برسرِ مجلس بار بار ٹوکا۔ دوسرے آدمی نے اس سے کہا، تم نے حدّ کر دی  
اب محکم کرو۔ حضرت عمرؓ نے فرمایا، اسے کہنے دو۔ عوام ہمیں نہ ٹوکیں تو ان کا  
وجود بے سود ہے اور اگر ہم ان کی نہ سنیں تو ہم بے مصرف ہیں۔

حضرت معاویہؓ نے ملوکیت کے بانی ہیں تاہم لوگوں کو ان سے آزادانہ گفتگو  
کرنے کی کھلی جھٹی تھی۔ ایک شخص نے آپ سے کہا کہ آپ ہمارے ساتھ سیدھے چلیں  
ورنہ ہم آپ کو سیدھا کر دیں گے۔ آپ نے کہا، کاہے سے سیدھا کرو گے؟ بولا ٹوٹے  
سے، آپ نے کہا، تو پھر ہم سیدھے ہو جائیں گے۔  
غیر مسلموں سے تحمل بہ

غیر مسلموں سے صرف انتہائی مجبوری کی حالت میں سختی کرنے کی اجازت ہے  
ورنہ اس کے ساتھ بھی حتی الوسع تحمل سے پیش آنا چاہیے۔

مدینہ میں ایک منافق عبداللہ نام رہتا تھا۔ اس کو اسلام اور پیغمبر اسلام  
صلی اللہ علیہ وسلم کے خلاف بہت عداوت تھی۔ ظاہر و باطن جب بھی اس  
کا بس چلتا یہ اسلام کو زک پہنچانے کی کوشش کرتا تھا۔ لیکن آن حضور صلی اللہ  
علیہ وسلم ہمیشہ تحمل سے پیش آتے تھے۔ خزوہ بنو مصطلق سے واپسی کے وقت  
یہ اسلامی لشکر کے ہمراہ تھا۔ اس نے انصار اور ہاجرین کے درمیان فتنہ بھڑکانے کی  
کوشش کی۔ لیکن ناکام رہا۔ اس کا بیٹا صادق الایمان تھا اس نے جناب رسالت تک  
صلی اللہ علیہ وآلہ وسلم کی خدمت میں عرض کی کہ مجھے اجازت دیجئے کہ میں اپنے  
باپ کا سر حاضر کر دوں۔ آپ نے جواب دیا، اس کے ساتھ نرمی کرو۔ جب تک  
وہ ہمارے ساتھ ہے ہم اس کے ساتھ حسن سلوک رکھیں گے۔

جناب سرور کائنات صلی اللہ علیہ وآلہ وسلم کے عہد مبارک میں دشمنان اسلام  
آئے دن اسلام کے خلاف ریشہ دوانیوں میں مصروف رہتے تھے۔ بارہا آپ کو



ان کے خلاف لشکر کشی کا حکم دینا پڑا لیکن آپؐ جب بھی لشکر کو روانہ کرتے تو  
 حمل سے پیش آنے کا حکم دیتے۔ جنگِ خیبر کے آخر میں آپؐ نے حضرت علیؑ کو  
 لشکر دے کر بھیجا تو حضرت علیؑ نے روانہ ہوتے وقت پوچھا، جناب! کیا اس وقت  
 تک تلوار چھانٹل کہ وہ ہماری راہ پر آجائیں۔ فرمایا،

”علیؑ! وقار سکون کے ساتھ جا، جب قوائی کے دو بندو ہو تو انہیں  
 اسلام کی دعوت دے اور اللہ تعالیٰ کے حقوق بتا۔ اللہ کی قسم! شخص  
 واحد کا تیرے ہاتھ پر اسلام لانا، سرخ اونٹوں سے زیادہ قابلِ قدر  
 ہے۔“

جناب سرور کائنات صلی اللہ علیہ وآلہ وسلم میں جہاد کے موقع پر بھی دشمن  
 کے مقابلہ پر انتہائی تحمل کا ثبوت دیتے تھے۔ آپؐ شبِ خون نہیں مارتے تھے۔  
 ضعیف العمر اشخاص، عورتوں اور بچوں پر ہاتھ اٹھانے کی اجازت نہیں دیتے  
 تھے۔ دشمن گرفتار ہو جاتا تو جاہل عربوں کے قاعدہ کے خلاف اس کو عذاب  
 نہیں دیتے تھے۔

حضرت ابو بکر صدیقؓ نے حضرت امیرِ مسلمہ کے لشکر کو روانہ کرتے وقت دشمن  
 کے بارہ میں مندرجہ ذیل ہدایات دیں:

خیانت سے بچنا۔

وعدہ فریبی نہ کرنا۔

کسی شخص کے اعضاء و مت کاٹنا۔

بچہ، بڑھے اور عورت پر ہاتھ نہ اٹھانا۔

آبادیوں کو نہ اجاڑنا۔

کھجور کا درخت نہ کاٹنا اور نہ جلانا



شردار و رخت نہ کرانا۔

مولیشیوں کو کھانے کی غرض کے سوا ذبح نہ کرنا۔

تم خانقاہ نشین راہبوں کے پاس سے بھی گزر دو گے انہیں اپنے حال پر رہنے

دینا۔

## تخل کی حد

تخل نہایت ہی نیک و صاف ہے لیکن اس کو اس حد تک نہ بڑھنے دیا جائے کہ ضعف اور بے غیرتی میں

بدل جائے۔ تخل کی بنا قوت پر ہے، کمزوری پر نہیں۔ یہ بہادر اور غیور لوگوں کا وصف ہے، بزدل اور بے غیرت لوگ اس جوہر مردانہ سے بے نصیب رہتے ہیں۔

جہاں انسان کی حمیت، عزت اور دین پر حملہ ہو رہا ہو وہاں حتی المقدور پورا کا ڈٹ کر سامنا کرنا چاہیے۔ مال و دولت کوئی اتنی بڑی چیز نہیں لیکن ڈاکوؤں کے مقابلہ میں اس کی بھی حفاظت لازم ہے۔ جناب رسالت مآب صلی اللہ علیہ وآلہ وسلم کا ارشاد ہے کہ جو شخص اپنے مال کی حفاظت میں مارا گیا وہ شہید ہے۔ پھر دین تو بہت ہی بلند چیز ہے۔ اس کی عزت کے لئے مسلمان کو جان پر کھیل جانا چاہیے۔

حضرت معاویہ رضی اللہ عنہ کا تخل ضرب المثل ہے لیکن جہاں وہ ضروری سمجھتے تو تلوار سے کام لیتے تھے۔ آپ نے ایک گورنر کو محض اس لئے معزول کر دیا تھا کہ وہ مجرموں سے بہت نرمی کرتا تھا۔

کفر اور باطل کا مقابلہ آپڑے تو مسلمان کو اپنی قوت کا پورا مظاہرہ کرنا چاہیے کیوں کہ کفر اپنی اصل کی رُو سے شریر ہے۔ جب تک اس کا سختی سے مقابلہ کیا جائے یہ فتنہ انگیزی سے باز نہیں آتا۔ علامہ اقبال فرماتے ہیں



ہو حلقہ یاراں تو برہم کی طرح نرم

رزم حق و باطل ہو تو فولاد ہے مومن!

۱۱) تحمل مشکل کو آسان کرتا ہے:

**ذرات**

انسان کے شب و روز اس کے لئے نئی نئی آزمائشیں مشکلات

درمقابلہ لاتے ہیں۔ انسان کے اندر تحمل کا مادہ ہو تو کوئی مشکل مشکل نہیں رہتی بلکہ

ہن معلوم ہوتا ہے کہ ہر مشکل کے دامن میں ایک نئی راحت ہے۔ قرآن حکیم نے

اسی حقیقت کے پیش نظر فرمایا ہے:

فَإِنَّ مَعَ الْعُسْرِ يُسْرًا إِنَّ مَعَ الْعُسْرِ يُسْرًا

یقیناً تنگی کے ہمراہ آسانی ہے اور (خوب جان لو) تنگی کے ہمراہ

آسانی ہے۔

یہ تحمل ہی ہے جو زندگی کے بوجھ کو آسان کر دیتا ہے اور زندگی کی تنگی اور سحر

کھائی کو بے گنہگار گزار میں بدل دیتا ہے۔ اللہ کی راہ میں کائنات چبھتا ہے

تو اس میں بھی ایک لذت ہے۔ دکھ چھوٹا یا بڑا تحمل اس میں ایک روحان انگیز

کیفیت پیدا کرتا ہے۔

تحمل کا فیض لامتناہی ہے۔ یہ چشمہ اگرچہ اس دنیا میں پھوٹتا ہے لیکن آخرت

کو بھی سیراب کرتا ہے۔ آنحضرت صلی اللہ علیہ وآلہ وسلم نے فرمایا ہے کہ:

جو شخص آسانی، نرمی اور سہولت پیدا کرتا ہے اس پر آگ حرام ہے

جو آدمی چاہتا ہے کہ قیامت کو اس کی منزل بلند ہو اور اس کے درجات

رفیع ہوں وہ اس شخص کو جو اس پر ظلم کرتا ہے معاف کر دے، جو اس سے بخل

۱۱ کنز العمال جلد ۲



کرتا ہے اس سے سخاوت کرے، جو اس سے تعلق توڑتا ہے اس سے  
تعلق جوڑے اور جو اس سے اُبد بنتا ہے اس سے علم کرے لے

۲۔ تحمل سے کام درست رہتے ہیں؛

مہلت سے جو کام کئے جائیں وہ اکثر بگڑ جاتے ہیں۔ جو کام سوچ سمجھ کر تحمل  
سے انجام دئے جائیں وہ مفید ثابت ہوتے ہیں۔ تحمل ہی کے بدولت علمی تحقیقات  
اور سائنسی ایجادات ظہور پذیر ہو سکتی ہیں۔ بعض دفعہ ایک ایک مسئلہ کے حل  
کرنے میں کئی کئی برس گزر جاتے ہیں۔



# شکر

**مفہوم** شکر کے لغوی معنی یہ ہیں کہ تھوڑا سا چار اٹنے پر بھی جانور میں تروتازگی پوری طرح موجود رہے اور وہ زیادہ دودھ دے سکے۔ اس بنیاد پر اب اس کا یہ مفہوم بکھرا کہ تھوڑی سی نیکی پر بھی پورا پورا اجر دیا جائے۔ یہ صفت اللہ تعالیٰ میں بدرجہ اتم موجود ہے وہ قرآن حکیم میں اپنے کو شاکر کہتا ہے۔ اور انسان کی اس کوشش کو جو اللہ تعالیٰ کے ہاں مقبول اور اجر یافتہ ہو سچی مشکور سے تعبیر کرتا ہے۔

علامہ علی محمد صدیقی لکھتے ہیں کہ شکر کا مفہوم ہے کسی کی نعمت کا اعتراف کرنا اور اس کی خدمت کا حق ادا کرنا۔  
قرآن حکیم میں شکر کے مقابل کفر کا لفظ آیا ہے جس کے لغوی معنی ہیں ٹھانکنا یا چھپانا۔ اللہ تعالیٰ کے شکر کو اس نے کافر کہتے ہیں کہ وہ حق پر پردہ ڈالتا ہے۔ کفرانِ نعمت کا لفظ اردو میں بھی عام مستعمل ہے۔ اس کے معنی ہیں کسی کے احسان کو چھپانا اور اس کا اقرار یا اعتراف نہ کرنا۔

**شکر کے مراتب** امام غزالی لکھتے ہیں کہ شکر کے تین درجے ہیں جن کا مدار نیت کے تفاوت پر ہے یعنی



(۱۱) اللہ تعالیٰ کا صرف اس نے شکر ادا کرنا کہ اس نے کوئی دنیوی یا دنیوی نعمت عطا کی ہے۔

(۱۲) اللہ تعالیٰ کی نعمت کو اس کے اقدانات کا ثبوت سمجھنا اور اس بات پر شکر ادا کرنا کہ اللہ تعالیٰ کی میرے حال پر توجہ ہے۔ اب مزید نفع بھی کرے گا۔

(۱۳) اس بات پر شکر گزار ہونا کہ اللہ تعالیٰ کی نعمت نے میرے دل میں اللہ کی یاد بڑھا دی ہے، میرا دل اس کی طرف اور زیادہ جھک گیا ہے۔ اس نعمت کو جائز کام میں لاکر مجھے اللہ تعالیٰ کا مزید قرب حاصل کرنے کا موقع ملے گا۔

یہ شکر کا اعلیٰ ترین درجہ ہے۔ ہمارا یہی نصب العین ہونا چاہیے۔

اللہ تعالیٰ کی بے کراں نعمتوں کا اعتراف۔

اہم بیبت

اللہ تعالیٰ کی نعمتوں کا شمار نہیں ہو سکتا۔ قرآن حکیم میں ارشاد ہے کہ اللہ تعالیٰ نے انسان کی ضرورت مہیا کر دی ہے۔ انسان کو موزوں ہتھیار اور ہتھیار پر داز مہیا کر دیا، نکتہ در نکتہ، ظلمت ترسکات نگاہ اور گہرہ کشا غرودی معیشت کے سب سامان زمین پر جمع کر دئے۔ انسان کے لئے فقہ کو مسخر کیا، لیل و نہار کا نظام بنایا، اور سب سے بڑی نعمت ارزاں فرمائی کہ انسان کی بدامت اور رہنمائی کا سامان بھی مہیا کر دیا۔

اللہ تعالیٰ کی نعمت اس کی رحیم و کریم ربوبیت کی ایک منور نشانی ہے۔ مگر انہی کے لئے جن کے دل صاحب ایمان ہیں۔ ورنہ جن کے دلوں میں کفر کے اندھیرے راج چل چکے ہیں انہیں اللہ تعالیٰ کی کوئی رحمت بھائی نہیں دیتی۔ یہ لوگ دنیاوی ترقی پر پھول کر فخر و تکبر اور بغاوت کے علمبردار بن جاتے ہیں۔ ضروری نہیں



کہ سرکشی کرنے کے نتائج فوراً آشکار ہوں۔ بعض صورتوں میں کئی برس تک جاتے ہیں۔  
لیکن اس کا انجام بہر حال تباہی اور ہلاکت ہوتا ہے۔ انسان کو امن و سلامتی کی زندگی  
بھی نصیب ہو سکتی ہے۔ وہ ارادہ و نیت اور قول و فعل سے اپنے رب کے لئے  
سراپا شکر بن جائے۔ یہی نہیں بلکہ اللہ تعالیٰ کے اس احسان کو بھی تسلیم کرے  
کہ اسے شکر گزاری کی توفیق دے۔

قرآن حکیم کی متعدد آیات سے واضح ہوتا ہے کہ اللہ تعالیٰ کی نعمتوں سے مقصود یہ  
ہے کہ انسان شکر کا اظہار کرے یعنی اس کی ربوبیت کا اعتراف کرے، عبادت کرے،  
ٹھیک راہ پہلے اور اللہ تعالیٰ کے بخشے ہوئے سامانوں کو اس کی منشا اور رضا  
کے موافق کام میں لائے۔ ارشاد خداوندی ہے:

وَاشْكُرُوا لِي وَارْتَضُوا لِي (البقرہ - ۱۵۲)

(اور میرا شکر ادا کرو اور میری نعمتوں کا انکار نہ کرو)

قرآن حکیم میں جس مقام پر اللہ تعالیٰ کی طرف سے بنو اسرائیل کی معافی کا ذکر ہے  
وہاں ارشاد ہے:

ثُمَّ عَفَوْنَا عَنْكُمْ مِمَّنْ بَعْدَ ذَلِكَ لَعَلَّكُمْ تَشْكُرُونَ

(اس کے بعد ہم نے تمہیں معاف کیا تاکہ تم شکر ادا کرو)

کتنے لوگ ہیں جو اللہ تعالیٰ کی نعمتوں سے صحیح فائدہ اٹھاتے ہیں، اللہ تعالیٰ کی  
بخشنی ہوئی متاع کو اسلوب سے خرچ کرتے ہیں اور دوسروں کو بھی اس سے بہرہ اندوز کرتے  
ہیں۔ قرآن حکیم نے اس کا یہ جواب دیا ہے کہ بہت کم لوگ شکر کا حق ادا کرتے ہیں۔  
مزا یہ ہے کہ اللہ تعالیٰ کی بے شمار رحمت و ربوبیت کے پیش نظر انسان کو ساری زندگی  
عبودت اور اعمال صالحہ کے لئے وقف کر دینی ہا ہے لیکن بہت کم لوگ اس فرض  
کو پوری طرح انجام دیتے ہیں۔



## شکر کی بنیادی حیثیت :

شکر انسانی فطرت کا بنیادی کلمہ ہے۔ آدم کی زبان پر سب سے پہلے الحمد لله کے الفاظ آئے۔ قرآن حکیم کا آغاز بھی الحمد سے ہوتا ہے۔ حمد اس تعریف کو کہتے ہیں جس میں شکر بھی شامل ہو۔ جب تک سارے اعمال شکر کے جذبات سے لبریز نہ ہوں اس وقت تک عبادت بھی بے معنی رہ جاتی ہے۔ اللہ تعالیٰ کا فرمان ہے :

وَاشْكُرُوا لِلَّهِ اِنْ كُنْتُمْ رَايَا تَعْبُدُوْنَ

اگر تم واقعی اللہ تعالیٰ کے عبادت گزار ہو تو اس کے لئے سراپا شکر ہو جاؤ۔  
شکر کی دائمی حیثیت :

شکر اخلاق کا بنیادی ہی نہیں دائمی عنصر بھی ہے۔ صبر، تحمل، خوش خلقی وغیرہ بعض فضائل اخلاق کی اہمیت صرف اس دنیا تک محدود ہے لیکن شکر وہ فضیلت ہے جو آخرت میں بھی مقصود رہے گی۔ جنت کے مکین دنیا کی آلودگیوں اور تفکرات سے آزاد ہوں گے اور اللہ تعالیٰ کی نعمتوں سے لطف اندوز ہوں گے۔ اس وقت یہ رہ کر اللہ تعالیٰ کی حمد کریں گے اور ان کی ہر دعائے انوار پر ختم ہوگی :

الْحَمْدُ لِلَّهِ رَبِّ الْعَالَمِينَ دینس

شکر کی کوئی انتہا نہیں۔ انسان کو نہ صرف مادی اور روحانی نعمتوں کا شکر ادا کرنا ہے بلکہ اس نعمت کے لئے بھی سراپا سپاس ہونا ہے کہ اللہ تعالیٰ نے اسے شکر کی توفیق دی ہے۔ آنحضرت صلی اللہ علیہ وآلہ وسلم اللہ تعالیٰ کی اس قدر عبادت کرتے تھے کہ آپ کے پاؤں سوجھ کر پھٹ جاتے تھے۔ ایک دفعہ حضرت عائشہؓ نے پوچھا کہ آپ اس قدر مجاہدہ کیوں کرتے ہیں جب کہ آپ کی زندگی کے لئے اول سے آخر تک معصرت ہے۔ حضورؐ نے فرمایا، کیا میں اللہ تعالیٰ کا شکر گزار نہ رہوں؟ حضورؐ کی مراد یہ تھی کہ اللہ تعالیٰ کے شکر کی کوئی انتہا نہیں۔

سہ دلیل الغالین باب المجاہدہ۔



## اللہ تعالیٰ کا شکر ہر حال میں مطلوب ہے؛

اللہ تعالیٰ کی رحمت ہر وقت انسان پر سایہ فلک رہتی ہے لیکن بعض لوگ اس کی صحیح قدر نہیں پہچانتے۔ ذرا ذرا سے دکھ پر بے صبر اور تنگ دل ہو جاتے ہیں۔ ادنیٰ پریشانی آئے تو پھلا اٹھتے ہیں اور اللہ تعالیٰ سے گلے شکوے شروع کر دیتے ہیں۔ حالانکہ اگر وہ اپنے سے ادنیٰ تر لوگوں کے حال پر نظر ڈال کر سوچیں تو انہیں رحمت خداوندی کا نور احساس ہو۔ شیخ سعدی لکھتے ہیں کہ ایک دفعہ مجھے پینے کو جوتے میسر نہ تھے اور دل میں شاک تھا کہ مجھے ننگے پاؤں چلنا پڑتا ہے اس دھبیان میں چلا جا رہا تھا کہ رستے میں ایک ایسے شخص کو دیکھا جس کے پاؤں گٹے ہوئے تھے۔ اس پر نظر کر کے میں اپنی بے صبری پر نادم ہوا اور اللہ کا شکر بجایا کہ اس نے مجھے پاؤں عطا کر رکھے ہیں۔ سرکارِ دو جہاں صلی اللہ علیہ وآلہ وسلم کا فرمان ہے کہ دو نصلتیں ایسی ہیں کہ وہ جس میں موجود ہوں اللہ تعالیٰ اسے شاکر و صابر شمار کرتا ہے۔ ایک یہ کہ وہ جس شخص کو دین میں اپنے سے فائق تر دیکھے اس کی پیروی کرے اور دوسری یہ کہ جب کسی شخص کو دنیوی حالت میں اپنے سے کمتر دیکھے تو اپنے حال پر اللہ کا شکر بجالائے۔

(۱۴) بندوں کا شکر؛

جس طرح اللہ تعالیٰ کا شکر لازم ہے اسی طرح بندوں کا شکر بھی فروری ہے۔ حدیث میں آیا ہے کہ جو شخص بندوں کا شکر گزار نہ ہو وہ اللہ کا شکر بھی نہیں ہوتا۔

**شکر کی شروط** (۱) قناعت و اطمینان؛

وہی آدمی اللہ تعالیٰ کی نعمتوں کا احساس کر سکتا ہے جو خواہشوں کا

۱۴ مشکاة باب فضل الفقراء علیہم وعلی اللطیفین ۲: ۸۴ و باب فی الخیر



غلام نہ ہو۔ حریفیں آدمی کبھی مطمئن نہیں ہوتا۔ اسے ہمیشہ مزید کی طلب رہتی ہے۔ بجائے شکر کے وہ اپنی بے نصیبی یا کم بختی کا شکوہ سنج رہتا ہے۔ جناب رسالت مآب صلی اللہ علیہ وآلہ وسلم کا ارشاد ہے کہ یہ دنیا سرسبز و شیریں ہے جو شخص اسے بے طمع سے حاصل کرے وہ برکت پاتا ہے اور جو شخص اسے طماعی سے حاصل کرے وہ برکت سے بے نصیب رہتا ہے۔ اس (طماع) شخص کی مثال اس جانور کی ہے جو بسز د کھاتا جٹے اور اسی کا جی نہ بھرے۔

سرکارِ دو جہاں صلی اللہ علیہ وآلہ وسلم کا ارشاد ہے کہ اصل تو نگرگی کا تعلق دل سے ہے۔ کثرتِ مال سے نہیں۔ حضرت عبداللہ بن عمرو سے کسی نے پوچھا کیا ہم مہاجرین فقراء نہیں؟ فرمایا کیا تمہارے بیوی ہے؟ جواب دیا، ہاں۔ پوچھا، کیا سکونت کے لئے مکان ہے؟ بولا ہاں۔ جواب دیا، تو بجز تم اغنیاء میں سے ہو۔ اس نے کہا، میرے پاس ایک نوکر بھی ہے۔ فرمایا، پھر تم بادشاہوں میں سے ہو۔ قناعت سب سے بڑی دولت ہے۔ یہ دولت انسان کے اندر شکر کا مادہ پیدا کرتی ہے۔ طمع انسان کو ہمیشہ بے قرار اور ناشکر رکھتی ہے۔

(۲) تواضع

تکبر اور شکر ایک دل میں یکجا نہیں ہو سکتے۔ تکبر آدمی دوسرے کا احساس ماننے میں کسرِ شان سمجھتا ہے۔ شکر کے لئے یہ ضروری ہے کہ آدمی اپنے محسوس کی کچھ نہ کچھ فضیلت تسلیم کرے لیکن تکبر اس کو مانع آتا ہے۔ تکبر انسان کے دل پر پردہ ڈال دیتا ہے اور حق کی شعاعوں کو روک دیتا ہے۔ مغرور شخص اللہ تعالیٰ کی نعمتوں کو اپنا ذاتی کمال سمجھتا ہے۔ جب تک قناعت کی زمین کو تواضع کے پانی سے نہ سینچا جائے شکر کی فصل پیدا نہیں ہو سکتی۔



شکر کا طریقہ | ادائے شکر کے تین طریقے ہیں :-  
قلبی، قوی اور عملی

(۱) قلبی شکر:

(۱) اعتراف و ایمان: قلبی شکر سے مراد ہے کہ انسان کے دل میں اس کے محسن کا حقیقی اعتراف ہو۔ محض دکھاوے کے لئے شکر گزاری کا اظہار نہ کرے۔ تہ دل سے اس کا شکر ہو اور اس سے ایک قلبی ربط اور انس یا محبت پیدا کرے۔

شکر کا سرچشمہ دل ہے۔ دل میں شکر نہ ہو تو زبانی اقرار محض فریب

ہوگا۔

کوئی بھی محسن ہو اس کا شکر ادا کرنا چاہیے لیکن سب سے زیادہ شکر اللہ تعالیٰ کا ہے جس کی نعمتوں اور رحمتوں کی کوئی انتہا نہیں۔

اللہ تعالیٰ کی نعمتوں کا اعتراف حق کا اعتراف ہے جس کے بغیر ایمان قائم نہیں رہ سکتا۔ اس لئے اس اعتراف کا دل میں ہمیشہ موجود رہنا چاہیے۔ قرآن شریف میں کئی مقام پر شکر کا لفظ اسی قلبی اعتراف کے معنی میں آیا ہے۔ مثلاً ایک جگہ ارشاد ہے کہ ہم نے انسان کو نبی اور بدی کی راہیں دکھادیں۔ اب چاہے تو شکر گزار ہو یعنی حق کا اعتراف کرے اور چاہے تو انکار کرے۔

انسان اللہ تعالیٰ کی کائنات پر نظر ڈال کر فوراً کہے کہ اللہ تعالیٰ نے میری خاطر کیا کیا سامان پیدا کر دیئے ہیں تو یقیناً اس کا دل احساس شکر سے معمور ہو جاتا ہے۔ وہ اللہ تعالیٰ کی بارگاہ میں سرایا نیاز ہو جاتا ہے اور اس پر یہ حقیقت و اشکاف ہو جاتی ہے کہ مجھے سب نعمتوں کے لئے صرف اللہ تعالیٰ کا منت کش ہونا چاہیے۔ اس کی ربوبیت میں کوئی شریک نہیں



قرآن حکیم سے ثابت ہوتا ہے کہ اللہ تعالیٰ کی وحدانیت کو ماننا شکر ہے اور شرک کرنا ناشکری ہے۔

اللہ تعالیٰ قرآن حکیم میں انسان کی توجہ بار بار اپنی قدرت کی نشانیوں کی طرف پھیرتا ہے تاکہ اس کے دل میں اللہ تعالیٰ کی ربوبیت کا اعتراف پیدا ہو۔ یہی قلبی شکر ہے۔ یہ شکر فہم اور سمجھ کے بغیر پیدا نہیں ہوتا۔ انسان جس قدر صاحب حکمت ہوگا یہ جذبہ اسی قدر گہرا ہوگا چنانچہ امام غزالی نے اللہ تعالیٰ کی ربوبیت اور احسان فرمائی کے علم کو شکر کا رکن بتایا ہے۔ قرآن حکیم میں ارشاد ہے کہ ہم نے نعمان کو حکمت دی تاکہ اللہ کا شکر ادا کرے یہ ایک سورت میں انسان سے ارشاد ہے کہ اللہ تعالیٰ نے تمہیں ماؤں کے پیٹ سے پیدا کیا۔ تم ان جان تھے تمہیں کان اور آنکھیں دیں اور دل عطا کئے تاکہ تم اس کا شکر ادا کرو گے مراد یہ ہے کہ کائنات کا مطالعہ کر کے دل میں یقین پیدا کرو کہ اللہ تعالیٰ کے تم پر بے حد و حساب احسانات ہیں۔

اب) ذکر و فکر: اعتراف و ایمان کے بعد شکر کا دوسرا درجہ آتا ہے اور وہ یہ ہے کہ قلب ذکر و فکر سے فائل نہ ہو اور اس میں نیک جنہات پیدا ہوں یہی قلبی شکر کا کمال ہے جس کو حاصل کرنے کے لئے کوشاں رہنا چاہیے۔

(۲) قولی شکر:

احسان یا بھلائی کا زبانی اظہار بھی ضروری ہے۔ بعض خود پرست افراد کی نخوت کے لئے زبانی شکر سنگ گراں ثابت ہوتا ہے اور وہ اس میں اپنی تذلیل سمجھتے ہیں لیکن شکر کا جذبہ بھی پنپ سکتا ہے کہ نخوت کے برت کو توڑ دیا جائے۔



دل سے کسی محسن کا احسان مند ہونا اتنا مشکل نہیں جتنا اس کا برسرِ عام اعتراف مشکل ہے۔ اس حقیقت سے آگاہ رہنا چاہیے کہ اگر جان بوجھ کر قوی شکر سے گریز کیا جائے تو اللہ تعالیٰ کے نزدیک قلبی شکر بھی بے کار ہوگا۔

قرآن حکیم نے زبانی شکر پر بہت تاکید کی ہے۔ ایک مقام پر ارشاد ہے:

أَمَّا بِنِعْمَةِ رَبِّكَ فَحَدِّثْ

(اللہ تعالیٰ کی نعمت کا ذکر کر)

نبی کریم صلی اللہ علیہ وآلہ وسلم کا ارشاد ہے:

جس نے اللہ تعالیٰ کی ثناء بیان کی اس نے شکر ادا کیا اور جس نے (اس نعمت کو) چھپایا اس نے کفر کیا۔

اللہ تعالیٰ کے زبانی شکر کی ایک صورت اس کی حمد بیان کرنا ہے۔ حمد کی بے اندازہ تفصیلت ہے۔ جناب رسالت مآب صلی اللہ علیہ وآلہ وسلم کا ارشاد

الْحَمْدُ لِلَّهِ مِنَ الشُّكْرِ

و حمد شکر کا سرچشمہ ہے

حضور نے فرمایا ہے کہ اللہ تعالیٰ کی حمد سے عمل کا نزاہت بھر جاتا ہے اور الْحَمْدُ لِلَّهِ وَسُبْحَانَ اللَّهِ زمین و آسمان کے غلام کو بھر دیتے ہیں اللہ تعالیٰ کے وہ صفاتی نام ہیں۔ انہیں اسمائے حسنیٰ کہتے ہیں۔ اللہ کے ہر نام سے اس کی رحمت کا ایک کرشمہ جھلکتا ہے۔ جب اُسے اس نام سے یاد کیا جاتا ہے تو اس کی رحمت کا ایک پہلو آنکھوں کے سامنے آجاتا ہے۔

۱۴ ترمذی ۱۴ شکاۃ رگوار بعین خودی بحوالہ مسلم۔



یہ بھی بیانِ شکر کا ایک طریقہ ہے۔

روزِ اللہ تعالیٰ کی بہت بڑی نعمت ہے۔ آدمی جب کھانے پر بیٹھے تو بِسْمِ اللہ سے شروع کرے اور فاتحہ پر اَلْحَمْدُ لِلّٰہ کے الفاظ کے یہ اللہ تعالیٰ کے حضور میں عینِ نیاز کا وقت ہوتا ہے، سچے دل سے اللہ کا شکر ادا کیا جائے تو اس میں گہرا اثر ہوتا ہے اور اللہ تعالیٰ کی رضا حاصل ہوتی ہے۔ جناب رسالت مآب صلی اللہ علیہ وآلہ وسلم کا ارشاد ہے:

کھانا کھا کر شکر ادا کرنے والے کے لئے ایسا ہی اجر ہے جیسا ثابت قدم روزہ گزارنے والے کے لئے۔

زندگی میں جب کوئی شاندار کامیابی حاصل ہو یا دشمن پر فتح نصیب ہو تو مسرت کے جوش میں آدمی بارہا اللہ تعالیٰ کو بھول جاتا ہے اور اس گھمنڈ میں آجاتا ہے کہ یہ کامیابی میری ہی محنت اور لیاقت کا پھل ہے۔ ایسے نازک لمحوں میں اپنے جذبات کو سنبھالنا، متواضع رہنا اور اپنی کامیابی کے لئے احسان خداوندی کا معترف ہونا غلوں میں ایمان، مردانگی اور اولوالعزمی کا بہت بڑا ثبوت ہے۔ آنحضرت صلی اللہ علیہ وآلہ وسلم جب فتح مکہ کے موقع پر خیمہ میں داخل ہوئے تو رکاب میں دس ہزار سے زائد فوج تھی لیکن ساری فوج تھمت اور سنجیدگی کی تصویر تھی۔ کوئی بیٹہ باجے ہمراہ نہ تھے۔ حضور کا سر مبارک انگھٹوں سے اللہ تعالیٰ کے سامنے ٹھکانا ہوا تھا اور زبان مبارک پر شکر کے کلمات رواں تھے۔

(۳) عملی شکر:

حضرت داؤد اور ان کی اولاد پر اللہ تعالیٰ نے انعامات کی بارش کر دی تھی۔ ان سے اللہ تعالیٰ کا ارشاد ہوا:

اعْمَلُوا الْاِحْسَانَ لِدَاوُدَ شُكْرًا وَسُبْحَانَ



اسے آبلِ داؤد شکر گزاری کے کام کروا  
 ربُّ العالمین کی شکر گزاری کی غلی صورت یہ ہے کہ انسان اس کی بخشش  
 ہوئی چیزوں کو اسلامی طریقے پر کام میں لائے۔ ان کو برباد نہ کرے اور نہ شیطانی  
 مشاغل میں صرف کرے مثلاً:

(۱) اول، اپنے بدن کا صحیح استعمال کرے۔

اللہ تعالیٰ نے ہمیں ایسا بدن عطا فرمایا ہے جو نہ صرف فوائد کے لحاظ  
 سے کامل ہے بلکہ دیکھنے میں بھی خوشنما ہے۔ ہمیں اس بارے میں مندرجہ ذیل  
 امور کا خیال رکھنا چاہیے۔

(۱) بدن کی صحت اور زیبائی سے غافل نہ ہوں۔

آنحضرت صلی اللہ علیہ وآلہ وسلم کے پاس ایک صحابی کافی غیر حاضر  
 کے بعد تشریف لائے۔ ان کا چہرہ بہت لاغر ہو چکا تھا۔ حضورؐ نے پوچھا،  
 تم بہت خوش شکل تھے، اب وہ صورت کیا ہوئی؟ عرض کیا، جناب! روزوں  
 نے یہ حال کیا ہے۔ فرمایا، تم پر اپنی جان کا بھی حق ہے۔ اس کو پوری طرح  
 ادا کرو۔

ایک دفعہ ایک صحابی حضورؐ کے پاس بھٹے لباس میں حاضر ہوئے۔ آپؐ  
 نے پوچھا، کیا تم کچھ مال رکھتے ہو؟ عرض کیا، ہاں۔ اللہ تعالیٰ نے مجھے بھیر گریاں  
 اور اونٹ دئے ہیں۔ حضورؐ نے فرمایا، تو ان کا اظہار کرو۔ مراد یہ تھی کہ  
 اللہ تعالیٰ کی نعمت کا اپنے لباس وغیرہ میں اظہار کرو۔

(۲) جسم کو نیک کاموں اور خدمتِ خلق میں لگانا چاہیے



آن حضرت صلی اللہ علیہ وآلہ وسلم کا ارشاد ہے کہ سورج نکلنے ہی انسان کے ہر عضو پر صدقہ واجب ہو جاتا ہے بلکہ مراد یہ ہے کہ ہر روز ہر عضو سے کوئی نہ کوئی نیک کام لینا لازم ہے۔ یہ شکر کی ایک نہایت عمدہ صورت ہے۔ مثلاً آنکھ سے قرآن حکیم کی تلاوت اور مطالعہ کائنات کرے، زبان سے حمد اور تبلیغ کرے، ہاتھ پاؤں سے عبادت، خدمتِ خلق اور جہاد کرے۔ سورہ بقرہ کے سوٹھویں رکوع کی ایک آیت میں اللہ تعالیٰ بندوں پر اپنا احسان جتا کر فرماتا ہے کہ اکثر لوگ شکر کا حق ادا نہیں کرتے۔ پھر اس سے پیوستہ آیت میں مسلمانوں کو یہ حکم ہے:

وَقَاتِلُوا فِي سَبِيلِ اللَّهِ

(اور اللہ کی راہ میں جہاد کرو)

اس سے مراد یہ ہے کہ جہاد بھی شکر کی ایک عملی صورت ہے۔

(دوم) مال و دولت کا صحیح مصرف:

ہمارا مال و دولت اللہ تعالیٰ کا عطیہ ہے۔ اس سے اللہ کے بندوں کی دستگیری کرنی چاہیے۔

آنحضرت صلی اللہ علیہ وآلہ وسلم کا ارشاد ہے کہ قیامت کے دن اللہ تعالیٰ کے گا کہ اے انسان میں مریض ہوا اور تُو نے میری عیادت نہ کی۔ وہ جواب دے گا کہ اے رب تیری عیادت کیسے ہو سکتی ہے؟ تو خود سب جہالوں کا پروردگار ہے۔ خدا فرمائے گا کہ کیا تجھے علم نہیں کہ میرا فلاں بندہ بیمار پڑا اور تُو نے اس کی عیادت نہ کی۔ اگر تو اس کے پاس جاتا تو مجھے وہاں پاتا۔ پھر پوچھے گا،



اے انسان! میں نے تجھ سے کھانا مانگا اور تو نے انکار کیا۔ وہ جواب دے گا کہ اے رب! میں تمہیں کیسے کھلاتا جب کہ تو سب جانوں کا پروردگار ہے۔ خدا کے گا کہ کیا تو نہیں جانتا کہ میرے فلاں بندے نے تجھ سے کھانا طلب کیا اور تو نے نہ دیا۔ کیا تجھے علم نہیں کہ اگر تو اسے کھانا دیتا تو آج وہ (کھانا) تو میرے پاس دیکھتا۔ (خدا تعالیٰ پھر کہے گا) اے انسان! میں نے تجھ سے پانی مانگا اور تو نے نہ دیا، بندہ کہے گا، اے رب! میں تجھے کیسے پانی پلاتا جب کہ تو خود پروردگار ہے۔ رب کہے گا، میرے فلاں بندے نے تجھ سے پانی کا سوال کیا اور تو نے نہ دیا۔ اگر تو نے اسے پانی پلایا ہوتا تو آج وہ (پانی) میرے پاس دیکھتا۔ یہ صحیح بخاری میں ایک تمثیلی حکایت ہے کہ تین اسرائیلی تھے۔ ایک کو برسی دوسرا گنچہ اور تیسرا اندھا۔ اللہ تعالیٰ نے ان کے پاس ایک فرشتہ بھیجا۔ اس نے ہاتھ پھیر کر تینوں کو چپٹا کر دیا اور پہلے کو ایک حاملہ اونٹنی، دوسرے کو حاملہ گائے اور تیسرے کو حاملہ بکری دی۔ کچھ عرصے بعد ان کے ریوڑ بہت بڑھ گئے۔ اب یہ فرشتہ انسانی صورت میں مسکین بن کر ان کے پاس علیحدہ علیحدہ گیا اور یہ یاد دلا کر کہ اللہ تعالیٰ نے ان پر کتنا کرم کیا ہے۔ پہلے سے ایک اونٹ، دوسرے سے گائے اور تیسرے سے بکری مانگی۔ پہلے دونے انکار کر دیا اور کہا کہ ہم تو پشتینی امیر تھے۔ مگر تیسرے شخص نے اللہ تعالیٰ کی عنایت کو یاد کیا اور کہا کہ توجو جاہتا ہے لے لے۔

فرشتہ بولا، مجھے مال کی ضرورت نہیں، تمہاری آزمائش کے لئے آیا تھا۔ دوسرے دونوں سے اللہ تعالیٰ ناراض ہو گیا اور تم سے راضی ہے۔



بندوں کا عملی شکر یہ ہے کہ جس نے بھلائی کی ہو اس کی خدمت اور مدد میں کسی قسم کی کوتاہی نہ کی جائے۔

شکر کے مفہوم میں جو عملی عناصر بہت نمایاں ہیں ان کا تذکرہ آچکا ہے مگر حق یہ ہے کہ اس لفظ کی دنیا بہت وسیع ہے اور انسان کے تمام اعمال پر حاوی ہے۔ حق پرستی، شکر سے اور باطل پرستی کفرانِ نعمت۔ اللہ تعالیٰ نے قرآن حکیم میں ناشکرے بندوں کی یہ مثال دی ہے کہ وہ سمندر کے طوفان میں پھنسے تو خدا کے حضور میں زاری کُناں ہوئے کہ آج تو ہمیں بچالے تو تیرے شکر گزار رہیں گے لیکن جب وہ اس مصیبت سے بچ نکلے تو زمین پر باطل پرستانہ حرکتیں کرنے لگے۔

**ثمرات** | شکر کے بے اندازہ فضائل اور ثمرات ہیں۔ ان کا مختصر تذکرہ درج ذیل ہے :-



۱۔ دنیوی عذاب سے بچاؤ :

حضرت لوط کی قوم پر پتھروں کی بارش ہوئی تو اللہ تعالیٰ نے حضرت لوط اور ان کے گھر والوں کو اس عذاب سے بچالیا۔ سورۃ القمر میں اس واقعہ کی طرف اشارہ کر کے ارشاد ہے :

كَذٰلِكَ نَجْزِيْ مَنْ شَكَرَ

(جو ہارا شکر ادا کرے ہم اسے اسی طرح اجر دیتے ہیں)

۲۔ دنیوی ترقی :

اللہ تعالیٰ کی نعمتوں سے مومنانہ طور سے فائدہ اٹھانا شکر ہے جس نے شکر کے اس راز کو پایا وہ منزل پہ منزل مارتا چلا جائے گا۔ راہ کی ہر مشکل اس کے آگے زبون و پا مال ہو جائے گی۔ تاریخ بتا رہی ہے کہ جن افراد



وراقوام نے دل و دماغ کی قوتوں اور مادی سامانوں سے درست کام لیا انہوں نے ترقی کی حیرت انگیز رفتار دکھائی۔ ان کے قویٰ نہی جلا پا گئے۔ ان کے بدنوں میں ہر لمحہ تازگی آتی گئی اور ان کے ساز و برگ کے انبار بڑھتے ہی گئے۔ اللہ تعالیٰ کا بھی یہی فرمان ہے کہ :

اگر تم نے شکر کا اظہار کیا تو تمہیں ترقی دوں گا اور اگر تم نے کفرانِ نعمت کیا تو (جان لو کہ) میرا عذاب بہت شدید ہے یہ

۳۔ آخرت کے درجات۔

شکر گزار بندوں کے آخرت میں بہت بلند مدارج ہوں گے۔

حدیث میں آیا ہے کہ جب کسی آدمی کا بیٹا مر جائے تو اللہ تعالیٰ فرشتوں سے پوچھتا ہے، کیا تم نے میرے بندے کے نختِ جگر کی روح قبض کر لی؟ فرشتے اثبات میں جواب دیتے ہیں۔ اس پر اللہ تعالیٰ فرماتا ہے کہ تم نے اس کے دل کا ٹرہ نوچا ہے، اس کے بعد فرشتوں سے پھر سوال کرتا ہے، میرے بندے نے کیا کہا؟ فرشتے کہتے ہیں کہ اس نے تیری حمد بیان کی اور اِنَّا لِلّٰهِ وَاِنَّا اِلَيْهِ رَاٰجِعُوْنَ کہا۔ یہ سن کر اللہ تعالیٰ فرمان دیتا ہے کہ میرے بندے کے لئے جنت میں ایک گھر بناؤ اور اس کا نام

بیتُ الحمد رکھو۔



# صدق

**مفہوم** | صدق کے لغوی معنی ہیں سچ کہنا، سچ کر دکھانا، راست ہونا، کامل ہونا۔ صدیق اس شخص کو کہتے ہیں جو ہمیشہ سچ بولے، وقت میں کامل ہو، اپنے قول کی تائید عمل سے کرے اور سچے آدمی کو سچا جانے لے۔ ان معانی کی روشنی میں صدق کو تین شعبوں میں تقسیم کیا جاسکتا ہے:

۱۔ دل کی سچائی۔ ۲۔ زبان کی سچائی۔ ۳۔ عمل کی سچائی۔

## اہمیت | دل کی سچائی:

دل کی سچائی سے مراد خالص، بے لوث اور پختہ میلان نیت یا ارادہ ہے۔ دلی صداقت کو عام طور پر خلوص کے نام سے یاد کیا جاتا ہے، آنحضرت صلی اللہ علیہ وآلہ وسلم کا ارشاد ہے کہ دین خلوص کا نام ہے جو خدا سے، اس کی کتاب سے، اس کے رسول سے، مومنین سے، اور ان کے امراء سے ہو سکے اس سے معلوم ہوتا ہے کہ صدق اور ایمان ایک ہیں اس کی تائید قرآن حکیم کے اس ارشاد سے بھی ہوتی ہے کہ جو لوگ اللہ پر اور اس کے رسولوں پر ایمان لائے وہی صدیق ہیں لیکہ ایک دفعہ آنحضرت صلی اللہ علیہ وآلہ وسلم سے پوچھا گیا، کیا مومن بند دل ہو سکتا ہے؟ فرمایا ہاں مائل نے پھر پوچھا کیا بخیل ہو سکتا ہے؟ فرمایا، ہاں۔ اس نے اب یہ



سوال کیا، کیا وہ جھوٹا ہو سکتا ہے؟ فرمایا، نہیں بلکہ اس مفہوم کے اعتبار سے صدق کا الٹ نفاق ہے اور صادق کا منافی۔ سورہ احزاب میں منافق کا لفظ صادق کے مقابل آیا ہے اور سورہ المنافقون میں بتایا گیا ہے کہ اللہ تعالیٰ گواہی دیتا ہے کہ منافق جھوٹے ہیں۔

مومن کا صدق دل یہ ہے کہ وہ کسی ذاتی غرض سے نہیں بلکہ صرف اللہ تعالیٰ کی رضا کے لئے اللہ سے، اس کے رسول سے اور مومنین سے محبت رکھتا ہے۔ وہ نیکی اور حسن سلوک کے معاملہ میں کوئی ریا نہیں کرتا۔ اس کے ہر عمل کا مقصود رضائے الہی ہوتا ہے۔ چنانچہ قرآن حکیم میں اس خیرات کا نام جو نائش کے لئے نہیں بلکہ محض ثواب کے لئے دی جاتی ہے صدقہ ہے۔ لفظ صدقہ کا مادہ صدق ہے۔

ایمان کے غلوں کا تقاضا یہ ہے کہ انسان پختہ نیت کے ساتھ اللہ تعالیٰ کی راہ میں جدوجہد کا ارادہ رکھے ایسے شخص کو قرآن حکیم صادق العزم کہتا ہے۔ اگر ماحول کی مخالفت اسے نیک ارادوں پر عمل پیرا نہ ہونے سے توجیب بھی اللہ تعالیٰ اس کے حساب میں پوری نیکی لکھ دیتا ہے۔ ہادی برحق کا ارشاد ہے کہ جس نے صدق نیت سے شہادت طلب کی اللہ تعالیٰ اسے شہداء کی منزل بخشتا ہے، چاہے وہ فرسش پر کیوں نہ مرے۔ لیکن نیت کھوٹی ہو اور عمل بظاہر گناہی سا نا ہو تو اللہ تعالیٰ کے نزدیک اس کی کوئی قدر و قیمت نہیں بلکہ ایسے ریاکار کی ریاکاری کو اللہ تعالیٰ قیامت کے دن لوگوں کے سامنے آشکارا کر دے گا۔ شہادت کا درجہ کس قدر بلند ہے۔ لیکن محض نام آوری کی خاطر جان دی جائے اور

۱۰ موطا امام مالک، ماجار فی الصدق والکذب، ص ۱۰۰، ریاض المحصلین بحوالہ مسلم



اللہ تعالیٰ کی خوشنودی مطلوب نہ ہو تو آخرت میں اس کا کوئی اجر نہیں ہوگا۔  
زبان کی سچائی:

زبان کی سچائی یہ ہے کہ آدمی اپنے ضمیر کا اظہار دیانت داری سے کرے اور دیکھی یا سنی ہوئی چیز کے بارے میں سچ بیان دے۔ حضرت ابراہیمؑ نے اپنے باپ سے صاف صاف کہہ دیا تھا کہ تو ان بے بصیر، بے سماعت اور ناکارہ بتوں کو کیوں پوجتا ہے۔ قرآن حکیم جب اس واقعہ کا ذکر کرتا ہے تو حضرت ابراہیمؑ کو نبی صدیق کہتا ہے۔ کیوں کہ انھوں نے ضمیر کا آزادانہ اور بے آمیزش اظہار کیا۔

آنحضور صلی اللہ علیہ وآلہ وسلم کا ارشاد ہے کہ صداقت کو مضبوطی سے تھام رکھو۔ صداقت نیکی کی طرف لے جاتی ہے اور نیکی جنت میں پہنچاتی ہے۔ جھوٹ بدی کی طرف لے جاتا ہے اور بدی دوزخ میں ڈالتی ہے۔ یہ آپ کا قول ہے کہ جھوٹا جھوٹ سے باز آ جائے تو اس کے لئے جنت میں گھر بنایا جاتا ہے۔ ایک دفعہ آپؐ نے فرمایا کہ جو شخص ہنسانے کے لئے بھی جھوٹ بولے اس کے لئے ہلاکت ہے۔ ہلاکت ہے، ہلاکت ہے۔ زبان کی سچائی عمل کی سچائی کا وسیلہ ہے۔ راستی وہ چیز ہے جس سے سب برائیاں دور بھاگتی ہیں۔ ایک دفعہ ایک شخص آنحضور صلی اللہ علیہ وآلہ وسلم کے پاس حاضر ہوا اور عرض کیا کہ مجھ میں چار بڑی برائیاں ہیں۔ شراب، بدکاری، چوری اور جھوٹ۔ ان میں سے جس برائی کا آپ حکم دیں، چھوڑ دوں۔ آپؐ نے فرمایا، جھوٹ سے باز آ جاؤ۔ جب رات ہوئی تو اس نے

۱۔ سورہ مریم ۱۰۰۔ زمزمی موطا ۱۰۰۔ ترمذی ۱۰۰۔ ترمذی ابواب الزہد۔



شراب پینا چاہی، پھر خیال آیا کہ حضور صلی اللہ علیہ وآلہ وسلم پوچھیں گے تو سچ کہنا پڑے گا اور رسوائی ہوگی۔ شراب سے منہ موڑ لیا۔ اس کے بعد بدکاری کو جی چاہا مگر پھر جب یہ دھیان آیا کہ حضور پوچھیں گے تو سچ بتانا پڑے گا اور راز کھل جائے گا تو بدکاری کا خیال بھی چھوڑ دیا۔ اسی طرح جب چوری کی نیت کی تو یہ ارادہ بھی ہمیشہ کے لئے توڑنا پڑا۔ نتیجہ یہ کہ ایک سچ کے بدولت سب برائیوں سے پاک ہو گیا۔ اسی حقیقت کے پیش نظر ہادی اعظم صلی اللہ علیہ وآلہ وسلم نے فرمایا ہے کہ جو شخص مجھے اپنی زبان (کی سچائی) کی ضمانت دے میں اسے جنت کی ضمانت دیتا ہوں۔

سچ بیان اور سچ گواری پر اسلام نے بہت تاکید کی ہے۔ آن حضور صلی اللہ علیہ وآلہ وسلم نے جھوٹ گواری کو شرک کہا ہے سنی ہوئی چیز کے بیان کرنے میں بڑی احتیاط کی ضرورت ہے۔ اس لئے بغیر تحقیق یا اطمینان کے کسی بات کو آگے نہیں بھیلانا چاہیے۔ آن حضور صلی اللہ علیہ وآلہ وسلم سے روایت ہے کہ یہی بہتر جھوٹ ہے کہ آدمی کوئی چیز سنے اور اسے (بغیر تحقیق کے) آگے پہنچا دے۔

### عمل کی سچائی:

عمل کی سچائی یہ ہے کہ آدمی ظاہر و باطن ایک رکھے اور جو عزم یا وعدہ کرے اسے تکمیل تک پہنچانے کی کوشش کرے۔

حضرت اسمعیلؑ کو عزم کی پختگی کی وجہ سے قرآن حکیم نے صادق الوعد کہا ہے۔ یہ صداقت کی ایک مختصر مگر جامع تعریف قرآن حکیم نے یہ تبارک کی ہے کہ مومن صرف وہ ہیں جو:

۱۔ ترمذی الباب الزید ۱۱۰ تذکرہ الحفاظ ذہنی ۱۱۰ مریم۔



اللہ تعالیٰ اور اس کے رسولؐ پر ایمان لائے۔ اور پھر اس ایمان میں انھیں کوئی شک نہ ہوا اور خدا کی راہ میں اپنی جان و مال سے جہاد کیا۔ صرف وہی صادق لوگ ہیں۔

صداقت دل کی ہو، زبان یا عمل کی، اس کو اسلام میں بنیادی حیثیت حاصل ہے۔ شارع اعظم صلی اللہ علیہ وسلم نے دعوتِ توحید کی بنا ہی اپنے صدق پر رکھی تھی۔ ایک دن کوہِ صفا پر تشریف لے گئے۔ ندادے کر مکہ کے لوگوں کو جمع کیا اور فرمایا، اگر میں تم سے یہ کہوں کہ اس پہاڑی کے برابر سے ایک لشکر آنے والا ہے تو کیا تم مان لو گے؟ لوگوں نے بیک آواز کہا، ہم نے آپ کی زبان سے کبھی جھوٹ نہیں سنا۔ فرمایا، تو پھر میں تمہیں اللہ کے شدید عذاب سے ڈراتا ہوں۔

آن حضور صلی اللہ علیہ وآلہ وسلم کی زندگی اپنے اولین جلوہ سے آخری مھلک تک صداقت کا ایک دل نواز اور ایمان افروز سراپا نظر آتی ہے۔ ابتدائے عمر ہی میں مکہ والوں میں آپؐ کی صداقت مسلم تھی۔ اعلانِ نبوت کے بعد جب لوگ مخالف ہوئے تو آپؐ کے خلاف ہزار باتیں جوڑتے تھے مگر کسی کی زبان سے یہ حرف نہ نکلا کہ آپؐ دعوٰی باللہ (دروغ گو ہیں۔ ان دنوں ابوسفیان آپؐ کے سخت ترین مخالفوں میں سے تھے۔ آن حضور صلی اللہ علیہ وآلہ وسلم نے شاہِ روم ہرقل کو اسلام کا دعوت نامہ لکھا۔ اتفاق سے ابوسفیان بھی ہرقل کے علاقہ میں تجارت کی غرض سے موجود تھے۔ ہرقل نے بلا بھیجا اور آن حضور صلی اللہ علیہ وآلہ وسلم کے بارے میں استفسار کیا تو

۱۵۴ حجرات - ۱۵۴ مسلم کتاب الایمان -



انہوں نے تسلیم کیا کہ حضور راست گو ہیں۔

آں حضور صلی اللہ علیہ وآلہ وسلم نے قولاً اور عملاً، ہر دو صورت سے صداقت کی اہمیت واضح کی ہے۔ آپ کی حیات مبارک اور صدرِ اول کے مسلمانوں کی سر بلندی اس دعوے کی ضمانت ہے کہ عزم، قول، وعدہ اور عمل کی صداقت ہی دنیوی اور اخروی کامیابی کا راز ہے۔

---



# امانت

**مفہوم** | لفظ امانت کا مادہ امن ہے اور لغوی لحاظ سے امان کا ہم معنی ہے۔ قرآن حکیم اور حدیث شریف میں اس کے یہ معنی آتے ہیں:

۱۱۱۔ امانتہ

(۲) وہ چیز جو اس خیال سے کسی کی تحویل میں رکھی جائے کہ اس کی حفاظت رہے اور ضرورت کے وقت ادا ہو جائے۔

(۳) تحویل شدہ شے کی صحیح و سالم واپسی۔

امانت اور ایمان کے لفظ نہ صرف لغوی لحاظ سے ہم مادہ ہیں بلکہ دینی نقطہ نظر سے بھی ہم اصل ہیں چنانچہ مشہور حدیث ہے کہ جس میں امانت نہیں اس میں ایمان نہیں۔ اور بعض جگہ تو ساتھ یہ الفاظ بھی ہیں:

الایمان امانۃ  
 (ایمان امانت ہے)

**اہمیت** | قرآن حکیم (سورہ احزاب) میں اللہ تعالیٰ کا ارشاد ہے کہ ہم نے اپنی امانت زمین و آسمان کو دکھائی، مگر کسی نے اس کے اٹھانے کی ہمت نہ کی اور وہ اس سے ڈر گئے اور اسے انسان نے قبول

۱۔ لسان العرب ۱۵ سورہ بقرہ ۲۸۳ ترجمہ از شاہ عبدالقادر ۱۵ الاحزاب  
 آخری رکوع ۱۵ لسان العرب۔



کر لیا۔ بعض علماء اس امانت سے مراد نذر اللہ لیتے ہیں اور بعض قوت اختیار جو کبھی طاعت پر مائل کرتی ہے اور کبھی گناہ کی راہ دکھاتی ہے اس سے ان دونوں میں سے جس معنی کو بھی اختیار کیا جائے یہ نکتہ از خود کھل جاتا ہے کہ اس

امانت کو صحیح طور پر نباہنا ہی ایمان ہے۔ ایمان اور امانت کا تقابل شکست بندھن ہے۔ امانت اٹھ جائے تو ایمان بھی رخصت ہو جائیگا۔ آنحضرت صلی اللہ علیہ وآلہ وسلم نے قریب قیامت کی جو نشانیاں بتائی ہیں وہ سب ایمان کھوجانے کی طرف اشارہ کرتی ہیں۔ ایک نشانی یہ ہے کہ امانت جاتی رہے گی۔ آنحضرت صلی اللہ علیہ وآلہ وسلم نے فرمایا ہے کہ میری امانت اس وقت تک فطرتی صلاحیت پر قائم رہے گی جب تک وہ امانت کو عنایت کا مال اور زکوٰۃ کو جرمانہ نہیں سمجھے گی۔

ایک دفعہ آنحضرت صلی اللہ علیہ وآلہ وسلم سے کسی نے سوال کیا کہ مومن کون ہے؟ فرمایا مومن وہ شخص ہے جس کے دست امانت میں لوگ اپنی زندگیاں اور اپنے اموال سونپ دیں۔ منافق کی علامتوں میں سے ایک علامت آپ نے یہ بتائی ہے کہ وہ خیانت کا رہتا ہے۔ قرآن حکیم میں جنت کے دلبروں کی ایک خوبی یہ گنائی گئی ہے کہ وہ امانت گزار ہوتے ہیں۔ اس کے علاوہ بھی قرآن حکیم میں جگہ جگہ ادا ہے امانت کی ہدایت فرمائی گئی ہے۔

ہم یہ دیکھتے ہیں کہ امانت کا ایک مفہوم امتیاز کی لاج رکھنا بھی

سہ لسان عرب سہ سیرۃ النبی جلد ۶۔ سہ ریاض الصالحین باب الوفا

بالعہد بحوالہ شہین سہ المؤمنون والمعارف رکوع ۱



ہے۔ یہ مفہوم بہت وسیع ہے جس میں اداائے حق، پاس عمدہ، قیام انصاف، حفظ راز و صبح مشورہ وغیرہ کی نوع کے فضائل اخلاق شامل ہیں۔ آن حضور صلی اللہ علیہ وآلہ وسلم کا ارشاد ہے کہ المجاليس بالامانة یعنی مجلسوں کا مدار امانت پر ہے۔ مراد یہ ہے کہ ایک مجلس کی گفتگو اور اس کے پوشیدہ فی امور کی پردہ دری کی قطعاً اجازت نہیں۔ فرمان نبویؐ ہے کہ میاں بیوی کے درمیان پردہ کی جو باتیں ہوتی ہیں وہ بھی ایسے راز ہیں جن کا عام طور سے افشا کرنا بے شرعی کے علاوہ امانت کے بھی خلاف ہے۔ یہ ایک بار آپؐ نے فرمایا کہ اگر کوئی آدمی تیرا مشورہ چاہے تو اسے درست مشورہ دے۔ اگر تو ایسا نہ کرے تو خائن ٹھہرے گا۔ ایک دفعہ ابوذر غفاریؓ سے یہ ارشاد کیا کہ اے ابوذر! امانت امانت ہے۔ مراد یہ ہے کہ امراء عوام کی مصلحت اور فوز و فلاح کے امین ہوتے ہیں۔ ان کو لازم ہے کہ اس فرض کو ادا کریں۔ ایک دفعہ ایک بدو نے پوچھا کہ قیامت کب آئے گی؟ فرمایا، جب امانت جاتی رہے گی۔ بولا، کیوں کر؟ فرمایا، جب کام نا اہلوں کو سپرد ہو جائے گا۔ امانت کا لفظ پاس عمدہ کے معنی میں قرآن حکیم میں آیا ہے جہاں کہ آن حضرت صلی اللہ علیہ وآلہ وسلم سے ارشاد ہے کہ اگر آپ کے دشمن (معاهدات کے بارے میں) آپ سے خیانت کرتے ہیں تو آپ بھی کھلم کھلا اور دو ٹوک ان معاہدوں سے ذمہ اٹھالیں۔

۱۔ سیرۃ النبی جلد ۶ بحوالہ ابو داؤد کتاب الادب ۱۷۸ مسند ابو حنیفہ کتاب الاحکام  
۲۔ ایضاً ۱۷۸ بحوالہ کتاب العلم۔



یہ اخلاقی معجزہ قرآن حکیم ہی کا ہے کہ اگر دشمن منافقانہ نیت اور دورخی چال سے شر الطامع کو ٹوڑنے لگیں تو بھی مسلمانوں کو اجازت نہیں کہ وہ ان کی سی دورخی کریں۔ نہیں، بلکہ وہ اس معاہدے سے ٹوٹنے کی چوٹ دست بردار ہوں، خیانت نہ کریں کیوں کہ اللہ تعالیٰ خیانت کرنے والوں کو ناپسند کرتا ہے۔ آن حضور صلی اللہ علیہ وآلہ وسلم کا یہود مدینہ کے ساتھ بیمان معاونت تھا مگر یہود نے اس بیمان کو ہمیشہ نظر انداز کیا۔ بظاہر وہ امن کا دم بھرتے تھے مگر اندرونی طور پر اسلام کے خلاف فتنہ و فساد کی تحم کاری کرتے رہتے تھے۔ قرآن حکیم نے یہود کی ان حرکات کو خیانت کا نام دیا ہے اور آن حضور صلی اللہ علیہ وآلہ وسلم کو ارشاد فرمایا ہے کہ آپ ان کی خیانتوں سے مطلع ہوتے رہیں گے مگر آپ ہمیشہ درگزر سے کام لیں بلکہ آن حضور صلی اللہ علیہ وآلہ وسلم اس ہدایت پر ہمیشہ کاربند رہے۔

سالارِ رسول صلی اللہ علیہ وآلہ وسلم کی امانت گزاری اوائل زندگی ہی سے مسلم تھی۔ زندگی کی ابتدائی منزل ہی میں زبان عام نے آپ کو امین کا خطاب دے دیا تھا۔ لہذا دین۔ علم و پیمان اور حق رسائی کے معاملہ میں آپ کا کردار مبارک اس قدر بلند تھا کہ ہر موافق و مخالف معترف ہو گیا تھا۔ مکی زندگی کے آخری ایام میں اہل مکہ نے آپ کے خلاف بغض و عناد کی انتہاء کر دی تھی۔ نوبت یہ کہ آپ کی جان لینے کے درپے ہو گئے مگر اخلاق نبوی کی معجز طرازی دیکھئے کہ اس عالم میں بھی ہی لوگ اپنی امانتیں آپ کے پاس رکھتے



تھے۔ ہجرت کے موقع پر دشمن نے خانہ نبوت پر گھیرا ڈال رکھا تھا تاکہ جس وقت آپ دروازے سے قدم نکالیں آپ پر تلواریں برسادی جائیں۔ آپ گھر سے نکلنے کی تدبیر کرتے ہیں مگر ساتھ ہی یہ فکر بھی دامن گیر ہے کہ یہ امانتیں کسی طرح صحیح و سالم ہاتھوں کے پاس پہنچ جائیں۔ اس مقصد کے لئے اپنے پیارے چچا کے پیارے بیٹے حضرت علیؑ کو مکان میں اکیلا چھوڑ جاتے ہیں کہ امانتیں ٹھکانے پہنچا کر آئیں۔ حضرت علیؑ کی جان موت کے خطرہ میں پڑ گئی۔ لیکن امانت کی للج رکھنے کے لئے یہ سب کچھ گوارا کیا۔ وہ اللہ تعالیٰ کے فضل و کرم سے محفوظ رہے اور امانتیں لوٹا کر مدینہ کو ہجرت کی۔

ایک اور واقعہ سنئے۔ مکہ کا شہر فتح ہو چکا تو آن حضور صلی اللہ علیہ وآلہ وسلم نے کعبہ کے کلید بردار عثمان کو بلا یا۔ یہ وہ شخص تھا کہ ایک دفعہ جب آپ نے کعبہ میں داخل ہونا چاہا تھا تو اس نے چابی دینے سے انکار کر دیا تھا۔ آج اس نے حاضر ہو کر چابی پیش کی۔ فارغ ہونے کے بعد آن حضور صلی اللہ علیہ وآلہ وسلم کے چچا حضرت عباسؓ نے درخواست کی کہ چابی مجھے عطا کر دیجئے۔ فرمایا، نہیں۔ یہ عثمان کا حق ہے۔ کبھی اسے لوٹا دی۔

آن حضور صلی اللہ علیہ وآلہ وسلم کے پاس سب سے بڑی امانت پیغام الہی کی تھی۔ یہ پیغام آپ نے انتہائی مشکلات اور مصائب سمہ کر دنیا کو پہنچایا۔ انسانیت کے لئے ابد الابد تک یہ ایک ایمان افروز درس رہے گا۔ آپ کو اس امانت کے ادا کرنے کی آخر دم تک فکر تھی۔ حجۃ الوداع کے موقع پر صحابہؓ سے پوچھا کہ تم سے میرے بارے میں پوچھا جائے گا تو کیا کہو گے؟ صحابہؓ نے عرض کی کہ آپ نے خدا کا پیغام پہنچا دیا ہے اور اپنا فرض ادا



کر دیا ہے آپ نے آسمان کی طرف انگلی اٹھائی اور تین بار فرمایا:  
 اللَّهُمَّ أَشْهَدُ

(اے اللہ گواہ رہ)

شہادت (گواہی) بھی ایک امانت ہے۔ شہادت کے ادا کرنے پر اللہ  
 تعالیٰ نے اس قدر تاکید کی ہے کہ اسے اپنی چیز کہا ہے اور حکم دیا ہے کہ چاہے  
 تمہیں نقصان اٹھانا پڑے سچ شہادت ادا کرو یہ



## عَفْوٌ

**منہوم** | عفو کا لفظ انصار میں سے ہے۔ یہ کمی اور زیادتی دونوں کے معنی رکھتا ہے۔

(۱) یَسْأَلُونَكَ مَاذَا يُنْفِقُونَ قُلِ الْعَفْوُ - (آپ سے پوچھتے ہیں) کہ کیا خرچ کریں۔ فرمائیے جو بات ہو۔

(۲) عَفَّتِ الدِّيَارُ بِمَجْلَهَا فَمَقَامُهَا - (دیوار مٹ گئی ان کے محل بھی اور مقام بھی)۔

یہاں عفو کا لفظ مٹانے کے معنی دیتا ہے۔

قرآن حکیم میں عفو کا لفظ اکثر مغفرت کے مترادف آیا ہے۔ یعنی اللہ تعالیٰ کا بندے کے گناہ کو دھسا پ دینا، میٹ دینا یا بخش دینا۔

**عفو کے مراتب** | عفو کا ادنیٰ مرتبہ یہ ہے کہ معاف کرتے وقت طبیعت پر کچھ جبر کرنا پڑے۔ اوسط درجہ یہ ہے

کہ آدمی دل و جوشی سے معاف کرے۔ اعلیٰ ترین مرتبہ یہ ہے کہ ممکن ہو تو عفو کے ساتھ انسان بھی کرے۔ نبی کریم صلی اللہ علیہ وآلہ وسلم نے جب ہجرت کی تھی تو اہل مکہ نے مہاجرین کے مکالوں پر قبضہ کر لیا تھا۔ نفعِ مکہ کے بعد حضور نے یہ مکانات انہی کے قبضہ میں رہنے دیئے۔



حضرت حسین رضی اللہ عنہ کا ایک غلام تھا۔ ایک دن وہ آپ کے لئے وضو کا پانی لایا۔ جب آپ وضو سے فارغ ہوئے اور غلام نے کوزہ اٹھایا تو اتفاق سے کوزہ حضرت حسین رضی اللہ عنہ کے چہرہ مبارک سے ٹکرا گیا جس سے آپ کے ایک دانت کو صدمہ پہنچا۔ آپ نے غلام پر نگاہ ڈالی اور اس کے بعد یوں مکالمہ ہوا:

غلام: (اپنی خطا پر گرفت کے خوف سے)

وَأَلْكَأَظْهِرِينَ الْقَيْظِ - (اور غصہ دبانے والے)

حسین رضی اللہ عنہ: میں نے اپنا غصہ فرو کر دیا

غلام: وَالْعَافِينَ عَنِ النَّاسِ (اور لوگوں سے درگزر کرنے والے)

حسین رضی اللہ عنہ: میں نے تجھے معاف کیا۔

غلام: وَاللَّهُ يُحِبُّ الْمُحْسِنِينَ (اور اللہ محسنین کو چاہتا ہے)

حسین رضی اللہ عنہ: تم آزاد ہو۔ جا سکتے ہو۔

غلام: اور میری آزادی کا پروانہ؟

حسین رضی اللہ عنہ: تلوار اور ڈھال دیتا ہوں ان کے سوا میرے گھر میں کچھ نہیں ہے

یہ اعلیٰ ترین عفو ہے۔

(۱) عفو صفتِ الہی ہے:

**اہمیت**

اسلام نے عفو پر بہت تاکید کی ہے۔ اسے ایک عظیم

اخلاقی فضیلت قرار دیا ہے۔ اللہ تعالیٰ نے اپنی ذات کو اس صفت سے

متصف بتایا ہے۔ اللہ تعالیٰ کے معافی ناموں میں ایک نام عفو و رحمت



معاف کرنے والا ہے۔ اس کے مرادف عَفَّار اور سَتَّار ہیں۔ قرآن حکیم میں اللہ تعالیٰ بار بار اپنی طرف سے عفو و مغفرت کا اعلان کرتا ہے اور لوگوں کو جو اس کی رحمت سے مایوس ہو جائیں کافر گردانتا ہے۔

قرآن حکیم میں کئی جگہ تلقین ہے کہ تم عفو سے کام لو۔ سورہ انعام میں ارشاد ہے کہ اگر تم دوسروں کے ساتھ کھلم کھلا بھلائی کرو یا چھپا کر یا کسی کی بُرائی سے درگزر کرو تو اللہ تعالیٰ بھی معاف کرنے والا اور قدرت رکھنے

والا ہے۔ اس ارشاد کا مفہوم یہ ہے کہ اللہ تعالیٰ باوجود قدرت کے بندوں کی برائیوں سے درگزر کرتا ہے۔ تم بھی ان کی برائیوں کو نظر انداز کر دو۔ اس بیغ انداز سے اس بات کو ذہن نشین کرانا مقصود ہے کہ بندوں کو چاہیے کہ اللہ تعالیٰ کی صفات کا پرتو قبول کریں اور جہاں تک ہو سکے دوسروں کی لغزشوں کو معاف کر دیا کریں۔

اللہ تعالیٰ کے عفو کا اندازہ کرنا انسانی فہم کے بس میں نہیں۔ انسان جب سچے دل سے توبہ کرتا ہے اور اللہ تعالیٰ کی طرف پلٹتا ہے تو اللہ تعالیٰ اس کے سارے گناہ معاف کر کے اسے اپنی رحمت سے ڈھانپ لیتا ہے۔ حدیث نبویؐ ہے کہ اللہ تعالیٰ بندے کی توبہ سے اس طرح خوش ہوتا ہے جیسے وہ شخص جو درخت میں تھا اور اس کی سواری بھاگ گئی۔ اس پر کھانے پینے کا سامان تھا۔ وہ مایوس ہو کر درخت کے سایہ میں پڑ گیا اور اس کی سواری اچانک لوٹ آئی۔

(۲) اللہ تعالیٰ ان کو معاف کرتا ہے جو اللہ کے بندوں کو معاف کرتے ہیں۔



اللہ تعالیٰ کی مغفرت بے حدود بے کنار ہے۔ حدیثِ قدسی ہے کہ  
 اے ابنِ آدم! تو زمین کو اپنی خطاؤں سے بھر کر بھی میرے پاس آئے اور مجھے  
 اس حالت میں ملے کہ تو میرے ساتھ کسی کو شریک نہ کرتا، ہو تو میں زمین کو مغفرت  
 سے بھر کر تیری طرف توجہ کروں گا۔ لیکن یاد رکھنا چاہیے کہ اللہ تعالیٰ کی  
 رحمت کی وسعتیں اسی کے لئے ہیں جو اوروں کی خطاؤں اور ایذاؤں سے درگزر  
 کرتا ہے ان حضور صلی اللہ علیہ وآلہ وسلم کا ارشاد ہے کہ پیر اور جمعرات کے  
 روز جنت کے دروازے کھل جاتے ہیں اور ہر اس شخص کی مغفرت ہو جاتی  
 ہے جو مشرک نہیں کرتا سوائے اس شخص کے جس کی اپنے مسلمان بھائی سے  
 عداوت ہو۔ اللہ تعالیٰ فرشتوں سے کہتا ہے: ان کی صلح کا انتظار کرو۔ ان  
 کی صلح کا انتظار کرو۔

حضرت ابو بکرؓ کا ایک حال زاد بھائی مسطح نام تھا۔ حضرت ابو بکرؓ نے  
 اسے یتیمی میں پرورش کیا تھا۔ اس کے بعد بھی اس کی ہمیشہ امداد فرماتے رہے۔  
 انہوں نے حضرت ابو بکرؓ کے دل کو ایک سخت صدمہ پہنچایا۔ حضرت ابو بکرؓ  
 نے قسم کھالی کہ آئندہ مسطح کو خرچ نہیں دوں گا۔ اس پر سورہ نور کی ایک آیت  
 نازل ہوئی جس میں ارشاد ہوا:

”فراخ حال اصحاب اس بات کی قسم نہ کھائیں کہ وہ اہل قربت  
 اور مساکین وغیرہ کو مدد نہ دیں گے۔ ان کو چاہیے کہ معاف کریں اور  
 درگزر کریں اے مسلمانو! کیا تم نہیں چاہتے کہ اللہ تعالیٰ تمہاری مغفرت  
 کرے۔“

۱۶ ریاض الصالحین باب فضل الیکاد... الخ ۱۷ ریاض الصالحین باب النہی عن التباض۔ الخ



اس آیت میں اس بات کی طرف واضح اشارہ ہے کہ اگر تم لوگ اللہ کے بندوں کو معاف نہیں کرو گے تو اللہ بھی تمہیں معاف نہیں کرے گا حضرت ابوبکر رضی اللہ عنہ نے یہ آیت سنتے ہی بے ساختہ کہا، ہاں میں چاہتا ہوں کہ اللہ تعالیٰ میری مغفرت کرے۔ اس کے بعد انھوں نے مسطح کا خرچ پھراٹھا لیا۔  
(۳) عفو ایمان والوں کی صفت ہے:

سُورَةُ الشُّورَىٰ فِي اٰیَاتِهَا كِتَابٌ لِّمَنْ يَّحِبُّ  
وَإِذَا مَا غَضِبُوا هُمْ يَغْفِرُونَ

(اور جب انہیں غصہ آئے تو معاف کر دیتے ہیں)

(۴) عفو دوست و دشمن کے لئے مطلوب ہے:

عفو کا حکم مسلمانوں ہی میں نہیں۔ غیر مسلموں کے ساتھ بھی حتیٰ الوسع عفو اور درگزر سے پیش آنا چاہیے۔ سورۃ الباقیہ میں واضح الفاظ میں یہ ہدایت ہے:

اَقْلِلْ لِّلَّذِيْنَ اٰمَنُوْا يَغْفِرُ اللّٰهُ لِهٰذَا جُنْحًا  
لِّمَنْ يَّحِبُّ

یعنی ایمان والوں کو چاہیے کہ کفار سے درگزر کریں۔ سورۃ مائدہ

(آیت ۱۳) میں جناب رسالت مآب صلی اللہ علیہ وآلہ وسلم سے یہود کے بارے میں ارشاد ہے کہ آپ کو ان کی خیانت کی خبر برابر ملتی رہے گی لیکن آپ انہیں معاف کریں اور درگزر فرمائیے۔

سورہ اعراف (آیت ۱۶۹) میں ارشاد ہے:

خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِيْنَ

دائے نبی عفو کی طور پر دیکھئے، نیکی کا حکم دیجئے اور جاہلوں سے

کنارہ کیجئے۔



زندگی کا یہ سنہری اصول ہے کہ جہاں تک ممکن ہو لوگوں کی دلازاری اور نقصان رسانی سے دل پریشان نہیں کرنا چاہیے۔ ہر مسلمان نیکی کا مبلغ ہوتا ہے۔ اگر وہ بات بات پر لوگوں سے الجھتا رہے تو کسی شخص کو اپنے پیغام سے متاثر نہیں کر سکتا۔

آن حضرت صلی اللہ علیہ وسلم تبلیغ کے لئے طائف تشریف لے گئے تو وہاں کے سرداروں نے آپ سے بہت گستاخانہ کلام کیا۔ انہوں نے شہر کے اوباشوں کو آپ کے خلاف اکسایا۔ وہ بازار کے دونوں طرف بیٹھ گئے۔ جب آن حضور وہاں سے گزرے تو آپ پر پتھر پھینکے۔ بدن مبارک سے خون جاری ہو گیا۔ آپ شہر سے باہر تشریف لائے تو جبریل امین حاضر ہوئے اور کہا، آپ کہیں تو یہ پہاڑ طائف والوں پر گرا دوں۔ آپ نے فرمایا، نہیں مجھے توقع ہے کہ ان کی اولاد سے اہل ایمان اٹھیں گے۔

مگر نفع ہوا تو آپ نے سب لوگوں کو معاف کر دیا حالانکہ انہوں نے آپ پر ستم ڈھانے میں کمی نہیں کی تھی۔ یہاں تک کہ اپنے چچا کے قاتل کو بھی معاف کر دیا۔

جناب رسالت مآب صلی اللہ علیہ وسلم بارہا جنگی قیدیوں کو بغیر فدیہ کے رہا فرما دیا کرتے تھے۔

حدیث نبوی ہے کہ مسلمانوں کا افضل ترین اخلاق عفو ہے۔ ایک اور حدیث ہے کہ خدا کا کوئی بندہ اس وقت تک صاحبِ نصیبت نہیں ہوتا جب تک کہ قتل توڑنے والوں سے تعلق نہ جوڑے، ظلم کرنے والے کو معاف نہ کرے اور جس نے اس سے بخل کیا تھا اسے عطا نہ کرے بلکہ



(۵۱) عفو قاتل کے لئے :

کوئی آدمی کسی کو قتل یا زخمی کر دے یا اسے مارے پیٹے تو قرآن حکیم کا یہ حکم ہے کہ اس سے انتقام لیا جائے۔ اسے قصاص کہتے ہیں۔ قرآن حکیم نے قصاص کی اس قدر اہمیت جتائی ہے کہ قصاص کو زندگی کا سرچشمہ بتایا ہے لیکن یہاں بھی یہ حکم ہے کہ مجرم کو ماخوذ تو ضرور کیا جائے لیکن مظلوم اگر سے معاف کرنا چاہے تو حکومت بھی مجرم کو معاف کر دے۔ سورہ شوریٰ (آیت ۱۷۲) میں ارشاد ہے کہ

” ضرر کا بدلہ اس کے برابر کا ضرر ہے۔ پر جس نے معاف کیا اور (باہمی تعلقات کی) اصلاح کر دی تو اس کا اجر اللہ کے ہوتے ہے۔“

(۶۱) غصہ دبانا

غصہ اور بعض کا دیوانہ سائیت کو پامال کر دیتا ہے۔ اس کے جلو میں تباہی اور تخریب کے صف بہ صف لشکر آتے ہیں۔ اس دیو کو زنجیروں میں مقید رکھنا چاہیے۔ قرآن حکیم میں کا خبطین الغیظ یعنی غصہ دبانے والوں کو عافین عن الناس یعنی لوگوں کو معاف کرنے والوں کو متفقین میں شمار کیا گیا ہے جن کی جزا جنت ہے۔ صلوات اللہ علیہ وآلہ وسلم کا ارشاد ہے کہ کسی مسلمان کو حلال نہیں کہ اپنے مسلمان بھائی سے تین روز سے بڑھ کر تعلق قطع رکھے۔ آپ نے ایک بار ایک نبی کی مثال سنائی جس کو قوم نے زخمی کر کے اس کا خون رواں کر دیا لیکن نبی کا یہ حال تھا کہ ادھر چہرے سے خون

۱۷ پارہ ۳ ع ۵۷ ریاض الصالحین باب التی عن التباغض ... الخ



پوچھ رہا تھا اور ادھر اللہ تعالیٰ سے دعا کر رہا تھا کہ اے اللہ میری قوم کو معاف کر دے کیوں کہ وہ نادان ہیں بلکہ ایک دن ایک صحابی نے آن حضور صلی اللہ علیہ وآلہ وسلم کی خدمت میں درخواست کی کہ مجھے نصیحت فرمائیے۔ آپ نے ارشاد فرمایا، غصہ نہ کیا کر۔ صحابی نے کہا کہ اس نصیحت کی گہرائی کا علم نہ تھا۔ ہر بار اپنا سوال دہراتے گئے۔ لیکن حضور نے ہر بار یہی فرمایا کہ غصہ نہ کر۔ غصہ کو آدمی قابو میں نہ رکھے تو جو اس کھو بیٹھتا ہے اور بار بار ایسی ناکردنی حرکت کر جاتا ہے جو قانون کی نگاہ میں قابل گرفت یا اخلاق کی نگاہ میں قابل نقرین ہوتی ہے۔ بلکہ بار بار توبے و گام غصہ ایمان ہی کو ڈبو دیتا ہے۔ نبی کریم صلی اللہ علیہ وآلہ وسلم کا ارشاد ہے کہ جس طرح ایلوے کا رس شہد کو بگاڑتا ہے اسی طرح غصہ ایمان کو خراب کرتا ہے۔

**عفو کی حد** | انسان کے اندر دفاع کا قدرتی جذبہ پایا جاتا ہے۔ جب اس پر کوئی حملہ کرتا ہے تو وہ اس کا مقابلہ کرتا ہے۔ اور جو اسے نقصان پہنچائے اس سے انتقام لینا چاہتا ہے یہ جذبہ انسان کی فطرت کا عنصر ہے اس لئے اس کو نابود نہیں کیا جاسکتا۔ قرآن حکیم میں اس جذبہ کو تصرف میں رکھنے والوں کو **كَالظَّبِينِ الْغَيْظِ كَمَا لَمَّا** ہے یعنی غصہ کو بانے والے نہ کہ مٹانے والے۔ دفاع کا یہ جذبہ اعتدال کے اندر ہو تو گونا گوں منافع کا حامل ہوتا ہے۔ اس کے بغیر انسان میں اپنی جان و مال اور عزت و آبرو کو بچانے کی نلگن کبھی پیدا نہیں ہو سکتی اور مردانہ جذبات اس سے رخصت ہو جاتے ہیں۔ اس کے صحیح استعمال کے لئے مندرجہ ذیل



تکات کو ذہن نشین رکھنا چاہیے۔

(۱) جذبہ دفاع کو افراط و تفریط سے پرہیز کرنا۔ اگر یہ بہت بڑھ جائے تو آدمی پر ہر وقت خود پرستی کا بھوت سوار رہتا ہے وہ مغرور ہو جاتا ہے اور دوسروں کو حقیر سمجھتا ہے۔ بات بات پر بھڑک اٹھتا ہے اور مجنونانہ حرکات کرتا ہے۔ اس جذبہ کو اس قدر گھٹایا بھی نہ جائے کہ انسان بزدل ہو جائے اور مردانگی کا جو سر کھو بیٹھے۔ انفرادی اور قومی خودداری کے لئے اس کا موجود رہنا ضروری ہے۔ ضرورت اس بات کی ہے کہ اس کو اعتدال میں رکھا جائے۔

۲۔ اس جذبہ کو اعتدال میں رکھ کر اس عمدگی سے بروئے کار لایا جائے کہ اس سے نہایت بلند مقاصد حاصل ہوں اور اس کی وجہ سے دیگر انسانوں کے اخلاق پر نہایت کار آمد اور نفع بخش اثر پڑے۔

عفو کی تفصیلت سے مراد یہ نہیں کہ آدمی کسی وقت انتقام ہی نہ لے۔ بعض حالات میں انتقام نہایت ضروری ہوتا ہے۔ مثلاً کوئی آدمی ایسا جرم کر بیٹھتا ہے جس کی اللہ تعالیٰ کے قانون میں سزا مقرر ہے یا کسی پر ظلم کرتا ہے تو حکومت کو حق نہیں کہ اسے معاف کر دے یہاں عدل کو ملحوظ رکھنا پڑے گا۔

آئے دن کی زندگی میں بھی بعض دفعہ ہم دیکھتے ہیں کہ عفو کا بعض طبائع پر الٹا اثر پڑتا ہے۔ وہ انتقام کے مستحق ہوتے ہیں۔ جناب ہادی برحق صلی اللہ علیہ وآلہ وسلم کی حیات مبارک میں مدینہ میں یہود کے کئی قبائل آباد تھے۔ یہ نہایت کینہ پرور اور اسلام کے دشمن تھے۔ ان حضورو صلی اللہ علیہ وآلہ وسلم نے جہاں تک ہو سکا ان سے مروت کا سلوک کیا لیکن جب دیکھا کہ نیک سلوک



یہ لوگ اٹھا اور دیر ہو رہے ہیں اور ان کی شرارت پھیلتی ہے تو آپ نے  
عبود ہو کر انھیں ایسی سزا دی جس کے وہ مستحق تھے۔

ہر چیز کی ایک حد ہوتی ہے۔ عفو کی بھی ایک حد ہے۔ لیکن جہاں تک  
عفو کی حدود کا تعلق ہے حق یہ ہے کہ اس کے کنارے اس قدر وسیع ہیں کہ  
سے آسانی سے محدود نہیں کیا جاسکتا۔ عفو میں یہی خوبی ہے کہ محدود ہوتے  
ہوئے بھی نہایت وسیع ہے۔ اس کی ساری خوبی اور کشش اس کی وسعت  
میں ہے۔ یہ ہمیشہ ملحوظ رہنا چاہیے کہ جہاں بھی عفو سے کوئی فائدہ متصور ہوتا  
ہو اور دینی یا اخلاقی حدود پر حملہ نہ ہوتا ہو اس سے کبھی دریغ نہیں کرنا چاہیے۔

## شرارت

انسانی معاشرہ اسی صورت میں سالم رہ سکتا ہے کہ اس  
کے افراد ایک دوسرے سے تعلق نہ توڑیں۔ یہ بھی ممکن ہے کہ ایک دوسرے  
کی فرو گناہتوں اور قصوروں کو دل میں جگہ نہ دی جائے۔ کون ہے جس سے  
غلطیاں اور خطا میں سرزد نہیں ہوتیں۔ اگر ہر شخص دوسرے کی خطا پر دل میں  
گرہ ڈالنے کو کشیدگی برپا کرتی رہے گی اور اصلاح کی صورت نظر نہیں آئے گی۔  
عفو کے چھینٹے کینے کی آگ کو بجھا دیتے ہیں۔ معلم برحق صلی اللہ علیہ وآلہ وسلم  
کا ارشاد ہے کہ ایک دوسرے کو معاف کرو۔ تمہارے باہمی کینے رنج ہو  
جائیں گے۔

آن حضرت صلی اللہ علیہ وآلہ وسلم کا ارشاد ہے غصے کے اس گھونٹ سے  
کوئی گھونٹ افضل نہیں ہوتا جو اللہ کی خاطر پیا جائے۔

۱۷۱ کثیرالعمال جلد ۲ صفحہ مشکاة باب الغضب۔



عفو کے دم سے محبت کی دنیا میں وسعت پیدا ہوتی ہے۔ دشمن دوسرے ہو جاتے ہیں۔ پہلے ان کی یاد اور ملاقات سے رنج و ملال کی تلخی پیدا ہوتی تھی اب راحت اور مسرت حاصل ہوتی ہے۔ اگرچہ غصہ کا وہاں زہر کا گھونٹ پینے کے برابر ہے لیکن اس زہر کے گھونٹ کا بعد میں اتنا میٹھا اثر ہوتا ہے کہ عمر بھر اس کی شیرینی کا مزہ نہیں جاتا۔ حضرت عمرؓ کا قول ہے کہ دودھ یا شہد کے ہر گھونٹ سے غصہ کا گھونٹ بہتر ہوتا ہے بلکہ

عفو کے بدولت ایثار کا جذبہ قوت مند ہوتا ہے۔ ایثار وہ جذبہ ہے جس کے ہوتے ہوئے کسی معاشرہ کی صفوں میں ضعف پیدا نہیں ہو سکتا۔

(۲) عزم و حوصلہ کی تربیت اور عزت و کامرانی:

اقوام کی کامرانی اور ظفر مندی کی پہلی شرط عزم و حوصلہ ہے۔ عزم و حوصلہ کا ایک سرچشمہ عفو کی صفت ہے۔ بلکہ عفو، عزم و حوصلہ کا دوسرا نام ہے۔ قدرتی بات ہے کہ جس اخلاقی صفت کو جتنا بروئے کار لایا جائے وہ اتنی قوی ہوتی جاتی ہے۔ عفو سے جس قدر کام لیا جائے فراخ حوصلگی کی اتنی ہی تربیت ہوتی ہے۔ سُوْرَةُ الشُّوْرٰی میں ارشاد ہے:

وَلَمَنْ صَبَرَ وَغَفَرَ إِنَّ ذَلِكَ لَمِنْ عَزْمِ الْأُمُورِ

(اور جس نے تحمل کیا اور معاف کیا تو ہے شک یہ تحمل کے کام ہیں)

عزم و حوصلہ انسان کی قوتوں کا ایک بہت بڑا سرچشمہ ہے۔ اس سے انسان کی استقامت اور شانِ مردانہ میں کمال پیدا ہوتا ہے جو انسانی شرف اور اعزاز کا مدار ہے۔ جناب سرور کائنات صلی اللہ علیہ وآلہ وسلم کا ارشاد



کہ اللہ تعالیٰ عفو کے عوض بندے کی عزت بڑھاتا ہے ایسے ایک دفعہ  
سرتِ موسیٰ نے اللہ تعالیٰ سے سوال کیا کہ اے رب! تیرے نزدیک  
سب سے عزیز اور معزز ترین بندہ کون ہے؟ جواب ملا، جس نے قدرت رکھنے کے  
صفت معافی دے دی ہے۔

غصہ سے جلد مغضوب ہو جانا اعصابی روگ ہے۔ تندرست جذبات  
پر متوہمذا اعصاب کے لوگ مغلوب الغضب نہیں ہوتے۔ آن حضور صلی اللہ علیہ  
الہ وسلم کا ارشاد ہے:

سخت گیر پنچے والا آدمی وہ پہلوان نہیں جو دوسرے کو پچھاڑ پچھاڑ  
دیتا ہے بلکہ وہ مرد ہے جو غصہ کے وقت اپنے کو قابو میں رکھتا ہے۔  
الغرض غصہ سے اعصابی کمزوری بڑھتی ہے اور عفو کے دم سے اعصابی  
توت اور عزم و حوصلہ کو فروغ ہوتا ہے۔

(۱۳) تبلیغ اسلام:

اسلام کی تبلیغ میں مسلمانوں کے کردار کو بہت دخل ہے۔ ایک وقت تھا  
کہ غیر مسلم اقوام اہل اسلام کے کردار ہی کو دیکھ کر ان کے دین پر تفریق ہو  
جاتی تھیں۔ اکثریوں ہوتا تھا کہ مسلمانوں نے جب کوئی ملک فتح کیا عفو عام  
کا اعلان کر دیا اور سب کو امان دے دی۔ غیر مسلم یہ شانِ رحمت دیکھ کر جوق  
بجوق دین اسلام سے وابستہ ہو جاتے تھے۔ انسان کے کردار میں سے  
سی صفت کا اتنا گہرا اثر نہیں پڑتا جتنا عفو کا

۱۷ ریاض الصالحین باب التواضع ۱۷ کنز العمال جلد دوم -

۱۷ ریاض الصالحین باب الصبر..... الخ (متفق علیہ)



## (۴) اللہ کی مغفرت:

اس موضوع پر کئی آیات اور احادیث گزر چکی ہیں کہ اللہ تعالیٰ اسی کو بخشے  
 ہے جو اوروں کو بخشے۔ سورہ مائدہ (آیت - ۴۵) میں بتایا گیا ہے کہ مظلوم کا  
 ظالم کو معاف کرنا مظلوم کے گناہوں کا کفارہ ہوگا۔

صاف

gk for hair



# عَدْل

**مفہوم** عدل کے لغوی معنی ہیں:

سیدھا کرنا

برابر تقسیم کرنا

توازن قائم کرنا

دو چیزوں میں مساوات قائم کرنا

انصاف کا لفظ بہت حد تک عدل کا ہم معنی ہے۔ انصاف کے

لغوی معنی ہیں کسی چیز کو دو برابر کے نصف حصوں میں بانٹنا۔

حضرت داتا گنج بخش لکھتے ہیں کہ عدل کے معنی ہیں کسی چیز کو اس کے

صحيح موقع و محل میں رکھنا۔ اس کی ضد ظلم کا لفظ ہے جس کے معنی ہیں

کسی چیز کو ایسی جگہ رکھنا جو اس کے لائق نہ ہو۔ امام غزالی کے ہاں بھی

یہ معنی ملتے ہیں۔

عدل کے ساتھ کا ایک اور لفظ اعتدال ہے جو عدل ہی سے نکلا ہے۔

اس کے لغوی معنی ہیں میانہ روی۔ یہ عدل کا وسیع تر مفہوم ہے۔ اس

لہ ان معانی کے لئے دیکھئے لسان العرب، سورة الا لفظار اور سورة الاحقاف، انہ کشف المحجوب۔



لحاظ سے عدل کے مقابل جوہر کا لفظ ہوگا جو حد سے نکلنے کے معنی دیتا ہے۔  
احادیث میں بجائے اعتدال کے اقتصاد کا لفظ آیا ہے۔ قرآن حکیم  
میں عدل کے لئے قسط کا لفظ بھی آیا ہے۔

**اہمیت**  
۱۔ عدل کائنات کی جان ہے۔  
عدل نظام عالم کی جان ہے۔ یہ وہ اصول ہے جس کے  
سہارے کائنات کا سارا کارخانہ چل رہا ہے۔ ہر شے ایک مقررہ  
مقدار میں ہے۔ کائنات کے سب اجزاء ایک مکمل توازن میں ہیں۔ اس  
توازن کو قرآن حکیم میزان کے نام سے بھی یاد کرتا ہے۔  
اجزائے عالم کے درمیان ایک پختہ توازن ہے۔ اگر یہ توازن قائم  
نہ رہے تو کائنات کا نظام ٹوٹ جائے۔ مقداروں میں غیر طبعی کمی

بیٹھی ہو، ایک شے دوسری کے دائرہ عمل میں داخل ہونے لگے، چاند سورج  
کے حلقہ میں آجائے اور سورج مرتجح کی دنیا میں دخیل ہو جائے اور کائنات کا  
شیرازہ آنا قانا بکھر جائے مگر اللہ تعالیٰ کی حکمت اور عدل نے ہر چیز کی مقدار  
کانٹے کے تول مقرر کر دی ہے اور اس کا دائرہ عمل متعین کر دیا ہے۔  
انسانی بدن بھی عدل ہی کا مرہون منت ہے۔ قرآن مجید میں ارشاد  
ہے:

”اے انسان! تو اپنے رب کریم سے کیوں بھٹک گیا جس نے  
تیری تخلیق کی۔ پھر تجھے ہوا و ترکیب دی اور پھر تجھ میں عدل (توازن)



قائم کیا ہے

۲۔ عدل صراطِ مستقیم پر چلاتا ہے :  
 عدل انسان کو سیدھی راہ پر چلاتا ہے اور انحراف و تقریب یعنی کمی بیشی کرنے سے بچاتا ہے۔ اسے عام لغت میں اعتدال کہتے ہیں۔ سورۃ النحل (آیت - ۷۶) سے ثابت ہوتا ہے کہ اپنے بدن کو نیکی میں لگانا، نکتانہ رہنا اور دوسروں پر بوجھ نہ بننا عدل کا عین تقابلاً ہے۔ اس سے آدمی صراطِ مستقیم پر قائم رہتا ہے۔

۳۔ قرآن کی تعلیم عدل کی تعلیم ہے۔  
 قرآن حکیم سراپا عدل ہے اور انسان کو میانہ روی سکھاتا ہے۔ ارشادِ خداوندی ہے :

تَبَيَّنْتُ كَيْفَةَ دِينِكَ صِدْقًا وَعَدْلًا

(الانعام - ۱۱۵)

(اللہ تعالیٰ کا کلمہ صدق و عدل میں کامل ہے)  
 لہذا قرآن حکیم پر عمل کرنا عدل ہے اور گناہ کا مرتکب ہونا ظلم۔ قرآن حکیم میں گناہ کو اپنی ذات پر ظلم کرنے کے برابر بتایا گیا ہے۔  
 ۴۔ امتِ مسلمہ وسطیٰ امت ہے :

اعتدال اور میانہ روی کی اسلام میں جو اہمیت ہے اس کے اندازہ کے لئے یہی جان لینا کافی ہے کہ اسلام کا ایک نام مذہبِ اعتدال بھی ہے اور امتِ اسلامیہ کو قرآن حکیم میں اُمتِ وسطیٰ و وسطیٰ اُمت بھی کہا گیا ہے۔  
**حدود** | عدل کے بغیر بے شک انسانی معاشرہ قائم نہیں رہ سکتا لیکن



بعض معاملات میں احسان کا اصول عدل سے بڑھ کر مفید رہتا ہے۔ قرآن حکیم سے ثابت ہوتا ہے کہ اگر تم پر کوئی ظلم کرے تو بے شک برابر کا بدلہ لو لیکن معاف کر دو تو یہ زیادہ بہتر ہوگا۔ یہ احسان ہے۔ احسان کی اجازت صرف مظلوم کو ہے۔ حاکم عدالت اپنی طرف سے کسی ظالم کو معاف نہیں کر سکتا۔

اللہ تعالیٰ کی سب سے بڑی صفت رحمت ہے۔ وہ بے شک عادل ہے لیکن یہ اس کی سب سے بڑی صفت نہیں۔ عیسائیت اور اسلام میں ایک بنیادی فرق یہ ہے کہ عیسائیوں کے نزدیک اللہ تعالیٰ کی سب سے بڑی صفت عدل ہے اور مسلمانوں کے نزدیک رحمت۔ یہی وجہ ہے کہ جب مسلمانوں کو دنیا میں عروج حاصل ہوا تو وہ ہر قوم کے لئے رحمت کے سفیر ثابت ہوئے۔

عدل کے لئے مندرجہ ذیل بنیادوں کا ہونا ضروری ہے۔

## عدل کی شروط

### (۱) شرعی حدود کا پچھانا:

جب تک شرعی حدود، حرام و حلال اور جائز و ناجائز کا فرق معلوم نہ ہو اس وقت تک عدل کے رستہ پر قائم رہنا مشکل ہے۔ ہر مسلمان کا فرض ہے کہ وہ دین کے بنیادی احکام سے واقفیت رکھے۔ اسے علم ہو کہ صراطِ مستقیم کیا ہے تاکہ ادھر ادھر نہ بھٹکے۔

### (۲) حرص سے گریز:

جناب رسالت مآب صلی اللہ علیہ وآلہ وسلم کا ارشاد ہے کہ حرص سے بچ کر رہو۔ حرص نے ہی تم سے پہلے لوگوں کو برباد کیا۔ انھیں اس بات پر اکسایا کہ لوگوں کا خون بہائیں اور ان کے جان و مال اور آبرو وغیرہ کو حلال جانیں لیجئے۔

ملہ ریاض الصالحین باب تحريم الظلم.....



(۳) راست گوئی:

امام غزالی لکھتے ہیں کہ سچ بولنے سے دل میں راستی اور استقامت آتی ہے اور آدمی اعتدال پر قائم رہتا ہے۔ دروغ گوئی دل میں کجی پیدا کرتی ہے جو انسان کو اعتدال کے رستے سے دور کر دیتی ہے اس لئے دل میں جھوٹے خیالات کو جگہ نہیں دینی چاہیے اور سچ بولنا چاہیے۔

(۴) عدل کا نظام قائم کرنا:

ہر حکومت کا فرض ہے کہ وہ عدل کا نظام قائم کرے۔ دیانت دار پولیس اور قاضی مقرر کرے اور اسلامی قوانین نافذ کرے اس سے عدل پختہ ہو جائے گا۔ عوام کا بھی فرض ہے کہ معاملات میں نہایت احتیاط برتیں اور ایسے حالات پیدا نہ ہونے دیں جن میں کسی فریق کو بددیانتی کی سوجھ بھجے۔ مثلاً جیسا کہ قرآن حکیم میں ارشاد ہے کہ فرض کا کوئی معاملہ طے کرنا ہو تو اسے سپرد تحریر کر لیا جائے اور گواہ قائم کر لئے جائیں۔

## عدل کے شعبے

عدل کے دو بڑے شعبے ہیں:

انفرادی

اور

جماعتی

ان شعبوں کی حدود کو پہچاننے اور ان کے اندر رہنے بغیر عدل کا حق

ادا نہیں ہو سکتا۔



جماعتی عدل میں بھی انفرادی عدل ہی کی روح کارفرما ہوتی ہے لیکن علمی لحاظ سے ان الگ الگ شعبوں میں بحث کرنے سے زیادہ وضاحت حاصل ہوتی ہے۔

**(۱) انفرادی عدل** انفرادی عدل کو صرف ایک لفظ اعتدال سے تعبیر کیا جاسکتا ہے۔

کامیابی کا راز اعتدال میں ہے۔ عبادات، روزمرہ کے کام کاج اور کھانے پینے وغیرہ کے معاملہ میں اعتدال پر قائم رہنا از بس ضروری ہے۔ اس کے بغیر زندگی کے کسی شعبہ میں کامیابی نصیب نہیں ہو سکتی۔ نہ بدنی صحت حاصل ہو سکتی ہے اور نہ روحانی ترقی کی صورت نظر آتی ہے۔ انسان الٹا بدنی اور روحانی امراض میں گرفتار ہو جاتا ہے اور لحظہ بلحظہ تنزل کی پستی میں گرے جاتا ہے۔

زندگی کے سب شعبوں میں اعتدال :

زندگی کے بے شمار شعبے ہیں۔ سب شعبوں کے درمیان اعتدال قائم رکھنا چاہیے۔ آدمی کسی ایک شعبہ میں اتنا نہ کھو جائے کہ دیگر شعبوں کی خبر ہی نہ رہے۔ مثلاً طالب علم کے لئے ضروری ہے کہ وہ حصول علم کے ساتھ ساتھ بدنی صحت کا بھی خیال رکھے۔ نہ تو پڑھائی میں اس قدر مصروف ہو جائے کہ صحت تباہ کر ڈالے اور نہ صحت کا اس قدر فریفتہ ہو کہ سارا وقت کھیل کود میں گنوا دے۔

اسلام بدنی اور روحانی اعمال میں مکمل اعتدال ملحوظ رکھنے کی تعلیم دیتا ہے۔ عبادات اور دنیاوی معاملات کے درمیان توازن قائم رکھنا چاہیے۔ اسلام نہ تو اجازت دیتا ہے کہ دنیا کے کام کاج چھوڑ کر ہر وقت نحو عبادت رہو اور نہ اس بات کو حلال قرار دیتا ہے کہ دنیا کی مصروفیتوں میں کھو کر اللہ تعالیٰ سے بے خبر ہو جاؤ۔ اسلام میں رخصتائیت بھی حرام ہے اور قارونیت بھی حرام۔



رہبانیت یہ ہے کہ آدمی دنیا کو ترک کر دے اور ریاضت اور نفس کشی کو مایہ  
زندگی بنائے۔ قارونیت یہ ہے کہ آدمی صرف مادی ترقی ہی کو انسانی ترقی کی  
معراج سمجھ لے۔ اگر آدمی مادہ اور روح کے درمیان اعتدال کا رشتہ قائم کر لے  
تو نہ رہبانیت باقی رہتی ہے اور نہ قارونیت۔ آدمی کا تعلق اللہ تعالیٰ سے بھی قائم  
رہتا ہے اور بندوں سے بھی۔

حد سے بڑھ کر بوجھ نہ اٹھانا :

دنیاوی کاروبار ہو یا عبادات، حد سے زیادہ بوجھ اٹھانا خود کو ہلاک کرنا  
ہے۔ نبی کریم صلی اللہ علیہ وآلہ وسلم کا ارشاد ہے:

عَلَيْكُمْ بِمَا تُطِيقُونَ

(طاقت بھر بوجھ اٹھاؤ)

جو لوگ ہر وقت عبادت میں مصروف رہ کر ہڈیاں سکھایتے ہیں وہ سنت  
رسول اللہ صلی اللہ علیہ وآلہ وسلم سے انحراف کرتے ہیں۔ حضور نے عبادت کے اعتدال  
کو اپنی سنت قرار دیا ہے اور فرمایا ہے کہ بے جا سختی اختیار کرنے والے ہلاک  
ہوتے ہیں۔

جذبات اور میلانات میں اعتدال :

اپنے جذبات اور میلانات کو اعتدال میں رکھے بغیر اخلاقی فضیلت حاصل نہیں  
ہو سکتی۔ جب تک جذبات اعتدال میں نہ ہوں آدمی حالات کا مقابلہ نہیں کر سکتا،  
اگر دولت کی فراخی آئے تو تعیش میں فنا ہو جاتا ہے اور افلاس کا درد آئے تو  
درد و قرض اور بھیک مانگتا پھرتا ہے۔ کمزور پر رعب کا ٹھٹھا ہے اور طاقتور



کے آگے گردن جھکا دیتا ہے۔ اس کا زندگی میں کوئی مضبوط موقف اور مقام نہیں ہوتا۔ ہوا کا ہر جھونکا اسے اپنے ساتھ اڑا لے جاتا ہے۔ جو فیشن پسند آیا اسے فوراً پسند کر لیا اور جس ملک کی معیشت میں کچھ آب و تاب دیکھی، اس کی تہذیب بلکہ بد تہذیبی پر بھی لٹو ہو گئے۔ یہ سب بے راہی اور گمراہی اعتدال سے دست بردار ہو جانے کا نتیجہ ہے۔

### اخلاقی فضائل کی روح اعتدال ہے۔

اخلاق کا کوئی شعبہ بھی ہوا اعتدال ہی پر پختہ رہنے سے اس میں کمال حاصل ہوتا ہے۔ مثلاً

(۱) گزران کے معاملہ میں نہ تو بخیلی کی اجازت ہے اور نہ فضول خرچی اور عیاشی کی بلکہ ان دونوں انتہاؤں کے درمیان رہنا ہے۔ اسی کو سخاوت کہتے ہیں۔

سُورَةُ الْفُرْقَانِ مِنَ اللَّهِ تَعَالَى كَيْ بِنْدُوں كِي اِيك خوبي يه بتاني گئي ہے:

وَالَّذِينَ إِذَا أَنْفَقُوا لَمْ يُسْرِفُوا وَلَمْ

يَفْتُرُوا وَكَانَ بَيْنَ ذَلِكَ قَوَامًا

اور جس وقت خرچ کرتے ہیں تو حد سے نہیں نکلتے اور نہ تنگی کرتے ہیں

اور اس کے درمیان دان کی (میدھی گزران ہے)

جناب رسالت مآب صلی اللہ علیہ وآلہ وسلم کا ارشاد ہے:

الرُّقِيصَادُ فِي النِّفْقَةِ نِصْفُ الْمَعِيشَةِ

(خرچ میں اعتدال رکھنا آدمی زندگی ہے)

یعنی

جس شخص نے اعتدال سے خرچ کیا سمجھو اس نے آدمی زندگی کی کامیابی



فوراً پالی حضور علیہ الصلوٰۃ والسلام اللہ تعالیٰ کی بارگاہ میں دعاء کیا کرتے تھے کہ مجھے فقر و غناء دونوں حالتوں میں اعتدال عطا کر لیں۔  
 (ب) دشمن کا مقابلہ آپڑے تو نہ بزدلی دکھانے کی اجازت ہے اور نہ جان کو عمدتاً ہلاک کرنے کی ضرورت۔ بلکہ ان انتہاؤں کے درمیان رہنا چاہیے۔ اسے شجاعت کہتے ہیں۔

(ج) عوام کے ساتھ میل جول یا عام سلوک میں تکبر کرنا حرام ہے لیکن اس بات کی اجازت بھی نہیں کہ آدمی خود کو ذلیل کر دے۔ اس کا نام حکم ہے۔ ایک دفعہ ایک شخص نے حضرت عمر رضی اللہ تعالیٰ عنہ سے کہا کہ اللہ تعالیٰ مجھے آپ پر قدا کر دے۔ جواب ملا، پھر تو اللہ تعالیٰ تمہیں ذلیل کرے گا۔

(د) کھانے پینے کے باب میں اسلام کی واضح ہدایات ہیں کہ اعتدال کے اندر رہو۔ یہی صحت کا راز ہے۔ پُر خوری کو حدیث میں کافروں کی علامت بتایا گیا ہے لیکن حد سے بڑھ کر کم خوری بھی ممنوع ہے۔ لہذا سوائے رمضان کے اور بعض دیگر خاص خاص صورتوں کے مسلسل روزے رکھنا منع ہے۔ لباس کے معاملہ میں یہ روش رہے کہ نہ تو بہت قیمتی لباس پہنا جائے اور نہ مقدور کے باوصف گھٹیا لباس اختیار کیا جائے۔

جماعتی عدل کو ہم مندرجہ ذیل پانچ انوار میں تقسیم کریں گے۔

(۲) جماعتی عدل

(۱) کلمہ عدل

(۲) کسی پر زیادتی نہ کرنا



(۳) حفظ مراتب

(۴) امانت حق

(۵) عدالتی انصاف

ذیل میں ان عنوانوں کا ہم تفصیلی جائزہ لیں گے:

(۱) کلمہ عدل یعنی حق بات کہنا۔

قرآن حکیم میں ارشاد ہے:

وَإِذَا قُلْتُمْ فَاعْدِلُوا وَلَوْ كَانَ ذَا قُرْبَىٰ

جب تم بات کہو تو عدل ملحوظ رکھو چاہے کوئی قرابت دار ہی کیوں نہ ہو۔ اس آیت سے مراد یہ ہے کہ چاہے تمہارے کسی قریبی رشتہ دار ہی کو نقصان کیوں نہ پہنچے تم ہمیشہ عدل کی بات کہو۔ عدل کی بات سے مراد یہاں کلمہ حق ہے۔ مثلاً اگر کسی رشتہ دار کا کسی کے ساتھ مقابلہ یا جھگڑا ہو اور اس بارے میں کہیں گفتگو آ پڑے۔ تو بے لاگ رائے کا اظہار کرے۔ یہ نہیں کہ جان بوجھ کر رشتہ دار کی طرف داری کرے اور مخالف پر اعتراض جڑوے۔

کلمہ حق کہنے کے لئے بہت اخلاقی جرأت کی ضرورت ہے بلکہ ارباب اختیار کو تو بعض دفعہ کلمہ حق پر بہت طیش آجاتا ہے اور وہ خوفناک سزا میں دینے پر اترتے ہیں۔ امام مالکؒ کو کلمہ عدل پر کہنے کی پاداش میں کوڑے کھانے پڑے اور ایسا ہی دور امام ابو حنیفہؒ اور امام احمد بن حنبلؒ پر بھی گزرا۔ لیکن دنیا کی کوئی مصیبت انھیں کلمہ عدل کہنے سے روک نہ سکی۔

یزید کے دربار میں جب اہل بیت کرام کے سر پیش ہوئے تو ساتھ ہی سیران سادات کا منظر بھی دکھائی دیا۔ ان میں حضرت حسینؑ کی ہمیشہ مکررہ حضرت زینب علیہا السلام بھی تھیں۔ یزید نے



برسر دربار حضرت حسینؑ کے خلاف نہایت ظالمانہ کلام کیا۔ اس وقت حضرت زینب کا سہارا سوائے اللہ تعالیٰ کی ذات کے اور کوئی نہ تھا۔ ہر طرف موت کے پھرے تھے تاہم آپ نے نہایت بے خوفی سے یزید کو منہ توڑ جواب دیا اور کلمہ عدل کہہ کر رہیں۔ آپ نے اپنے نانا صلی اللہ علیہ وآلہ وسلم کے اس ارشاد کی منہ بولتی تصویر پیش کر دی :-

أَفْضَلُ الْجِهَادِ كَلِمَةُ عَدْلِ عِنْدَ سُلْطَانٍ جَائِرٍ

(ظالم سلطان کے آگے کلمہ عدل کننا افضل جہاد ہے)  
آئے دن کے معاملات میں جب ہم کسی کے بارے میں رائے کا اظہار کرتے ہیں تو اکثر یوں ہوتا ہے کہ جس کے ساتھ ہمارے تعلقات اچھے ہوں اسے اچھا کہتے ہیں اور جس سے ہم ناراض ہوں اسے برا کہتے ہیں۔ عدل کا تقاضا ہے کہ ہماری زبان تعلقات کی امیر نہ ہو۔ جناب ریالت مآب صلی اللہ علیہ وآلہ وسلم کا ارشاد ہے کہ مجھے اللہ کی طرف سے حکم ہے کہ رضا اور ناراضی دونوں حالتوں میں کلمہ عدل کہوں۔

(۲) کسی پر زیادتی نہ کرنا۔

بعض لوگ اپنے حقوق کے لئے بہت شور مچاتے ہیں لیکن دوسروں کے حقوق پامال کرنے میں باک نہیں کرتے۔ انھیں عدل کی راہ اختیار کرنی چاہیے اور اپنی طرح دوسروں کے حقوق کو بھی عزیز جاننا چاہیے۔ اپنے فائدہ کی خاطر دوسروں کے حقوق پر ڈاک ڈالنا ظلم ہے۔

عدل کا تقاضا ہے کہ کسی کی عزت پر حملہ نہ کیا جائے۔ اسے گالی گلوچ نہ دی



جائے۔ اسے ناحق پیمانہ جائے۔ اس کا مال نہ چھینا جائے اور نہ اس کی چوری  
کی جائے۔ اس کی غیبت نہ کی جائے اور نہ اس سے حسد کیا جائے۔ یہ صرف  
پہنچتا نہیں ہیں۔ یہ فرست بہت طویل ہو سکتی ہے۔

اللہ تعالیٰ ظلم کے معاملہ میں پورا پورا انصاف کرے گا۔ آنحضرت علیہ  
الصلوٰۃ والسلام کا ارشاد ہے کہ میری امت میں مفلس وہ ہے جو قیامت  
کے روز آئے گا تو اس کے لیے نماز ہوگی، نہ روزہ اور نہ زکوٰۃ اور اس نے  
(دنیا میں) کسی کو گالی دی ہوگی، کسی پر ستان لگایا ہوگا، کسی کا مال کھایا ہوگا، کسی کا  
خون بہایا ہوگا، اور کسی کو پٹیا ہوگا۔ ہر مظلوم کو اس کی نیکیوں سے کچھ دلوا یا  
جائے گا حتیٰ کہ اس کے حساب میں کوئی نیکی باقی نہیں رہے گی۔ اس کے  
بعد مظلوموں کے گناہ اس پر ڈلے جائیں گے۔ اور پھر وہ دوزخ میں پھینک  
دیا جائے گا۔

بعض لوگ دوسروں سے قرض لے کر مزے سے ہڑت کر جاتے ہیں۔ یہ بھی  
ظلم ہے۔ حدیث میں آیا ہے کہ شہید کے سب گناہ معاف کر دئے جائیں گے  
لیکن قرض معاف نہیں ہوگا۔  
(۳) حفظ مراتب؛

سابقہ صفحات میں ہم حضرت داتا گنج بخش اور امام غزالی رحمہما کے حوالہ  
سے دیکھ آئے ہیں کہ عدل کے ایک معنی ہیں ہر چیز کو اس کے صحیح مقام پر  
رکھنا۔ اس معنی کی رو سے حفظ مراتب عدل کا ایک نہایت ضروری شعبہ  
کھرتا ہے۔



حفظ مراتب کے معنی ہیں مراتب کا لحاظ رکھنا۔

یعنی:

اہل شخص کے مرتبہ و مقام کو پہچاننا اور اس کا اعتراف کرنا

اور

اس کا مقام پھیننے کی ناحق کوشش نہ کرنا

اور

بغیر اسحقاق کے اونچا بننے کی سعی نہ کرنا

حفظ مراتب کے بغیر امن و اطمینان کی بنیاد مٹ جاتی ہے اور انصاف

کا خون ہو جاتا ہے۔ سورۃ القصص میں ارشاد ہے۔

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ  
عُلُقَانِي الْأَرْضِ وَلَا أَسَادًا

(وہ آخرت کا گھر ہے۔ ہم اسے ان کے لئے وقف کر دیں گے

جو دنیا میں (ناحق) بڑائی اور فساد نہیں چاہتے)

اہل و نسا اہل کا فرق: اگر اللہ تعالیٰ نے کسی کو اہلیت کی بنا پر کوئی بلند

مرتبہ دیا ہو تو اس سے حسد نہیں کرنا چاہیے بلکہ اس کے مرتبہ کا احترام

کرنا چاہیے۔ جناب رسالت مآب صلی اللہ علیہ وآلہ وسلم کا ارشاد ہے کہ

ہر قبیلہ کے سردار کا احترام کرو۔ اگر بلند مراتب کا احترام باقی نہ رہے تو

اہل و نسا اہل کی تیز اٹھ جائے گی۔ چنانچہ قیامت کی نشانیوں میں سے ایک

نشانی یہ ہے کہ لئیم ابن لئیم قوم کا سردار ہوگا۔

عمر کا فرق: معاشرہ کے جوانوں کے لحاظ سے بزرگانہ حیثیت رکھتے

ہیں ان کی عزت کرنی چاہیے اور جو عمر میں چھوٹے ہوں ان پر شفقت کی



نظر ڈالنی چاہیے۔ اگر کم عمر بچوں کی عمر کا خیال نہ رکھا جائے اور ان سے محبت اور شفقت کا سلوک نہ کیا جائے تو ان کی ذہنیت پر بہت بُرا اثر پڑتا ہے۔ ان سے یہ توقع دکھنا کہ وہ ہر بات میں بزرگوں کی سی ذمہ داری کا ثبوت دیں ان پر زیادتی ہے۔ جناب رسالت مآب صلی اللہ علیہ وآلہ وسلم نے فرمایا ہے کہ جس آدمی نے بزرگ مسلمان کی توقیر نہ کی اور کم عمر فرد پر رحم نہ کیا وہ ہم میں سے نہیں۔ مراد یہ ہے کہ چھوٹے بڑے ہر ایک کے مرتبہ کا خیال رکھا جائے اور کسی کی ہمتک یا دل شکنی نہ کی جائے۔

معاشی فرق: حفظ مراتب کے سلسلہ میں مساوات کا سوال اٹھتا ہے بعض لوگ مساوات کے جوش میں ہر ایک کو مساوی سطح پر رکھنا چاہتے ہیں لیکن یہ قانون قدرت کی خلاف ورزی ہوگی۔ ان لوگوں کو معاشی اور مساوات میں فرق ملحوظ رکھنا چاہیے۔

معاشی مساوات یعنی احترام آدمیت کے معاملہ میں تو سب برابر کے حق دار ہیں فرق یہ ہے کہ کسی کے حق میں ادب کا پہلو غالب ہے اور کسی کے حق میں شفقت کا لیکن معاشی مساوات میں اس قسم کی برابری ناممکن ہے۔ معاشی مساوات یہ ہے کہ ہر ایک کے لئے کام کاج اور ترقی کے برابر مواقع مہیا ہوں۔ یہ نہیں کہ امراء کے بیٹوں کو تو بلند عہدوں سے نوازا جائے اور غریبوں کو اہلیت کے باوجود نظر انداز کر دیا جائے۔ یہ ظلم ہوگا جو آدمی اپنی ہمت اور قابلیت کے سہارے بلند مقام پیدا کرتا ہے اس کے مرتبہ کا اعتراف کرنا چاہیے۔ یہ کیوں کر ہو سکتا ہے کہ جو آدمی نہ اہلیت رکھتا ہو نہ اخلاق اور نہ قومی خدمت انجام دیتا ہو اُسے بھی ترقی دی جائے۔

اعتقادات اور حفظ مراتب: اگر اعتقاد کے معاملہ میں اعتدال



کو مد نظر نہ رکھا جائے تو غلو پیدا ہوتا ہے۔ غلو کے معنی ہیں دینی معاملات میں حد سے بڑھ جانا یعنی اعتدال سے باہر ہو جانا۔  
 اعتقادی غلو کے کئی اقوام کو گمراہ کر دیا۔ مثلاً انھوں نے نبی کو خدا کے درجے پر پہنچا دیا اور کہا کہ عیسیٰ اللہ تعالیٰ کے بیٹے تھے۔ اسلام نے اس غلو سے منع کیا ہے اور ایسی صاف اور واضح تعلیمات دی ہیں جن کی روشنی میں اللہ تعالیٰ، انبیائے کرام اور صالحین کے مراتب میں غلط فہمی پیدا نہیں ہو سکتی۔

(۴) ادائے حق : یعنی کسی کا حق پورا پورا ادا کرنا۔

ہر انسان پر متعدد حقوق عائد ہوتے ہیں جن کو پوری طرح ادا کرنا چاہیے۔ سب سے پہلے اللہ تعالیٰ کا یہ حق عاید ہوتا ہے کہ ہم توحید کا اقرار کریں اور اسے وَحْدًا لَا شَرِيكَ لَهُ مانیں۔ توحید عین عدل ہے اور شرک ظلم ہے۔ اس سے بڑھ کر اور بے انصافی کیا ہوگی کہ بجائے اللہ تعالیٰ کے اس کی مخلوق کے آگے سر جھکا دیا جائے۔ چنانچہ اللہ تعالیٰ نے فرمایا ہے:

إِنَّ الشِّرْكَ لَظُلْمٌ عَظِيمٌ

یقیناً شرک بڑی بے انصافی ہے)

اللہ تعالیٰ کے بعد نبی کریم صلی اللہ علیہ وآلہ وسلم کا حق ہے۔ آپ کے حقوق کا خلاصہ یہ ہے کہ دنیا کی ہر چیز سے بڑھ کر حضورؐ سے محبت کی جائے اور آپ کی اطاعت میں پوری کوشش صرف کی جائے۔ آپ کے بعد والدین اور دیگر لوگوں کے حقوق آتے ہیں ان کا ادا کرنا بھی ضروری ہے۔

ادائے حق کے سلسلہ میں قرض کے ادا کرنے اور پورا ماپ تول کرنے



کا ذکر خصوصیت سے ضروری ٹھہرتا ہے۔

حسنِ قضا؛ جس وقت حالات اجازت دیں قرض فوراً ادا کیا جائے۔  
 غنی شخص کا قرض کوٹے رکھنا ظلم ہے۔ قرض ادا کیا جائے تو خوشی اور  
 فراخ دلی سے۔ طبیعت پر کوئی بوجھ نہ ہو۔ اس انداز سے ادا کیا جائے کہ  
 قرض خواہ کو ملال نہ ہو۔ اسے حسنِ قضا کہتے ہیں۔

آنحضرت صلی اللہ علیہ وآلہ وسلم نے ایک بدو سے جو غالباً غیر مسلم  
 تھا ایک اونٹ اڑھا لیا۔ بدو اونٹ طلب کرنے آیا اور جیسا کہ قبل اسلام  
 کے عرب قرض خواہوں کا قاعدہ تھا سخت الفاظ میں مطالبہ کیا۔ صحابہ  
 کرام رضی اللہ عنہم نے چاہا کہ اسے سزا دیں لیکن حضور نے فرمایا کہ اسے کچھ نہ کہو۔  
 حق دار کو بولنے کا حق ہے۔ آپ نے صحابہ رضی اللہ عنہم سے فرمایا کہ اسے اس کی اونٹ  
 کی عمر کا ایک اونٹ دو۔ صحابہ رضی اللہ عنہم نے عرض کیا کہ ہمارے پاس تو اس وقت  
 اس سے بہتر اونٹ ہیں۔ حضور نے فرمایا، اسے (بہتر اونٹ) ادا کر دو۔  
 تم میں بہترین آدمی وہ ہے جو قرض ادا کرنے میں بہترین ہے۔

ایک دفعہ حضور نے ایک شخص سے کچھ کھجوریں قرض کے طور پر لیں۔  
 چند روز کے بعد وہ تقاضا کو آیا۔ آپ نے ایک انصاری رضی اللہ عنہ کو حکم دیا کہ اس  
 کا قرضہ ادا کریں۔ انصاری رضی اللہ عنہ نے کھجوریں دیں لیکن وہی عمدہ نہ تھیں جیسی  
 اس نے دی تھیں، اس شخص نے لینے سے انکار کر دیا۔ انصاری رضی اللہ عنہ نے کہا،  
 کہ تم رسول اللہ صلی اللہ علیہ وآلہ وسلم کی عطا کی ہوئی کھجوریں لینے سے انکار کرتے  
 ہو؟ وہ بولا، رسول اللہ صلی اللہ علیہ وآلہ وسلم عدل نہ کریں گے تو اور کس سے توقع  
 رکھی جائے؟ حضور نے یہ جملے سنے تو آپ کی آنکھوں میں آنسو پھراتے۔

طہ ریاض العالمین و دلیل القالین۔



اور فرمایا کہ یہ بالکل سچ ہے۔ (سیرت النبی شہلی)  
 باپ تول کی درستی: صحیح وزن اور عدل کا چولی دامن کا ساتھ ہے۔  
 قرآن حکیم میں ارشاد ہے:

حق تعالیٰ نے آسمان کو بلندی پر رکھا اور میزان قائم کی تاکہ  
 تم میزان میں بے اعتدالی نہ کرو اور انصاف کے ساتھ وزن قائم کرو  
 اور تول میں فرق نہ کرو۔

معاش کا انحصار زیادہ تر تجارت پر ہوتا ہے۔ اگر صحیح باپ تول  
 اور درست حسابات نہ ہوں تو تجارت تباہ ہو جائے اور معاشی تباہی  
 گھیرے۔ قرآن حکیم میں ایک ایسی قوم کا ذکر آیا ہے جو باپ تول میں  
 ظلم کرنے کی وجہ سے تباہ ہو گئی۔  
 ۱۵، عدالتی انصاف:

اُردو زبان میں عدل سے مراد عام طور پر عدالتی انصاف ہی ہوتا ہے۔ قرآن  
 حکیم اور حدیث شریف میں بھی عدل کا لفظ ان معنی میں بار بار آیا ہے۔ اس پر  
 قرآن حکیم نے اس قدر تاکید کی ہے کہ ایک جگہ حکم دیا کہ اگر تمہیں کسی قوم  
 سے دشمنی بھی ہو تو یہ دشمنی تمہیں بے انصافی پر نہ اکسائے۔ ہمیشہ انصاف کرو  
 کیونکہ یہ بات، تقویٰ کے قریب ترین ہے۔

نبی کریم صلی اللہ علیہ وآلہ وسلم کی انصاف پروری کا اس قدر شہ تھا کہ دین  
 کے دشمن بھی بالخصوص یہود آپ کے پاس اپنے تفسیے کبھی تو محض امتحاناً اور  
 اور کبھی صحیح فیصلہ کے لئے لاتے تھے۔ چونکہ بعض اوقات ان کی غرض صرف  
 یہ ہوتی تھی کہ آپ سے اپنی مرضی کے فیصلے حاصل کریں اور (نعوذ باللہ) کسی  
 طرح آپ کو راہ حق سے ڈگمگا کر آپ کی شہرت کو دک پہنچائیں اسی لئے



قرآن حکیم میں ارشاد ہوا کہ آپ کو اختیار ہے، چاہیں تو ان کے مقدمات فیصل  
 کریں اور چاہیں تو انکار فرمادیں۔ لیکن جب فیصلہ کرنا ہی ہو تو عدل کو ملحوظ رکھیں  
 کیونکہ اللہ تعالیٰ انصاف پسندوں سے محبت رکھتا ہے۔

عدالتی فیصلوں کے بارے میں شارع اعظم علیہ الصلوٰۃ والسلام کی یہ  
 حدیث یاد رکھنے کے قابل ہے کہ بعض لوگ میرے پاس آ کر چرب زبانی سے  
 اپنے کو سچا ظاہر کر کے اپنے حق میں ڈگری لے جاتے ہیں مگر انہیں معلوم ہونا  
 چاہیے کہ وہ آگ پھانکتے ہیں۔

اسلامی عدل کی نگاہ میں رنگ و نسل، قبیلہ و خاندان، آزاد و غلام، مرد  
 عورت اور امیر و غریب کی کوئی تفریق نہیں۔ قوم قریش کے ایک معزز  
 خاندان کی ایک عورت نے چوری کا ارتکاب کیا۔ آنحضرت صلی اللہ علیہ وآلہ  
 وسلم نے اس کا ہاتھ کاٹنے کا حکم دیا۔ لوگوں نے آپ کے پاس آپ کے چیتے غلام  
 حضرت زید بن حارثہ کے بیٹے جناب اُسامہؓ کو سفارش کے لئے بھیجا۔ آپ کو اُسامہؓ سے  
 بہت محبت تھی مگر یہ سفارش سُن کر ناراض ہوئے اور فرمایا کہ تم سے اگلی اقوام  
 اسی لئے ملیا میٹ ہوئیں کہ بڑوں کے جرم معاف کر دیتی تھیں اور چھوٹوں  
 کو سزا دیتی تھیں۔ خدا کی قسم اگر محمدؐ کی بیٹی فاطمہؓ بھی یہ جرم کرتی تو یہی  
 سزا دیتا۔ چنانچہ جرم کا ہاتھ قطع کر دیا گیا۔

بدر کی جنگ میں دشمن کے قیدیوں میں آنحضرتؐ کے چچا جناب عباسؓ  
 بھی گرفتار ہوئے۔ مدینہ میں ان کا انتھال تھا۔ بعض انصار رضی اللہ عنہم نے کہا کہ اجازت  
 ہو تو اپنے بھانجے عباسؓ کا فدیہ چھوڑ دیں۔ آپؐ نے فرمایا، ایک دم بھی  
 کم نہ لو لے

۱۔ صحیح بخاری۔



یہودی خیر مسلمانوں کے جانی دشمن تھے۔ آپ حضرت صلی اللہ علیہ وسلم کے ساتھ بد عہدی کر کے کسی بیجگس لڑ چکے تھے۔ بالآخر ہار کر اسلامی حکومت کو تسلیم کر لیا تھا۔ ایک دفعہ ایک صحابی انہوں نے شہید کر دیا۔ عینی گواہ میسر نہیں تھے اس لئے آپ حضور صلی اللہ علیہ وآلہ وسلم نے اسلامی بیت المال سے خون بہا کی رقم ادا کر دی اور یہودی کو کچھ نہ کہا۔

### نجات ۱۔ بادی سے نجات

گذشتہ صفحات میں ہم دیکھ چکے ہیں کہ عذاب کی روح میانہ ذاتی ہے۔ میانہ ذاتی انسان کو مادی اور روحانی ہردو لحاظ سے محفوظ رکھتی ہے اور گمراہی اور ہلاکت سے بچاتی ہے۔ آپ حضرت صلی اللہ علیہ وآلہ وسلم نے نجات دینے والی تین چیزوں میں ایک چیز فقر و غنا ہردو حالت کی میانہ ذاتی بتائی ہے۔

### ۲۔ امن و امان

اگر دنیا میں انصاف قائم رہے تو امن و امان اور اتحاد بھی قائم رہے گی۔ قوم تعمیری کاموں کی طرف متوجہ رہے گی اور کامیابی کی انتہائی رفعت تک جا پہنچے گی۔

### ۳۔ آخرت میں سرفرازی

انصاف کرنا بہت بڑی اخلاقی فضیلت ہے جس کا اللہ تعالیٰ کے ہاں بے پایاں اجر ہے، جیسا کہ مندرجہ ذیل حدیثوں سے ثابت ہوتا ہے۔

(۱) وہ لوگ جو اپنے گھروالوں میں یا ان میں جن کی حکومت انھیں سپرد کی

۱ صحیح بخاری ص ۱۷۷ مشکاة باب الغضب



گئی ہے انصاف کرتے ہیں وہ اللہ تعالیٰ کے پاس نود کے معیاروں پر ہوں گے۔  
 (۲) قیامت کے دن امام عادل پر اللہ تعالیٰ کا سایہ ہوگا۔  
 (۳) قیامت کے دن امام عادل کا درجہ سب سے بلند ہوگا۔

---



---

شہ ریاض الصالحین باب الوالی العادل شہ ریاض الصالحین



تدبیر کی کئی صورتیں ہو سکتی ہیں۔ مثلاً

(۱) منزل مقصود کی فکر کرنا: اس کے لئے ساز و سامان کی پوری

تیار کرنا اور زاہ کے بارے میں معلومات حاصل کر کے ان کے مطابق اپنا منصوبہ بنانا۔

(۲) عمارت کا نقشہ: اگر کوئی عمارت بنانی ہو تو اس کا نقشہ یا نمونہ

تیار کر کے اس کے مطابق اس کی تعمیر شروع کرنا۔

(۳) بجٹ: حکومت اپنے انتظامی اور تعمیری پروگراموں کا ایک خاکہ

تیار کر کے اس کے مناسب رقوم مہیا کرتی ہے تاکہ ایسا نہ ہو کہ رقم گھٹ جائے یا کوئی منصوبہ اپنی استطاعت سے بڑھ کر ثابت ہو۔ یہ تدبیر ہے۔

(۴) باطن تک پہنچنا: عقل کا تقاضا ہے کہ ہم کسی چیز یا عبارت کے

ظاہر تک ہی محدود نہ رہ جائیں بلکہ اس کے باطن پر بھی غور کریں اور حالات و واقعات کی تک نہ چھیں۔ چنانچہ تدبیر فی القرآن سے مراد ہے اپنے علم و استطاعت

کے بموجب قرآن کی معنویت تک پہنچنے کی کوشش کرنا۔

(۵) مستقبل کی فکر: یعنی حال ہی میں محنت کرتے رہ جانا بلکہ اس کے

حصار سے باہر جھانک کر مستقبل کو بھی دیکھنا اور اس کی تیاری کرنا۔

(۶) آخرت کی فکر: دنیا کی رنگینوں میں جتڑ ہو کر نہ رہ جانا بلکہ آخرت

کی بھی فکر کرنا۔ فکر و نظر کی جولان گاہ اس دنیا کی سطح تک ہی محدود نہ رکھنا بلکہ

بقول شبیر احمد عثمانیؒ یہ دیکھنا کہ اس زندگی کی تہ میں ایک اور زندگی کا راز

بھی پوشیدہ ہے۔

حضرت شاہ ولی اللہ کی تالیف حجۃ اللہ البالیۃ  
میں معلوم ہوتا ہے کہ تدبیر کے دو درجے

تدبیر کے مراتب



ہیں: ادنیٰ اور اعلیٰ۔

ادنیٰ تدبیر:

ادنیٰ تدبیر عوام کا تدبیر ہے۔ ان کے پاس جو کچھ سرسری علم ہوتا ہے وہ اس کے موافق اپنے محدود طریقہ سے سوچ لیتے ہیں۔ انہیں حقائق موجودات کی گہرائیوں میں جانے کی حاجت نہیں ہوتی۔ وہ ارض و سماوات پر ایک سرسری نظر ہی ڈال کر اللہ تعالیٰ کے جلال کے معترف ہو جاتے ہیں۔ انبیاء کرام کے بجز زیادہ تر اسی طبقہ کے لئے ہوتے ہیں۔

عرب کے ایک اُن پڑھ بدو کو علم و حکمت کے اسرار کی طرف متوجہ کرنا یا اس سے سائنسی اور تحقیقی رمزیں بیان کرنا بے کار ہوگا۔ اس کی زندگی بڑی سادہ ہوتی ہے وہ وادیوں اور کوہساروں کے دامن کا پروردہ ہوتا ہے۔ اونٹ اس کی زندگی میں قدر متاع ہے جس پر سوار ہو کر وہ خانہ بدوش زندگی کے فاصلے طے کرتا ہے۔ سفر میں آنکھوں کے سامنے کبھی پہاڑوں کا نظارہ آتا ہے اور کبھی میدانوں کا۔ اس کا سفر چونکہ اکثر رات کو ہوتا ہے اس لئے اس کی نگاہ رہ رہ کر آسمان کے دل فریب منظر کی طرف بھی اٹھتی ہے جس کے چاند تاروں کی روشنی میں وہ نشیب و قرار میں ہموار اور لگاتار چلا جاتا ہے۔ یہی اس کا سارا ماحول ہے جس پر وہ سرسری نظر ڈال کر اللہ کی قدرت کا مطالعہ کر سکتا ہے۔ لہذا قرآن حکیم اسے اسی تدبیر کی دعوت دینے پر اکتفا کرتا ہے اور کہتا ہے:

أَفَلَا يَنْظُرُونَ إِلَىٰ آيَاتِ كَيْفَ خُلِقَتْ ه  
وَالِی السَّمَاوَاتِ كَيْفَ دُفِعَتْ ه وَالِی الْجِبَالِ



كَيْفَ نُصِيبَتْ ۝ وَرَأَى الْاَرْضَ كَيْفَ سَطَحَتْ ۝

(سورۃ الفاتحہ پارہ - ۳۰)

(بھلا کیا وہ نظر نہیں ڈالتے اونٹوں پر کہ کیسے بنائے۔

گئے ہیں اور آسمان پر کہ کیسے بلند کیا گیا ہے اور پہاڑوں پر کہ کیسے

کھڑے کیے گئے ہیں اور زمین پر کہ کیسے بچھائی گئی ہے)

ہر ایک شخص سے اس کی علمی سطح کے موافق ہی سمجھ اور فہم کی توقع

ہو سکتی ہے۔ حدیث میں ہے کہ ایسے آدمی سے علمی بات کہنا جو اس کے

اہل نہ ہو علم کو ضائع کرنا ہے۔ علم تدبیر کی بنیاد ہے۔ ہر شخص کا علم

ایک سا نہیں ہوتا اس لئے ہر عامی سے یہ توقع رکھنا کہ وہ خود قرآن کی تفسیر

کر کے جہالت ہے۔

اعلیٰ تدبیر:

اعلیٰ تدبیر علماء کا حصہ ہے۔ اس تدبیر کے لئے ضروری ہے کہ ذہن

میں علم کا خزانہ ہو۔ یہ تدبیر ذہنی ضلالتوں میں نہیں کیا جاسکتا۔ گزشتہ علماء

کے خیالات سے واقف ہونا ضروری ہے۔ جب تک روایتی علم میں کمال

پیدا نہ کر لیا جائے تدبیر حاصل نہیں ہو سکتا۔ قرآن آدمی کے لئے ناسخ ہے

کہ وہ قرآن میں اعلیٰ تدبیر سیکھ کر سکے۔ ایک عامی اس کے اسلوب اور تاثیر

کی معجزیت کو پالے تو اس کے لئے یہی تدبیر کافی ہے۔ ہر چھوٹے بڑے آدمی

کے لئے قرآن حکیم کا منہ ستر بننا ناممکن ہے۔ قرآن حکیم میں اعلیٰ تدبیر کا مقام



حاصل کرنا ہو تو عربی زبان اور قواعد میں مہارت پیدا کرے۔

اعلیٰ تدبیر کی شروط :

(۱) اللہ تعالیٰ کا خوف :

صحیح معنی میں تدبیر وہی کر سکتا ہے جس کے دل میں اللہ تعالیٰ کا خوف ہو ورنہ وہ فکر کی غلط راہوں پر چل دے گا۔ خود بھی گمراہ ہو گا اور دوسروں کو بھی گمراہ کرے گا۔ ایسی حرکت کرنا منافقوں کا کام ہے۔ حدیث سے معلوم ہوتا ہے کہ جن تین چیزوں سے اسلام کو صدمہ پہنچے گا ان میں سے ایک وہ منافق ہو گا جو قرآن کی آیات پڑھ پڑھ کر اپنے (غلط) نظریات پیش کرے گا۔ (۲) فنی مہارت :

کوئی بھی فن ہو اس میں اعلیٰ تدبیر کا مقام پیدا کرنے کے لئے برسوں کی ریاضت ضروری ہے۔ اس کی بنیاد علم پر ہونی چاہیے ورنہ یوں تو میاں بدھو بھی بڑے مدبّر بگتے اور شیخ علی کا تدبیر بھی کسی سے کم نہ تھا۔ علم کا اظہار ہے کہ سابقہ علماء کی تحقیقات سے پوری واقفیت ہم سنبھالی جائے۔ ان کی تحریرات اور خیالات کا گہری توجہ سے مطالعہ کیا جائے۔ ضرور نہیں کہ ان کی ہر بات سے اتفاق کیا جائے۔ ان سے اختلاف بھی ہو سکتا ہے، لیکن اس اختلاف کا حق صرف اسی شخص کو حاصل ہوتا ہے جس نے اس فن میں کمال پیدا کیا ہو۔

مثال کے طور سے تدبیر فی القرآن کو لیجیے۔ تفسیر میں مستند اور اعلیٰ مقام پیدا کرنا ہو تو عربی زبان اور قواعد میں ماہر ہونا چاہیے۔ قرآن حکیم کے مفسرِ اول



علی اللہ علیہ وآلہ وسلم کی احادیث کا نظرِ فائز سے مطالعہ کرنا چاہیے نیز ماضی و  
 حال کے مفسرین کے خیالات سے آگاہی پیدا کی جائے تو جب کہیں آدمی مستند  
 مقام حاصل کرنے کا حق دار ہوتا ہے۔ بشرطیکہ اللہ کا خوف دل میں مکین ہو اور  
 اللہ نے صاف ذہن اور بصیرت بھی عطا کی ہو۔

(۳) تحمل :

مدبر کے لئے بہت صبر و تحمل کی ضرورت ہوتی ہے۔ ہر معاملہ میں ٹھنڈے  
 دل سے غور سے کیا جائے۔ نتیجہ تک پہنچنے میں جلدی نہ کی جائے، ورنہ تدبیر  
 غلط راستے پر ڈال دے گا۔ یہی وجہ ہے کہ اسلامی فقہ کی رو سے قاضی کو  
 فقہ کی حالت میں فیصلہ کرنے کی اجازت نہیں۔

سائنسی تحقیقات میں بعض دفعہ برسوں گزر جاتے ہیں جب تک طبیعت میں  
 تحمل نہ ہو انسان تحقیقات کے دوران دل برداشتہ ہو جاتا ہے۔

(۴) تجربہ :

مدبر کو عملی دنیا سے جدا نہیں رکھنا چاہیے۔ محض فکری شعبہ بازیوں کو  
 ہم حکمت کا کمال نہیں کہہ سکتے۔ بہت لوگ نہایت خوشنما باتیں کہتے ہیں،  
 لیکن عمل کی دنیا میں یہ باتیں تباہ کرتی ہیں مثلاً بعض لوگ کہتے ہیں کہ پردہ ترقی  
 کی راہ میں حائل ہے، اگر عورتیں پردہ چھوڑ دیں تو آزادی سے بیرونی دنیا  
 میں بھی وہ اپنا کردار ادا کر کے قوم کو کامیابی سے ہم کنار کر دیں گی لیکن یورپ  
 کی تاریخ کو دیکھا جائے تو معلوم ہوگا کہ بے پردگی نے وہاں کی اخلاقی حالت  
 کو تباہ کر کے رکھا دیا ہے۔

ہمیشہ اسی مدبر کی بات کا اعتبار کرنا چاہیے جو عملی دنیا میں بھی کچھ کر کے  
 دکھاتا ہے۔ صرف خوش کلامی کے دھوکے میں نہیں آنا چاہیے۔ جناب



رسالت مآب صلی اللہ علیہ وآلہ وسلم کا ارشاد ہے:

لَا حِكْمَةَ إِلَّا ذُو كِبْرِيَةٍ

(تجربہ کے بغیر کوئی شخص صاحب حکمت نہیں ہوتا)

## تذہب کی حدود | ۱۔ عقلمندی پرستی سے گریز

عقل بے شک بہت کارآمد شے ہے لیکن اسے بے لگام چھوڑ دیا جائے تو فساد پیدا کرتی ہے۔ عقل کو قرآن و سنت کے تابع رکھنا چاہیے جو تذہب قرآن و سنت سے آباد ہو جائے وہ گمراہی کے رستے پر چل دیتا ہے۔ عقل کو چراغ کے طور پر استعمال کیا جائے۔ اسے نصب العین نہیں بنانا چاہیے

گزر جا عقل سے آگے کہ یہ نور

چراغِ راہ ہے منزل نہیں ہے (اقبال)

۲۔ اسلام نے جن چیزوں میں غور کرنے سے منع کیا ہے ان میں کریمہ ترک کی جائے۔ ان چیزوں کا زیادہ تعلق عالم غیب سے ہے۔ مثلاً اللہ تعالیٰ کی ذات و صفات کی گتھیاں سلجھانا انسانی ذہن کے بس کی بات نہیں جو شخص اس بحث میں پڑے گا وہ اپنی حدود سے تجاوز کرے گا۔ جناب سرور کائنات صلی اللہ علیہ وآلہ وسلم نے مخلوق میں غور و فکر کرنے کی اجازت دی ہے لیکن خالق کی ذات میں تفکر کرنے سے منع فرمایا ہے۔

اسی ضمن میں تقدیر کا مسئلہ بھی آتا ہے جس میں بعض لوگ بہت عقل



دور اتے ہیں۔ تقدیر میں فقط اسی حد تک غور کرنا چاہیے جس حد تک اسلام اجازت دیتا ہے۔ یہ بات ذہن نشین رہنی چاہیے کہ تقدیر کی گتھیاں کبھی نہیں سلجھائی جاسکتیں۔ امام ابو حنیفہ رحمہ اللہ کا قول ہے کہ تقدیر میں غور کرنے والے کی مثال سو سچ کی شعاہوں سے نظر ملانے والے کی ہے وہ جس قدر دیکھے گا اس کی سرگشتگی اور حیرانی بڑھے گی۔

۱۔ تدبیر انسان کی امتیازی صفت ہے:

اہمیت

انسان کو جو چیز بنیادی طور سے حیوانات سے ممتاز کرتی

ہے وہ اس کی دور اندیشی اور منصوبہ خیز عقل ہے۔ حیوانات پر ان کے جذبات حکمران رہتے ہیں۔ لیکن انسان اپنے جذبات کو عقل کے تابع رکھتا ہے۔ حیوانات کی عقل محدود ہوتی ہے۔ وہ دور بین اور دور اندیش نہیں ہوتے۔ انسان سالوں بلکہ صدیوں تک فکر کرتا ہے وہ حال سے زیادہ مستقبل میں کھویا رہتا ہے۔ اس حقیقت کا اظہار علامہ اقبال نے ان الفاظ میں کیا ہے

خرد مندوں سے کیا پوچھوں کہ میری ابتدا کیا ہے

کہ میں اس فکر میں رہتا ہوں میری انتہا کیا ہے

انسان صرف اپنے بارے ہی میں نہیں سوچتا بلکہ کل انسانیت کے مستقبل کی فکر بھی کرتا ہے۔ اس مقصد کے لئے وہ انفرادی اصول ہی نہیں بلکہ کلیات بھی وضع کرتا ہے اور فکر و تدبیر کا ایک عالمگیر نظام قائم کرتا ہے۔

تدبیر انسان کی فطری استعداد اور امتیازی صفت ہے اسے معطل کر دینا حیوانیت کی طرف پلٹنے کے مترادف ہے۔ غور سے دیکھا جائے تو



جو لوگ تدبیر سے کام نہیں لیتے وہ چوپایوں سے بھی بدتر ہیں کیونکہ وہ اللہ تعالیٰ کی عطا کردہ نعمت کو ٹھکرا کر ناشکری کا ثبوت دیتے ہیں۔ سورۃ الاعراف کے دسویں رکوع میں اس بارے میں ایک اثر انگیز آیت آئی ہے جس کا ترجمہ یہ ہے :

”اور ہم نے جن و انس میں بہترے ایسے افراد پیدا کئے جن کی عاقبت جہنم ہے۔ وہ دل رکھتے ہیں لیکن ان سے سمجھ کا کام نہیں لیتے، وہ آنکھیں رکھتے ہیں لیکن ان سے دیکھنے کا کام نہیں لیتے۔ ان کے کان ہیں لیکن ان سے سننے کا کام نہیں لیتے۔ وہ چوپایوں کی طرح ہیں بلکہ ان سے بھی بڑھ کر بے راہ۔ وہی لوگ (حقیقتاً) غافل ہیں۔“

اس آیت سے ثابت ہوتا ہے کہ تدبیر انسانوں کا ثبوت ہے اور غفلت چوپایوں کی خصلت۔

انسان کا فرض ہے کہ تدبیر کے جوہر چمکانے کی کوشش کرے۔ جناب رسالت مآب صلی اللہ علیہ وآلہ وسلم کا ارشاد ہے :

”دل کو مراقبہ کی عادت ڈلو اور عیبت پذیری بڑھاؤ۔“

ایک صحابی نے بارگاہ نبوی میں حاضر ہو کر عرض کی کہ مجھے کوئی نصیحت فرمائیے۔ آپ نے فرمایا، ہر کام کو تدبیر کے تحت رکھو۔ اگر تو سمجھے کہ اس کام کے انجام میں بھلائی ہوگی تو اسے انجام دے اور اگر تجھے اس کے ہاتھوں بھٹک جانے کا ڈر ہو تو باز آجائے

۱۰ کنز العمال جلد ۱۰ مشکاة باب الحذر والتانی۔



۲۔ تدبیر ایمان کی راہ پر چلا جاتا ہے۔

تدبیر چونکہ باطل سے پھیر کر حق کی طرف لاتا ہے اس لئے بارہا اس کے بدولت کفار ایمان لے آتے ہیں اور مؤمنوں کا ایمان مزید پختہ ہوتا ہے۔

۳۔ تدبیر حقائق کی تہ تک پہنچاتا ہے۔

انسان کے ذہن میں تدبیر اور تفکر کی استعداد کا بے کنار خزانہ ودیعت ہے وہ اس سے کام لے کر حقائق کی تہ تک پہنچ سکتا ہے اور محض ظاہریت کے قریب میں نہیں رہتا۔ کائنات کے سینہ میں بے شمار اسرار پوشیدہ ہیں جو انسان کی نگاہ غار اشکاف کے انتظار میں ہیں۔ انسان جس قدر تحقیق اور تفکر کرے گا وہ کائنات کے اسرار کی معرفت حاصل کرتا جائے گا۔ اس معرفت کے ذریعے اس کا توحید پر ایمان پختہ سے پختہ تر ہوتا جائے گا۔ اس حقیقت کے پیش نظر علامہ اقبال نے کہا ہے

اے اہل نظر ذوق نظر خوب ہے لیکن

جوشے کی حقیقت کو نہ سمجھے وہ نظر کیا

کفار مکہ، جناب رسالت مآب صلی اللہ علیہ وآلہ وسلم کی حکمت اور ذہنی رفعت پر اُلٹے سیدھے اعتراض جڑ دیتے تھے۔ اس پر قرآن حکیم نے حضور کو یوں خطاب کیا:

قُلْ إِنَّمَا أُعْطِيَكَ بِإِحْدَاثِ أَنْ تَقْرُمُوا لِلَّهِ

مَثْنًى وَفُرَادًى ثُمَّ تَتَفَكَّرُونَ قَافٍ (سبا - ۴۶)

اگر وہ دیکھے کہ میں تمہیں ایک ہی بات کی دعوت دیتا ہوں کہ اللہ کے واسطے ایک ایک دو دو آدمی ہو کر مہت کرو اور



## غور و فکر کرو

اس دعوت میں کفار کو چیلنج ہے کہ تم اندھا دھند اعتراض کیے جاتے ہو اور سوچتے سمجھتے کچھ نہیں نہیں رسالت مآب صلی اللہ علیہ وآلہ وسلم کی ذہنی صلاحیتوں کا اندازہ کرنا ہے تو دماغ سے کام لیکر دیکھو۔ دل میں اللہ کا خوف رکھو اور چاہے کیلے اور چاہے مل کر خوب غور و فکر کرو تم یقیناً صحیح نتیجہ پر پہنچو گے۔

## ۴۔ تدبیر عبادت ہے :

تدبیر ذکر کی ایک نہایت ارفع صورت ہے اس لئے علماء نے ذکر کی طرح تدبیر کو بھی افضل عبادت شمار کیا ہے۔ اس بارے میں نبی کریم صلی اللہ علیہ وآلہ وسلم کی بعض نہایت بصیرت افروز احادیث میں مثلاً :

(۱) لَا عِبَادَةَ كَالْتَفَكُرِ (تفکر کی طرح کوئی عبادت نہیں)

(۲) فِكْرٌ سَاعَةٌ خَيْرٌ مِّنْ قِيَامٍ لَّيْلَةٍ

(ایک گھڑی کا تفکر رات بھر کی نماز گزاری سے بہتر ہے)

(۳) ایک گھڑی کا تفکر ساٹھ سال کی عبادت سے بہتر ہے۔

ان دو حدیثوں میں سے ایک میں تفکر کی ایک گھڑی کو ایک رات کے

قیام سے اور دوسری میں ساٹھ سال کی عبادت سے بہتر قرار دیا گیا ہے۔

یہ فرق تفکر کی نیت اور نوعیت کا فرق ہے۔

علم دین کے شعبوں میں ان شعبوں کو افضلیت حاصل ہے جن کا تعلق

فکر و تدبیر سے ہے۔ ارشاد نبویؐ ہے کہ ایک فقیر ہزار عابدوں سے

لَعَلَّ دِينِ الْفَالِحِينَ لَعَلَّ اَكْمَالَ كُنْزِ الْعَمَالِ مِلْدَمٌ لَعَلَّ كُنْزِ الْعَمَالِ مِلْدَمٌ لَعَلَّ تَرْمِذِي ابواب العلم



برسہ کر شیطان پر بھاری ہوتا ہے۔

**تذکرہ کے تقاضے** | ۱۱۱ قرآن میں تذکرہ :  
قرآن حکیم حق کا صحیفہ ہے۔ یہ حکمت اور بصیرت

کا سرچشمہ اور علم دین بلکہ سب علوم کا مخزن ہے۔ اس لئے اس میں  
غور و فکر کرنا فرض ہے۔ سورہ نحل میں ارشاد ہے:

كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا  
آيَاتِهِ وَلِيَتَذَكَّرَ أُولُو الْأَلْبَابِ .

(ایک کتاب ہے جو ہم نے تیری طرف اتاری، برکت والی،

تاکہ عقل والے لوگ اس میں تذکرہ کریں اور اسے سمجھیں)

اس آیت سے ثابت ہوتا ہے کہ نزول قرآن کا مقصد ہی یہ تھا  
کہ لوگ اس میں حسب عقل غور و فکر کریں۔ اس کی تائید سورہ نحل کی ایک  
آیت سے بھی ہوتی ہے جس کا ترجمہ ہے:

(ہم نے تیری طرف قرآن نازل کیا تاکہ تو اسے لوگوں کے

آگے بیان کرے اور تاکہ وہ تفکر کریں)

سورہ لقمان میں اللہ کے بندوں کی ایک صفت یہ بیان کی گئی ہے:

وَالَّذِينَ إِذَا ذُكِّرُوا بِآيَاتِ رَبِّهِمْ لَمْ يُجِبُوا عَلَيْهَا إِذًا

ترجمہ: اور جب ان کو اپنے رب کی آیات سمجھائی جائیں تو وہ ان پر

بہرے اندھے ہو کر نہیں گرتے۔

یعنی آنکھیں کھول کر اور دھیان کے ساتھ قرآن حکیم کی آیات سنتے

شہ ترمذی ابواب العلم۔



ہیں۔

قرآنِ حکیم کی تلاوت میں بہت ثواب ہے لیکن جس آدمی کو قرآنِ حکیم کے معنی سمجھ میں آسکتے ہوں اسے لازم ہے کہ ہر آیت کی سوچ سمجھ اور تدبیر سے تلاوت کرے۔ قرآنِ حکیم میں ترتیل یعنی ٹھہر ٹھہر کر تلاوت کرنے کا حکم ہے۔ ترتیل کا مقصود یہ ہے کہ فہم و تدبیر حاصل ہو۔ جناب رسالت مآب صلی اللہ علیہ وآلہ وسلم ایک دفعہ ساری رات ایک ہی آیت بار بار پڑھتے رہے۔ ایسی ہی مثالیں بعض صحابہؓ کی زندگی میں بھی ملتی ہیں۔

قرآنِ حکیم سے آنکھیں بند کرنا کفار اور منافقین کا کام ہے۔ سورہ محمد میں منافقین کے بارے میں ارشاد ہے کہ یہ وہ لوگ ہیں جن پر اللہ تعالیٰ نے لعنت کی ہے۔ پس ان کو بہرہ کیا اور ان کی آنکھوں کو اندھا کیا وہ قرآن میں تدبیر نہیں کرتے۔ کیا ان کے دلوں پر قفل ہیں؟ اس ارشاد سے یہ ثابت ہوتا ہے کہ جو لوگ قرآنِ حکیم میں تدبیر نہیں کرتے وہ بصیرت سے محروم ہیں۔ مراد یہ ہے کہ دل کا نور قرآنِ حکیم میں تدبیر کرنے ہی سے حاصل ہوتا ہے۔

۲۔ کائنات میں تدبیر :

قرآنِ حکیم ہی میں نہیں بلکہ کائنات میں بھی غور و فکر کرنے کی ہدایت ہے۔ سورہ آل عمران کے گیارہویں رکوع میں بتایا گیا ہے کہ عقل والے لوگ آسمانوں اور زمین کی تخلیق میں غور کرتے

ہیں

سورہ رعد کے ساتویں رکوع میں ارشاد ہے :



”اور اللہ تعالیٰ (وہی ہے جس نے زمین پھیلائی اور اس میں پہاڑ اور تہذیبیں رکھ دیں اور ہر پہاڑ میں جوڑے بنائے۔ دن پر رات کو ڈھانپتا ہے۔ اس میں یقیناً ان لوگوں کے لئے نشانیاں ہیں جو تفکر کرتے ہیں۔“

سورۃ الملک میں اللہ تعالیٰ کا انسان سے یوں خطاب ہے :  
 ”اللہ تعالیٰ کی کائنات میں کوئی تفاوت نہیں۔ تو دوبارہ نظر ڈال اور دیکھ کہ کیا اس میں کوئی رخصت ہے؟“

مراد یہ ہے کہ ساری کائنات ایک ہموار، متوازی اور مقبوط نظام میں جکڑی ہوئی ہے۔ اس میں کوئی ناہمواری یا بے ربطی نہیں۔ کائنات پر جتنا غور کیا جائے یہ حقیقت روشن سے روشن تر ہوتی چلی جاتی ہے۔  
 قرآن حکیم میں ارشاد ہے :

إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ  
 اللَّيْلِ وَالنَّهَارِ لَآيَاتٍ لِّأُولِي الْأَبْصَارِ

(یقیناً آسمانوں اور زمین کی تخلیق میں اور شب و روز کے ایک دوسرے کے پیچھے آنے میں عقل والوں کے لئے نشانیاں ہیں)

جناب رسالت مآب صلی اللہ علیہ وآلہ وسلم کا ارشاد ہے کہ جس نے اس آیت کو پڑھا اور اس میں غور نہ کیا وہ خراب حال ہے۔



اللہ تعالیٰ نے قرآن حکیم میں متعدد مقامات پر اپنی قدرت کی نشانیوں کی طرف اشارہ کر کے انسان کو یہ دعوت دی ہے کہ ان میں غور و فکر کرے۔ انہی آیات کا فیض تھا کہ مسلمانوں نے زمین و آسمان کے مطالعہ کی تحقیقی تہذیبی طرح ڈالی اور اہل عالم کو سائنسی علوم کی راہ پر چلا دیا۔

واقعات و حقائق کو ذہن میں محفوظ رکھنا بے شک علم کا ایک لازمی شعبہ ہے لیکن اصل تفصیلت اس بات میں ہے کہ انھیں تدبر کی بنیاد بنایا جائے۔

### (۳) اپنی ذات میں تدبر:

انسان نسب سے زیادہ اپنی ذات کے بارے میں فریب کھاتا ہے۔ وہ پارہا اپنی طاقت اور استعداد کے بارے میں اتنا مغرور ہو جاتا ہے کہ اللہ تعالیٰ کو بھول جاتا ہے۔ وہ ذاتی منفعیت میں اس قدر کھو جاتا ہے کہ اسے آخرت کی فکر نہیں رہتی۔ اگر وہ اپنی اصلیت اور انجام پر غور کرے تو اس کے سامنے یہ بات خوب روشن ہو جائے کہ میں خاک سے اٹھا اور خاک میں مل جاؤں گا۔ میری زندگی فانی ہے۔

جو لوگ اپنی جان کے متوالے ہوتے ہیں اور اللہ تعالیٰ کی طرف سے بے فکر رہتے ہیں ان کے بارے میں سورہ روم میں آیا ہے:

أَوَلَمْ يَتَفَكَّرُوا فِي الْفَسَادِ (آیت۔)

(کیا انھوں نے اپنی جانوں میں غور نہیں کیا)

آدمی اگر اپنی ہستی پر غور کرے تو اپنی بے بضاعتی اور عاجزی کا احساس دل میں خوب جم جاتا ہے اور اللہ کی عظمت اور ربوبیت کا تذکرہ سے اعتراف ہو جاتا ہے:



مَنْ عَرَفَ نَفْسَهُ فَقَدْ عَرَفَ رَبَّهُ

(جس نے خود کو پہچانا اس نے اپنے رب کو پہچانا)

حضرت حسن بن ابوالحسن فرماتے ہیں:

فکرِ مؤمن کا آئینہ ہے جس میں وہ اپنی خوبیاں اور

خرابیاں دیکھتا ہے یہ

(۴) تاریخ میں تدبیر:

سورۃ الرمد میں ارشاد ہے:

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ

الَّذِينَ مِنْ قَبْلِهِمْ ط

(کیا انھوں نے زمین کی سیر نہیں کی کہ دیکھیں ان لوگوں -

کا جو ان سے پہلے تھے کیا انجام ہوا)

اس آیت سے ثابت ہوتا ہے کہ تاریخ کا مطالعہ کرنا چاہیے تاکہ

اقوام کے عروج و زوال کے اسباب کھل کر سامنے آجائیں۔ بڑی بڑی

صاحبِ حشمت اقوام اس دنیا میں آئیں۔ ان کی صنعت و حرفت اور

تمدیب نے انتہا کی ترقی کی لیکن جب انھوں نے اللہ تعالیٰ سے بغاوت

کی تو اللہ تعالیٰ نے انھیں صفحہ ہستی سے مٹا دیا۔ ان کی آبادیوں

کے کھنڈر آج بھی جا بجا پکھرے پڑے ہیں۔ ان پر نظر ڈالو تو عبرت

حاصل ہوگی۔

قرآن حکیم میں تاریخ کی بعض کڑیاں اس لئے مذکور ہیں کہ لوگ ان سے



دوس حاصل کریں۔

### ۵۔ آخرت میں تدبیر

انسان کو چاہیے کہ موت سے غافل نہ رہے اور آخرت کی فکر کرتا رہے۔ انسان کی آخری اور دائم منزل آخرت ہے۔ دنیا کی رنگینیوں میں کھو کر آخرت سے غفلت کرنے والے لوگ بہت خسارے میں رہتے تھے۔ ارشاد نبوی ہے کہ آخرت کے فرزند ہو کر رہو۔ دنیا کے فرزند نہ بنو۔

آخرت کا تدبیر ہی انسان کو مادی دنیا کے پھندے سے نکال کر ننگی کی جنت میں لے جاتا ہے۔ یہ تصور نہ ہو تو آدمی مادہ پرست، کمیونسٹ اور خود غرض ہو جائے۔

تدبیر کے فیوض و برکات کا اندازہ مشکل ہے۔ تدبیر بھلائی کا سرچشمہ ہے۔ قرآن حکیم میں ارشاد ہے:

جسے حکمت دی گئی (سمجھو کہ) اسے خیر کثیر دی گئی۔ گذشتہ صفحات میں تدبیر کے ثمرات کا بھی ذیلی طور پر ذکر گزر چکا ہے۔ ذیل میں انھیں مختصراً پھر بیان کیا جاتا ہے:

(۱) تدبیر ایمان کی راہ پر چلاتا ہے۔

(۲) تدبیر عبادت کا دائم مقام ہے۔

(۳) تدبیر سے عرفان و بصیرت کی دولت ملتی ہے اور حق روشن ہوتا ہے

ارشاد خداوندی ہے کہ ہم اسی طرح تفکر کرنے والوں کے لئے آیات کو کھول کھول کر بیان کرتے ہیں ریونس!

تدبیر کرنے والے لوگ اکثر صحیح فیصلہ تک پہنچتے ہیں۔

(۴) تدبیر انسان کو زندگی کے بارے میں سنجیدہ بناتا ہے اور لئو و لعب



میں مبتلا ہونے سے بچاتا ہے۔

(۵) تدبیر فوری نفع کے بجائے آخری فلاح کی راہ دکھاتا ہے اور یہ حقیقت روشن کرتا ہے کہ حقیقی فلاح وہی ہے جو ساری قوم کی ہے۔ انسان کو ملت کی خاطر اپنا ذاتی نفع قربان کر دینا چاہیے۔ تدبیر نہ ہو تو انسان میں قربانی کا مادہ مشکل سے پیدا ہو سکے۔

(۶) تدبیر سے علم و حکمت کو فروغ حاصل ہوتا ہے۔ علم کے سب شعبوں میں تحقیقی بصیرت پیدا ہوتی ہے۔



# علم

## مفہوم

علم کے لغوی معنی ہیں جاننا۔  
سن کر یا مطالعہ کر کے صحیح معلومات کو ذہن میں محفوظ رکھنے کا

نام علم ہے۔

جناب ہادی برحق صلی اللہ علیہ وآلہ وسلم کی حدیث ہے کہ وہ شخص  
کامران ہوا جس نے اپنے دل کو ایمان کے لئے صاف کیا، اس کا دل سلیم،  
زبان سچی، روح مطمئن اور فطرت مستقیم بنائی گئی اور اس کا کان سننے والا اور  
آنکھ دیکھنے والی بنائی گئی۔ اس کا کان گویا کیف ہے اور اس کی آنکھ دل کی  
یادداشت کی تائید کرتی ہے اور جس کا دل یاد رکھنے والا بنایا گیا وہ کامران  
ہوا۔

اس حدیث میں علم کی جامع و مانع تعریف دی گئی ہے اس سے بہتر  
تعریف کسی انسان کے تصور میں بھی نہیں آسکتی۔ اس میں علم کو مندرجہ ذیل  
چیزوں پر مشتمل بتایا گیا ہے:

(۱) قلب سلیم ہو یعنی غلط بات کو پسند نہ کرے۔

(۲) حافظہ اچھا ہو۔

لہ التزہیب و التزہیب باب الاخلاص۔ مشکاة کتاب الرقاق۔



۱۳) کان میں تو کیف کی طرح چھانٹ کر بات کو دل میں اترنے دیں۔

۱۴) آنکھ کوئی ایسی بات قبول نہ کرے جو علم کے منافی ہو۔

اس حدیث سے ثابت ہوتا ہے کہ علم اچھی چیز کے یاد رکھنے کا نام ہی نہیں بلکہ بڑی معلومات سے دور رہنا بھی اس کا لا بُدیٰ عنصر ہے۔ ورنہ یہ علم ملاوٹی دودھ کی طرح ذہن کی خراب پرورش کرے گا۔ امام مالکؒ جملاء کے ساتھ میل جول بھی روا نہیں رکھتے تھے۔ امام زہری کو جب اندیشہ ہوتا کہ کان میں کوئی غلط بات پڑے گی تو کان میں انگلی ڈالی بیٹے تھے۔ طالب علم کو صرف اچھی کتابیں پڑھنی چاہئیں۔ اگر وہ فحش اور لغو کتابیں پڑھے گا تو اس کا علم خالص نہیں رہے گا اور جب اس میں ملاوٹ پڑھتے پڑھتے غالب آجائے گی تو بجائے علم کے اس کو جمالت کا نام دینا موزوں ہوگا۔

**علم کی وسعت** | اگرچہ افضل ترین علم کتاب و سنت کا علم ہے کیونکہ یہی علم ورثہ انبیاء ہے لیکن علم کی دنیا بہت وسیع ہے۔ اس کا کوئی کنارہ نہیں۔ جو علم بھی اللہ تعالیٰ کی رضا اور خدمت دین کی خاطر حاصل کیا جائے وہ قریب الہی کا ذریعہ ہوتا ہے۔ قرآن حکیم نے مطالعہ کائنات کی طرف بہت توجہ دلائی ہے۔ مثلاً ارشاد ہے کہ

زمینوں اور آسمان کی تخلیق اور رات دن کے پس و پیش آنے جانے میں نشانیاں ہیں عقل والوں کے لئے جو اللہ تعالیٰ کو بیٹھا ٹھٹھے اور کرٹ کے بل پڑے یاد کرتے ہیں۔ زمین اور آسمانوں کی پیدائش میں تفکر کرتے ہیں اور دیکھتے ہیں کہ اسے رب! تو نے یہ عبت نہیں بنایا۔ تو سب چیزوں سے پاک ہے۔ سو ہمیں عذاب سے بچا۔



یہاں اللہ تعالیٰ کی کائنات کی تحقیق کو بہت قابل ستائش بتایا ہے بشرطیکہ اللہ تعالیٰ کی یاد بھی دل میں موجود رہے۔ ستاروں کی گذرگاہوں کو ڈھونڈنے والا ستاروں ہی میں اُلجھ کر ان کے صانع کی معرفت سے نہ رہ جائے۔

علم کے بے شمار شعبے ہیں۔ اسلام نے سب مفید شعبوں کے حاصل کرنے کی تلقین کی ہے۔ چنانچہ اہل اسلام نے تو یہ نئے علوم ایجاد کر کے دنیا کے سامنے پیش کیے۔

**علم کے مراتب** | علم کے دو اہم مرتبے ہیں۔ ایک وہ علم جو فرض عین ہے اور دوسرے وہ جو فرض کفایہ ہے۔

فرض عین علم کی ابتداء یہ ہے کہ آدمی توحید سے واقف ہو جائے اور اللہ تعالیٰ کی ذات پر ایمان لے آئے۔ اس کے ساتھ دیگر اجزائے ایمان سے آگاہی بھی لازم ہے۔ اجزائے ایمان کے بعد اسلام کے ارکان اور دیگر بنیادی احکام سے واقف ہونا ضروری ہے۔ اگر ان سے ناواقفگی کی وجہ سے کوئی مجرم سرزد ہو جائے تو حرم سے محض اس لئے چھٹکارا نہیں پاسکتا کہ اس بارے میں احکام کا علم نہ تھا۔ یہ وہ بنیادی علم ہے جس کا حاصل کرنا ہر مسلمان پر فرض عین ہے۔ اس سے کوتاہی کرنے والا گنہگار ٹھہرتا ہے۔ البتہ اس میں عمر کا اعتبار ضروری ہے۔ جتنا علم بایک بالغ مسلمان کے لئے فرض ہے ضرور نہیں کہ نابالغ کے لئے بھی ایسی قدر علم فرض ہو۔ سو فرض کفایہ: عقائد و فقہ کی باریکیاں، قرآن و حدیث میں کمالِ علم حاصل کرنا، لغت، گرامر، ریاضیات، جغرافیہ، سائنس اور صنعت و حرفت وغیرہ میں درجہ فضیلت حاصل کرنا ہر شخص کے بس کا کام نہیں۔ ان میں صرف خواص ہی صاحب کمال ہو سکتے ہیں۔ البتہ جب کسی ایک شعبہ علم میں تفصلاً کی ضروری تعداد نہ ہو تو ساری کی ساری قوم اللہ تعالیٰ کی نگاہ میں مجرم ٹھہرتی ہے کہ اس نے اس



شعبہ علم کے قیام کے لئے ضروری اہتمام کیوں نہیں کیا۔  
 فرض کفایہ صرف دینی علم ہی میں نہیں بلکہ ہر اس سائنسی علم میں بھی ہے  
 جو قوم کی بقا و فلاح کیلئے ضروری ہے۔ مثلاً اگر سائنس کے شعبہ میں غفلت ہو  
 رہی ہو تو سب قوم کل اللہ تعالیٰ کے آگے جواب دہ ہوگی۔

**اہمیت** | علم ایک ایسی لازوال دولت ہے جو قوت، امن اور سر بلندی  
 عطا کرتی ہے۔ حضرت علیؑ کا اس بارے میں نہایت بصیرت  
 افروز قول ہے کہ:

علم دولت سے بہتر ہے۔ علم پاسبانی کرتا ہے اور دولت کی  
 پاسبانی تمہیں کرنی پڑتی ہے۔ علم حکمران ہوتا ہے اور دولت پر حکمرانی  
 کی جاتی ہے۔ دولت خرچ کرنے سے کم ہوتی ہے اور علم بڑھتے  
 علم کی اہمیت بے شمار پہلو رکھتی ہے جن کا احاطہ مشکل ہے۔ مختصراً  
 اس پر مندرجہ ذیل عنوانوں کے تحت گفتگو ہو سکتی ہے:

(۱) علم شرط انسانیت ہے۔

(۲) علم شرط نبوت ہے۔

(۳) علم شرط حکومت ہے۔

ذیل میں ہم ان پر الگ الگ تبصرہ کریں گے:

(۱) علم شرط انسانیت ہے:

انسانیت کا شرف علم سے وابستہ ہے۔ علم نہ ہو تو آدمی جانوروں کے  
 بھی بدتر ہوتا ہے۔ وہ کسی عزت کے قابل نہیں ہوتا۔ حضرت عبداللہ بن مبارک کا  
 قول ہے کہ مجھے اس شخص پر تعجب آتا ہے جو علم حاصل نہیں کرتا اور اس کے  
 باوجود اپنے کو عزت کے جانے کا مستحق سمجھتا ہے۔

۱۰ اسلامی نظام تعلیم از ریاست علی ہندی۔



قرآن حکیم میں ارشاد ہے کہ جب اللہ تعالیٰ نے زمین پر اپنا خلیفہ بنانا چاہا تو فرشتوں کے آگے اپنے ارادہ کا اظہار کیا اور فرمایا کہ میں انسان کو خلافت کا منصب دینا چاہتا ہوں۔ فرشتے بولے، کیا تو اسے اپنا نائب کیا جانتا ہے جو وہاں بنگار پیا کرے گا اور خون بہائے گا۔ اللہ تعالیٰ نے فرشتوں کے اس اعتراض کا منہ یوں بند کیا کہ انسان کو کچھ اقیام کے نام بتائے۔ پھر فرشتوں سے ان اسماء کے بارے میں پوچھا تو وہ کچھ نہ بتا سکے اب اللہ تعالیٰ نے انسان کو حکم دیا تو اس نے نام سن لیا۔ فرشتے دم بخود رہ گئے! انھوں نے عجز کا اقرار کیا اور اللہ تعالیٰ کے حکم سے انسان کو ہدیہ عظیم پیش کیا۔ اس واقعہ سے ثابت ہوتا ہے کہ جس چیز نے انسان کو فرشتوں سے بھی اشرف ثابت کیا وہ علم ہے۔

اللہ تعالیٰ کے انسان پر بے حد و کنار احسانات ہیں۔ ان میں بنیادی لسان علم ہے۔ پیغمبر اسلام صلی اللہ علیہ وآلہ وسلم کے پاس جو پہلی وحی نازل ہوئی ان میں اس حقیقت کو واضح طور پر بیان کیا گیا ہے۔ وحی کے الفاظ یہ ہیں:

اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ الْأَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝

ترجمہ: پڑھ اپنے رب کے نام سے جس نے پیدا کیا۔ انسان کو پسند وار مادہ سے پیدا کیا۔ پڑھ اور تیرا رب وہ کرم ہے جس نے قلم سے تعلیم کیا اور جس نے انسان کو سکھایا وہ جو وہ نہیں جانتا تھا۔

ان آیات میں اللہ تعالیٰ کی ربوبیت اور کرمی کا ذکر ہے۔ اس کی کرمی کا بیان فقط ایک ہی فیض بیان کیا گیا ہے اور وہ یہ کہ اللہ تعالیٰ نے انسان کو



قلم سے تعلیم دی اور اسے نامعلوم چیزوں کا علم دیا۔ گویا تخلیق کے بعد انسان پر اللہ تعالیٰ کا دوسرا احسان علم ہے۔

(۲) علم شرطِ نبوت ہے۔

قرآن حکیم میں کئی مقام پر انبیاء کی ایک امتیازی صفت یہ بتائی گئی ہے کہ وہ علم رکھتے تھے۔ حضرت لوط، حضرت یوسف، حضرت موسیٰ، حضرت داؤد، اور حضرت سلیمان کے تذکروں میں خصوصیت سے بیان ہوا ہے کہ اللہ تعالیٰ نے انہیں علم اور علم عنایت کیا۔ حکم سے مراد قوتِ فیصلہ ہے جس کے لئے علم نہایت ضروری ہے۔

چونکہ انبیائے کرام کا بنیادی فریضہ یہ تھا کہ اللہ تعالیٰ کے پیغام کی لوگوں کو تعلیم دیں اس لئے اللہ تعالیٰ انہیں علم و حکمت سے مالا مال کرتا رہا۔ نبی کریم صلی اللہ علیہ وآلہ وسلم کے فرض منصبی کے بارے میں اللہ تعالیٰ کا ارشاد ہے:

يُثَلِّثُوا عَلَيْهِمُ الْاٰيٰتِمْ وَيُزَكِّيهِمْ وَيُعَلِّمُهُمُ الْكِتٰبَ  
وَ الْحِكْمَةَ۔

(ان کو اللہ کی آیات پڑھ کر سناتا ہے اور انہیں (برائی سے)

پاک کرتا ہے اور انہیں کتاب اور حکمت کی تعلیم دیتا ہے)

اس سے ثابت ہوتا ہے کہ نبی کا بنیادی فریضہ تعلیم ہے جس کے لئے اللہ

تعالیٰ اس کو علم کی امتیازی شان عطا کرتا ہے۔

(۳) علم شرطِ حکومت ہے:

قرآن حکیم میں آیا ہے کہ بنو اسرائیل نے جب اپنے ایک نبی سے کہا کہ

ہم پر بادشاہ مامور کیا جائے جس کے زیرِ علم ہم جہاد کریں گے تو اللہ تعالیٰ



نے حضرت طاہوت کو ان پر بادشاہ مقرر کیا۔ طاہوت ایک غریب آدمی تھے۔ اس لئے بنو اسرائیل نے جھٹ اعتراض کر دیا کہ اسے ہم پر بادشاہی کرنے کا کوئی حق نہیں۔ اس پر نبی نے جواب دیا کہ اللہ تعالیٰ نے اسے علم اور بدن میں فوقیت دی ہے۔ یہ سن کر اسرائیلی دم بخود رہ گئے۔

اس واقعہ سے ثابت ہوتا ہے کہ حکمران کے لئے صاحب علم ہونا ضروری ہے۔ جاہل حکمران قوم کو قلعہ رستے پر ڈال دیتا ہے۔

## طلب علم

طلب علم فرض ہے:

سابقہ صفحات میں ہم نے دیکھا ہے کہ علم انسانیت کی شرط ہے۔ اس کے بغیر کسی انسان کا شرف قائم نہیں رہ سکتا۔ اس لئے اسے حسب ضرورت اور حسب استطاعت لیکھنا چاہیے۔ بلکہ علم کا ایک ایسا حصہ بھی ہے کہ جس کا حاصل کرنا فرض میں ہے۔ جس نے اس میں کوتاہی کی وہ مجرم ہوا۔ جناب سرور کائنات صلی اللہ علیہ وآلہ وسلم کا ارشاد ہے:

طَلَبُ الْعِلْمِ فَرِيضَةٌ عَلَى كُلِّ مُسْلِمٍ

(علم کی طلب ہر مسلمان پر فرض ہے)

اس میں مرد اور عورت کی کوئی تخصیص نہیں۔ جہاں تک فرض میں علم کا تعلق ہے۔ اس سے عورت کو بھی معافی نہیں۔ اس کو دین اور زندگی کے بنیادی امور سے آگاہ ہونا چاہیے۔

جناب رسالت آپ صلی اللہ علیہ وآلہ وسلم مستورات کو بھی دین کی ضروری تعلیم دیا کرتے تھے۔ اہمات المؤمنین کا ایک فریضہ یہ تھا کہ وہ نومن عورتوں



کو ذہنی مسائل سے آگاہ کیا کریں۔ مرد ہو یا عورت جس نے بھی دین کی تعلیم حاصل کی اس نے دنیا و آخرت دونوں کو سنوار لیا۔ ارشادِ نبویؐ ہے کہ اللہ تعالیٰ جس کی بھلائی چاہتا ہے اسے دین میں سمجھ عطا کر دیتا ہے۔  
 اگر کوئی آدمی ذہنی یا کسی اور محبوری کی وجہ سے کوشش کے باوجود علم حاصل نہ کر سکے تو بھی اسے ثواب ملتا ہے۔ حدیث میں آیا ہے کہ جس نے علم کی طلب کی اور وہ کامیاب ہوا تو اسے دو ہزار اجر ملے گا اور اگر وہ ناکام رہا تو اکہرا اجر پائے گا۔

### طلب علم نفل عبادت سے افضل ہے:

عبادت کا فائدہ اپنی ذات تک محدود رہتا ہے اور علم کی برکت میں امت بھی حصہ دار ہوتی ہے اس لئے طلب علم کا درجہ ہر نفل عبادت سے افضل ہے، یہاں تک کہ بقول حضرت ابن عباس رضی اللہ عنہما کی ایک گھڑی علم سکھانا ساری رات کی عبادت سے بہتر ہے۔ حضرت ابن عمر رضی اللہ عنہما نے فرمایا ہے کہ حقہ کی ایک مجلس ساٹھ سال کی عبادت سے افضل ہے۔

جناب رسالت مآب صلی اللہ علیہ وآلہ وسلم کا ارشاد ہے کہ عالم کو عابد پر اسی طرح فضیلت حاصل ہے جیسے چودھویں کے چاند کو سب ستاروں پر حضورؐ نے عالم کو چودھویں کے چاند سے اس لئے تشبیہ دی ہے کہ وہ دنیا کو دین کے نور سے منور کرتا ہے۔

طلب علم کی کوئی انتہا نہیں: علم کا آفتاب بے حدود ہے۔ اس

---

عقد بخاری کتاب العلم ۱۰۰ مشکاة کتاب العلم ۱۰۰ مشکاة کتاب العلم ۱۰۰ اسلامی نظام تعلیم  
 اور ریاست علی ۱۰۰ مشکاة کتاب العلم



کی دستیں کائنات کی طرح پھیلی ہوئی ہیں۔ اس لئے جو آدمی طلب علم کو اپنی زندگی کا نصب العین بنا لیتا ہے وہ حمد سے لے کر لحد تک بھی اس کے لئے کوشاں رہے تو اس کا حق ادا نہیں کر سکتا۔ جناب رسالت مآب صلی اللہ علیہ وآلہ وسلم کا ارشاد ہے کہ مومن نیک علم سے کبھی سیر نہیں ہوتا حتیٰ کہ جنت میں پہنچ جاتا ہے۔ آپ کا ایک اور فرمان ہے کہ طالب علم اور طالب دنیا دونوں کا جی نہیں بھرتا البتہ دونوں میں فرق ہے اور وہ یہ کہ طالب علم اللہ تعالیٰ کی رضا میں بڑھے جاتا ہے اور طالب دنیا سرکشی میں بڑھتا جاتا ہے۔

جناب رسالت مآب صلی اللہ علیہ وآلہ وسلم مدینۃ العلم تھے جس کے کنارے اُفق تا اُفق پھیلے ہوئے تھے تاہم اللہ تعالیٰ کا آپ سے ارشاد ہوا:

وَقُلْ رَبِّ زِدْنِي عِلْمًا (طہ ۱۱۰)

(اور کہیے کہ اے میرے رب میرا علم بڑھا)

علم کی پیاس کبھی بجھ نہیں سکتی۔ نیک علم دنیا کے کسی خطے میں بھی ہوائے حاصل کرنا چاہیے۔ نبی کریم صلی اللہ علیہ وآلہ وسلم کا ارشاد ہے کہ حکمت کا کلمہ حکیم کی گشدرہ چیز ہے اسے جہاں پائے وہ اس کا حق دار ہے۔ مراد یہ ہے کہ اسے سیکھنے میں عار نہ کرے۔

علم کی تلاش میں ساری دنیا کے سفر سے بھی گریز نہیں کرنا چاہیے۔ جہاں سے کوئی اچھی چیز ملے اسے لے لیا جائے۔ اور کوئی بڑی چیز سامنے آئے تو اس سے اجتناب کیا جائے۔

آج سفر بہت آسان ہے لیکن کسی زمانے میں سفر کرنا جان کو ہلاکت

ملہ شکوۃ کتاب العلم ملہ مشکوٰۃ کتاب العلم ملہ مشکوٰۃ کتاب العلم



میں ڈالنے کے برابر تھا تاہم جناب رسالت مآب صلی اللہ علیہ وآلہ وسلم نے طلب علم کی خاطر سفر اختیار کرنے کی تاکید فرمائی ہے۔ اس بارے میں آپ کے چند ارشادات درج ذیل ہیں :-

جو آدمی تلاش علم کا راستہ اختیار کرے اللہ تعالیٰ اس کے لئے جنت کا راستہ آسان کر دیتا ہے۔

جو آدمی علم کی تلاش میں نکلتا ہے وہ واپسی تک اللہ کی راہ میں ہوتا ہے۔

طالب علم کو علم کی تلاش کے دوران موت آجائے تو وہ شہید ہوتا ہے۔

جو آدمی تلاش علم کا راستہ اختیار کرے اللہ تعالیٰ اس کے لئے جنت کا راستہ آسان کر دیتا ہے۔ فوٹے طالب علم پر اظہارِ رضا کے لئے پروں کا سایہ کرتے ہیں۔ عالم کی مغفرت کے لئے آسمانوں اور زمینوں کی ہر چیز جتنی کہ پھیلیاں بھی مغفرت کی دعا کرتی ہیں۔ عالم کو عابد پر اسی طرح تفصیلت حاصل ہے جس طرح چاند کو سب ستاروں پر۔ علماء انبیاء کے وارث ہیں۔ انبیاء نے درہم و دینار نہیں چھوڑے۔ انھوں نے علم کا دھتہ چھوڑا ہے جس نے اس دھتہ کو لیا اس نے بہت دانہ حصہ پایا۔  
جماعتی تدریس :

جناب رسالت مآب صلی اللہ علیہ وآلہ وسلم نے جماعتی تدریس کی ہدایت

۱۔ ریاض الصالحین کتاب المعلم ۲۔ ریاض الصالحین کتاب المعلم ۳۔ جامع بیان العلم  
۴۔ ریاض الصالحین کتاب المعلم



فرمائی ہے تاکہ لوگوں کو علم حاصل کرنے میں سہولت ہو۔ آپ کی حیات مبارک میں مسجد نبوی میں علمی مجلسیں برپا ہوتی تھیں جن میں حضور ﷺ صحابہؓ کو تعلیم دیتے تھے اور وہ باہم بھی ایک دوسرے سے علم حاصل کرتے تھے۔

ایک دفعہ جناب رسالت مآب صلی اللہ علیہ وآلہ وسلم مسجد نبوی میں تشریف لائے تو دیکھا کہ دو مجلسیں منعقد ہیں۔ آپ نے فرمایا، دونوں مجلسوں میں مصروف ہیں البتہ ایک دوسرے سے افضل ہے۔ ایک مجلس والے اللہ تعالیٰ سے نوگائے اس سے دعا کرتے ہیں۔ اللہ تعالیٰ ان کا سوال پورا کرے یا نہ کرے اس کی مرضی ہے۔ البتہ یہ دوسری مجلس والے فقہ اور علم حاصل کر رہے ہیں اور بے علموں کو پڑھا رہے ہیں یہ افضل ہیں۔ مجھے یہی معلوم ہی بنا کر بھیجا گیا ہے۔ یہ فرما کر حضورؐ اس مجلس میں شریک ہو گئے۔

آن حضور صلی اللہ علیہ وآلہ وسلم کا ارشاد مبارک ہے کہ جب کسی مسجد میں لوگ جمع ہوتے ہیں اور قرآن شریف کی تلاوت کرتے ہیں اور اس کو آموختہ کرتے ہیں تو ان پر تسکین نازل ہوتی ہے اور اللہ تعالیٰ کی رحمت انھیں ڈھانپ لیتی ہے اور فرشتے ان پر چھا جاتے ہیں اور اللہ تعالیٰ نے ان کو اپنے مقربین میں یاد کرتا ہے۔ ایک بار آن حضرت صلی اللہ علیہ وآلہ وسلم نے صحابہ کرامؓ سے فرمایا کہ جب تم جنت کے باغوں سے گزرو تو ان کا پھل کھاؤ۔ صحابہؓ نے پوچھا، جناب! جنت کے باغ کون سے ہیں؟  
فرمایا، علم کی مجلسیں۔

۱۔ مشاکاة کتاب العلم لکھ اربعین نووی بحوالہ مسلم  
۲۔ الترغیب والترہیب کتاب العلم۔



## علم کی شروط

علماء کی دو قسمیں ہیں۔ ایک وہ ہیں جو دنیا کے بہترین لوگ ہیں اور دوسرے وہ جو بدترین مخلوق ہیں، پہلی قسم کے علماء صحیح اور صالح علم حاصل کرتے ہیں۔ وہ ان شرائط کو مدنظر رکھتے ہیں جو اسلام نے علم کے لئے مقرر کی ہیں۔ یہ شرائط مندرجہ ذیل ہیں :-

تقویٰ

عمل

تحقیق

نفع رسانی

ذیل میں ہم ان پر الگ الگ بحث کریں گے۔

### ۱) تقویٰ :

اللہ تعالیٰ کا خوف علم کی بنیادی شرط ہے۔ حضرت عبداللہ بن مسعود رضی اللہ عنہما کا قول ہے کہ علم خوف خدا کا دوسرا نام ہے۔

علم کا تقویٰ سے مشروط رہنا از بس ضروری ہے کیونکہ :

۱) اللہ تعالیٰ کا خوف نہ ہو تو آدمی اپنے علم کو نیک کام میں لگانے

کے بجائے برائی میں صرف کرتا ہے۔ غدار اور منافق انسان علم کے بدولت

نہایت چالاک اور پرکار ہو جاتا ہے۔ منافق کا ایک نہایت کامیاب

پتھیار حکیمانہ کلام ہوتا ہے۔ وہ اپنی گفتگو کو علم کا رنگ دے کر بہت

پکشتش بنا لیتا ہے اور عوام کو نہایت آسانی سے اپنے جال میں پھانس لیتا

ہے۔ جناب رسالت مآب صلی اللہ علیہ وآلہ وسلم کا ارشاد ہے کہ مجھے اپنی



امت کے بارے میں منافقوں کا اندیشہ ہے جن کا کلام حکیمانہ اور عمل ظالمانہ ہوگا۔

ہر عالم کی اولین پرکھ اس کی پیمبرگاری ہے۔ مگر وہ پیمبرگار نہ ہو تو اس سے کنارہ کرنا چاہیے۔

(ب) اگر اللہ تعالیٰ کا خوف نہ ہو تو آدمی گناہوں میں مبتلا ہو جاتا ہے جس کا نتیجہ یہ ہوتا ہے کہ انسان کی ذہنی قوت برباد ہو جاتی ہے۔ حافظہ ختم ہو کر رہ جاتا ہے اور فکری استعداد سلب ہو جاتی ہے۔ جس آدمی کے دل میں اللہ تعالیٰ کا خوف ہو وہ پرائیوں سے دور رہتا ہے اور اس کی ذہنی قوت ٹھکانے سے خارج ہوتی ہے۔

اللہ تعالیٰ کا خوف دل میں دنیا کی حد سے بڑھی ہوئی محبت پیدا نہیں ہونے دیتا۔ تقویٰ کے بدولت ذہن بے کار خیالات اور تصورات سے خالی رہتا ہے اور اس میں علم کی پوری آمادگی پیدا ہو جاتی ہے۔ نبی کریم صلی اللہ علیہ وآلہ وسلم نے فرمایا ہے کہ جس آدمی کو دنیا سے رغبت نہ ہو اللہ تعالیٰ اس کے دل میں حکمت اگاتا ہے اور اسے اس کی زبان پر بھی جاری کرتا ہے۔ اس کو دنیا کے عیوب دکھاتا ہے اور دنیوی امراض اور ان کے علاج سے آگاہ کرتا ہے اور اسے عاقبت کی دنیا میں پہنچا دیتا ہے۔

(ج) تقویٰ غرور پیدا نہیں ہونے دیتا۔ غرور علم کے لئے زہر ہے۔ اس سے ریاء پیدا ہوتی ہے اور طلب حق کا صحیح جذبہ ختم ہو جاتا ہے۔ یا رہا محض اپنے وقار کے لئے متکبر عالم جان بوجہ کر غلط مسلک اختیار کر لیتا ہے۔ خود



بھی گمراہ ہوتا ہے اور دوسروں کو بھی گمراہ کرتا ہے۔

(۲) عمل :

اسلام نے علم کے ساتھ عمل کو لازم قرار دیا ہے۔ نبی کریم صلی اللہ علیہ وآلہ وسلم علم یا عمل کو خیر کے لفظ سے یاد کیا کرتے تھے۔ حضورؐ کا ارشاد ہے کہ قیامت کے روز ہر عالم سے پوچھا جائے گا کہ تم نے علم کو کیسے برتا ہے؟

ایک دفعہ چند صحابہؓ مسجد قبا میں بیٹھے علم کی باہم تدریس کر رہے تھے۔ آنحضرت علیہ الصلوٰۃ والسلام نے انہیں دیکھ کر فرمایا کہ جتنا پڑھ سکتے ہو پڑھو لیکن جب تک عمل نہ کرو اللہ تعالیٰ تمہیں اجر نہیں دے گا۔ ایک صحابیؓ کا قول ہے کہ جب ہم دس آیات پڑھتے تھے تو انہیں ملی اور عمل لحاظ سے خوب سمجھ چکنے کے بغیر آگے نہ بڑھتے تھے۔

جو عالم صاحب عمل نہ ہو قرآن حکیم اسے گدھے سے تشبیہ دیتا ہے جس پر کتابوں کا بار لدا ہو۔ جناب رسالت مآب صلی اللہ علیہ وآلہ وسلم کا ارشاد ہے کہ ہر وہ علم جس پر عمل نہ ہو وبال کا سبب ہوتا ہے۔

اسلامی دنیا میں جس قدر علماء اٹھے وہ علم اور عمل ہر دو کے پیکر ہوتے تھے۔ علم کے ساتھ ساتھ شمشواری، تیغ رانی اور تیراندازی بھی سیکھتے تھے۔ جب انہیں میدان جہاد کی طرف بلایا جاتا تو بے دریغ لڑتے تھے۔

علم یا عمل کا ایک اور تقاضا یہ ہے کہ جہاں تک ممکن ہو علم کو تجربہ کی دنیا میں

۱۔ مشکاة کتاب العلم میں خیر کا لفظ کسی جگہ علم یا عمل کے لئے آیا ہے۔

۲۔ ریاض الصالحین باب الخوف ۱۰ جامع بیان العلم۔ ۱۰ جمع الفوائد باب آداب العلم

۳۔ الترفیب والترہیب کتاب العلم



پر رکھا جائے۔ علم محض باتوں کا بتنا نہ ہو۔ تجربہ کے بغیر آدمی علم کی حقیقت تک نہیں پہنچ سکتا۔ نبی کریم صلی اللہ علیہ وآلہ وسلم کا ارشاد ہے:

لَا حِكْمَةَ إِلَّا ذُو تَجْرِبَةٍ لَهُ

(صرف تجربہ کار آدمی ہی صاحب حکمت ہوتا ہے)

قرآن تجرباتی علم کی طرف دعوت دیتا ہے۔ اسلام سے قبل اگر حکمت کہیں تھی بھی تو محض نظری اور کہانی حکمت تھی۔ اسلام نے بتایا کہ جب تک عملی علم و حکمت نہ ہو اس وقت تک بڑا کتابی علم بے کار ہے۔ اہل اسلام نے اقوام عالم کے سامنے تجرباتی علم رکھا اور بتایا کہ صحیح فکر اور فلسفہ وہی ہے جس کو تجربہ کی کسوٹی پر پرکھا جائے

۱۰۱

تہ کہ یازے میں حقیقی نقطہ نظر ہونا چاہیے۔ جناب رسالت مآب صلی اللہ علیہ وآلہ وسلم پر اسرار ہے کہ آدمی کے لئے یہی بہتر اچھوٹ بن جاتا ہے کہ وہ کوئی چیز سے دست بردار ہو کر تحقیق آگے پہنچا دے بلکہ اس حدیث سے یہ ثابت ہوتا ہے کہ ہر بات کا فوراً اعتبار نہیں کرنا چاہیے، بلکہ اسے ایک خاص معیار پر پرکھنا چاہیے۔ اللہ تعالیٰ نے عقل اسی لئے دی ہے کہ اس سے کام لیا جائے۔

قرآن حکیم میں ارشاد ہے:

لَا تَقِفْ مَا لَيْسَ لَكَ بِهِ عِلْمٌ طِرَانِ السَّمْعِ وَالْبَصَرِ وَالْفُؤَادِ

کرنے کو ایسا نہ کرے جس کا وہ اس پر علم نہ ہو (پ ۱۴۶۱۵)

ترجمہ: اور جس بات کی مجھے خبر نہیں اس کے پیچھے نہ پڑ۔ یقیناً کان اور آنکھ اور



دل ان میں سے ہر ایک سے پوچھ ہوگی۔

اس آیت کا مفہوم یہ ہے کہ علم کوئی شکل پتھر چیز نہیں۔ اللہ تعالیٰ نے انسان کو اعضاء اس لئے دئے ہیں کہ ان سے کام لے۔ آنکھ کے ہوتے اندھا بنا اور ہر چیز کے پیچھے بغیر تحقیق کے پڑنا درست نہیں۔ انسان کو کل اللہ تعالیٰ کے آگے جواب دینا پڑے گا کہ اپنے اعضاء سے کیا کام لئے تھے۔ ان کو معطل و بے کار رکھنا بہت بڑی کوتاہی ہے۔

(۴) نفع رسائی :

علم سے کسی شخص کے دل میں یا تو اللہ تعالیٰ کی رضا اور خدمتِ خلق کی غرض ہو سکتی ہے اور یا دنیوی ہوس اور نمائش کی تمنا۔ صالح علم وہ ہے جس کا بنیادی نصب العین اللہ تعالیٰ کی رضا اور نفع عام ہو۔ جناب رسالت مآب صلی اللہ علیہ وآلہ وسلم کا ارشاد ہے کہ جس علم سے رضائے الہی مقصود ہونی چاہیے اگر وہ محض دنیوی لالچ کی خاطر سیکھا جائے تو سیکھنے والا قیامت کے روز جنت کی ہوا بھی نہیں پائے گا۔

جس علم سے صرف دنیا کی لالچ وابستہ ہو اس سے انسانیت کو بہت کم نفع ہوتا ہے بلکہ بار بار ضرر پہنچتا ہے جیسے کہ موجودہ دور میں سائنس نے دنیوی غرض کے پیچھے چل کر نہایت تباہ کن آلات جنگ تیار کر دئے ہیں۔ ایسا علم اگرچہ ظاہر اور دل کے لئے ضرر رساں ہوتا ہے لیکن بالآخر اس علم کے مالک کو بھی تباہ کر دیتا ہے۔

روحانی علم وہی علم ہے جو دنیا کے لئے فائدہ بخش ہو ورنہ علم شیطانی سرمایہ



ہے۔ اس لئے مفید علم کے حصول کی کوشش کرنی چاہیے۔ جناب رسالت مآب  
 صلی اللہ علیہ وآلہ وسلم اللہ کی بارگاہ میں یوں دُعا کرتے تھے !  
 اے اللہ! تو نے مجھے جو علم دیا ہے اس سے مجھے فائدہ بخش  
 اور مجھے (مزید بھی) وہ علم دے جو فائدہ بخش ہو۔ اے رب میرا  
 علم بڑھا دے۔

حضور کا ارشاد ہے کہ اگر کسی شخص کو اس اثناء میں موت آجائے جب کہ  
 وہ اجیائے اسلام کے لئے علم طلب کر رہا ہو تو جنت میں اس کے اور انبیاء  
 کے درمیان صرف ایک درجہ کا فرق ہوگا۔

جناب ہادی برحق صلی اللہ علیہ وآلہ وسلم کا ارشاد ہے کہ صرف دو آدمیوں  
 سے رشک ہو سکتا ہے۔ ایک وہ جسے اللہ نے مال دیا ہو اور وہ اُسے حق  
 راہ میں خرچ کرے اور دوسرے وہ جس کو اللہ تعالیٰ نے حکمت دی ہو اور  
 اس کے موافق قبیلہ کرے اور اس کی تعلیم دے۔

بعض لوگ محض ذاتی نمائش اور مجلسی رتبہ کے لئے علم حاصل کرتے ہیں  
 ان کا علم محض تکلف کے لئے ہوتا ہے۔ وہ ہر مسئلہ میں دخل در معقولات  
 دے کر اسے بگاڑتے ہیں۔ ان سے کوئی سوال پوچھئے وہ اپنے پاس سے جواب  
 گھڑ کے فوراً حاضر کر دیتے ہیں اور گمراہی پیدا کرتے ہیں۔ وہ بات بات  
 کج بختی کرتے ہیں اور ہر صاحب علم کے لئے منہ آنا موجب فخر سمجھتے ہیں۔  
 ایسے لوگ دوزخ کے مہمان ٹھہریں گے۔ ارشادِ نبویؐ ہے کہ جس شخص

۱۔ مشکاة باب جامع الدعاء ۱۰ مشکاة کتاب العلم

۲۔ ریاض الصالحین کتاب العلم۔



علم محض اس لئے حاصل کیا کہ وہ علماء سے بحث کرے یا نادانوں کا منہ بند کرے  
لوگوں کی توجہ اپنی طرف مبائل کرے وہ دوزخ میں داخل ہوگا۔  
جناب رسالت مآب صلی اللہ علیہ وآلہ وسلم کا ارشاد ہے کہ قیامت کے  
روز سب سے پہلے جن تین آدمیوں کا امتحان ہوگا ان میں ایک وہ عالم ہوگا  
س نے محض دکھاوے کے لئے علم حاصل کیا ہے۔ اسے منہ کے بل دوزخ میں  
دھکیں دیا جائے گا۔

حضور صلی اللہ علیہ وآلہ وسلم اپنی دعاؤں میں بے تفع علم سے پناہ مانگا کرتے  
تھے۔ آپ کا ارشاد ہے کہ قیامت کے روز سب سے زیادہ عذاب اس عالم  
ہوگا جس کے علم سے لوگوں کو نفع نہیں ملے۔

حضرت حسن بصریؒ کا قول ہے کہ علم کی دو قسمیں ہیں۔ ایک علم وہ ہے جو  
دل میں گھر کرتا ہے۔ یہی علم نافع ہوتا ہے۔ دوسرا وہ علم ہے جو فقط زبان تک محدود  
رہتا ہے۔ اسی علم کو اللہ تعالیٰ لوگوں کے خلاف حجت کے طور پر لائے گا۔ مراد یہ ہے کہ  
لوگ اس علم کے مالک ہوں گے اللہ تعالیٰ انہیں عذاب دے گا۔

علم کی اشاعت | علم کی طلب چونکہ اہل اسلام پر فرض ہے اس لئے اس کی  
نشر و اشاعت میں تعاون کرنا ہر مسلمان پر فرض کفایہ ہے۔

تعلیم کا اہتمام کرنا اسلامی حکومت کے اولین فرائض میں شامل ہے۔ جناب رسالت مآب  
صلی اللہ علیہ وآلہ وسلم کی حیات مبارک میں ہر مسجد میں کتب خانے لگائے۔ مختلف قبیلوں

۱۔ مشکاة کتاب العلم منہ ریاض العالین باب تحریم الریاء  
۲۔ ترمذی ابواب الاموات منہ القرصیب الترحیب کتاب العلم۔  
۳۔ مشکاة کتاب العلم



سے ان کے نائندے اگر مدینہ میں اسلام کی تعلیم حاصل کرتے تھے اور واپس جا کر اس کی اشاعت کرتے تھے۔

جناب ہادی بہ حق علیہ الصلوٰۃ والسلام نے عرب بھر میں لکھنے پڑھنے کا مذاق عام کر دیا۔ آج کل کے زمانے میں یہ بات انوکھی نظر آئے گی کہ اسلام سے قبل عرب کے لوگ قلم کو ہاتھ لگانا عار سمجھتے تھے۔ اسے شہری زندگی کے بے کار تکلفات میں شمار کرتے تھے۔ دیہات کے بڑے شہری باخندوں کے تکلفات کو نہایت حقارت کی نگاہ سے دیکھتے تھے۔ جہاں تک شہری زندگی کی خواندگی کا تعلق ہے اس وقت مکہ کے مستعدن شہر کا یہ حال تھا کہ پوری آبادی میں صرف سترہ آدمی لکھنا پڑھنا جانتے تھے لیکن اسلام کے بدولت علم کا رواج اس تیزی سے پھیلا کہ تھوڑی ہی مدت میں محمرا نشین عرب علم کے کاروانوں کی رہبری کرتے نظر آئے۔

اسلام کی علمی تحریکات کی عالمگیر کامیابی کا سبب یہ تھا کہ اسلام نے طلب علم اور نشر علم کو لازم و ملزوم قرار دیا ہے اور اس فریضہ میں کوتاہی کرنے والوں کو مجرم گردانا ہے۔ جناب رسالت مآب صلی اللہ علیہ وآلہ وسلم کا ارشاد ہے کہ کسی سے علم کے بارے میں کوئی بات پوچھی جائے اور وہ جانتے بوجھتے نہ بتائے تو قیامت کے روز اسے آگ کی نگام دی جائے گی بلکہ اشاعتِ علم کے بارے میں جناب رسالت مآب صلی اللہ علیہ وآلہ وسلم کی چند ارشادات درج ذیل ہیں:

۱۔ **كَلِّفُوا عَنِّي وَلَا تَأْتُوا بِلَا**

ترجمہ: مجھ سے جو سنو اس کی تبلیغ کرو چاہے وہ ایک آیت ہی ہو۔

۲۔ **رِیَاضُ الصَّالِحِينَ كِتَابُ الْعِلْمِ لَهُ أَثَرٌ**



۲۔ ضروری علم اور قرآن سیکھو اور لوگوں کو سکھاؤ۔  
 ۳۔ اللہ تعالیٰ اس آدمی کو شاد کام رکھے جس نے میری باتیں سنیں، انھیں ازبہ  
 کر کے یاد رکھا اور انھیں نشر کیا۔

۴۔ صرف دو آدمیوں سے رنگ جائز ہے۔ ایک وہ جسے اللہ تعالیٰ نے مال  
 دیا اور اس نے نیک کام میں خرچ کیا۔ دوسرا وہ جسے اللہ نے حکمت دی اور وہ  
 اس کے بموجب کام طے کرتا ہے اور اس کی تعلیم دیتا ہے۔  
 ۵۔ اللہ تعالیٰ اور اس کے فرشتے اور ارض و سموات کی ہر شے حتیٰ کہ چوہنی  
 اور مچھلی بھی نیک علم پڑھنے والے کی بھلائی چاہتی ہے۔

علم کی جستجو اور اس کی اشاعت چونکہ دینی فریضہ ہے اس لئے ہمارے علماء نے  
 اس راہ میں طلب صادق اور جہدِ بہیم کی حیرت انگیز مثالیں قائم کی ہیں جو آج بھی ہماری  
 لئے مشعل ہدایت ہیں۔ صرف امام احمد بن حنبلؒ کی مثال ہی سمجھئے۔ آپ طفلی ہی  
 میں سایہ پیری سے محروم ہو گئے تھے۔ مالی حالت بہت تنگ تھی۔ اس لئے تحصیل  
 علم کی راہ میں بہت مصائب اٹھائے۔ برسوں پردیس میں رہے۔ کوفہ میں گئے تو یہ  
 حال تھا کہ اینٹ کا سرمانہ رکھ کر سوتے تھے۔ بین کا سفر کیا تو شتر بانوں کی ملازمت کرنی  
 پڑی۔ واپسی کے پیدل سفر میں باؤں شق ہو گئے۔ ان مصائب کے باوجود کسی پر بوجھ  
 نہیں بنتے تھے کرایہ پر سامان ڈھونے کی بھی نوبت آئی لیکن کسی کے شرمندہ احسان نہ  
 ہوئے۔

علمائے کرام کی زندگیوں اس حقیقت کا نقش ہمارے دل پر مزید پختہ کرتی ہیں  
 کہ ہمیں علم حاصل کرنے اور اس کی اشاعت میں کوئی کمی نہیں کرنی چاہیے ورنہ کل ہم

۱۔ مشکاۃ کتاب العلم ۲۔ مشکاۃ کتاب العلم ۳۔ ریاض الصالحین کتاب العلم ۴۔ ایضاً



اللہ تعالیٰ کی بارگاہ میں جو اب رہے ہوں گے۔

علم کے ثمرات

اللہ علم خدا شناسی سکھاتا ہے :  
علم پر قرآن حکیم نے اس قدر تاکید کی ہے کہ اسے خدا

شناسی کی ابجد قرار دیا ہے :

قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ط  
رَأَيْتُمْ كُرُوا لَوْ لَا كُتُبٌ ۝

اسے نبی کہہ دیجئے کہ کیا علم والے اور اوسے علم لوگ برابر ہیں صرف  
وہی لوگ سوچتے ہیں جن کو عقل ہے (الزمر - ۱۱)

ایک اوصافیت ہے : شَهِدَ اللَّهُ أَنَّهُ لَا إِلَهَ إِلَّا هُوَ لَا  
مُشْرِكُ لَهُ وَأُوَّلُوا الْعِلْمِ قَائِمًا بِالْقِسْطِ ط

اللہ نے اور فرشتوں نے اور علم والوں نے گواہی دی کہ اس کے سوا کوئی  
معبود نہیں، وہ صاحب انصاف حاکم ہے، (آل عمران - ۱۰۴)

ان دونوں آیات سے قطعیت کے ساتھ ثابت ہوتا ہے کہ صاحب علم شخص  
ہی کو توحید کا گہرا احساس ہوتا ہے۔

(۲۱) علم قوت ہے :

حقیقی قوت یہ ہے کہ آدمی اللہ تعالیٰ کی ہدایات کے بموجب کائنات کو  
اس طرح تفسیر کرے کہ اسے اپنے مقصد کے لئے آسانی سے استعمال کر سکے۔  
یہ تفسیر صرف علم ہی سے ممکن ہے۔ حقائق کی تلاش اور نئی ایجادات میں صرف  
علم کے بدولت ہی آدمی کامیاب ہو سکتا ہے۔ یہ کامیابی بین الاقوامی سرطینی  
کا وسیلہ ہے۔

(۲۲) علم صدقہ جاریہ ہے : علم کے اثرات زندگی کے بعد بھی باقی



ہتے ہیں۔ اس لئے نیک علم صدقہ جاریہ کا کام دیتا ہے۔ جناب رسالت مآب  
صلی اللہ علیہ وآلہ وسلم کا ارشاد ہے کہ علم نافع کا ثواب زندگی کے ساتھ منقطع نہیں  
ہوتا ہے بلکہ

### ۱۴۱ آخرت میں اجر

علم توحید اور عمل صالح کی راہ پر چلاتا ہے اس لئے آخرت میں علماء کے بہت  
بلند مراتب ہوں گے۔ سورۃ المجادلہ میں ارشاد ہے کہ تم میں سے جو لوگ ایمان لائے  
اور جنہیں علم عطا ہوا ہے اللہ تعالیٰ ان کے درجات بلند کرے گا۔



# خدمتِ خَلق

**مفہوم** | خدمتِ خلق سے مراد ہے اللہ تعالیٰ کی رضا کی خاطر مخلوق کی مدد اور معاونت کرنا۔

قرآن حکیم اور حدیث میں اس کا قریب المعنی لفظ تعاون ہے۔  
خدمتِ خلق کا دائرہ بہت وسیع ہے۔ اس میں انسان و حیوان سب شامل

ہیں۔

## خدمتِ خلق کی روح :

خدمت کا مفہوم سمجھنے کے لئے ضروری ہے کہ اس کی روح کو سمجھنے کی کوشش کی جائے۔ اگرچہ بنیادی اور ظاہری اعتبار سے خدمتِ خلق سے مراد بے معاوضہ خدمت ہے لیکن انسان چاہے تو اپنی ملازمت اور کاروبار میں بھی اس روح کو سمو سکتا ہے۔

انسان کو روزی کمانے سے چارہ نہیں۔ لیکن وہ اپنی ملازمت یا کاروبار میں یہ نظریہ پیدا کرے کہ میں روزی پیدا کرنے کے ہمراہ خدمتِ خلق بھی کر سکتا ہوں تو انسانیت کا ایک نہایت مفید فرو ثابت ہو گا وہ ملازمت کے فرائض نہایت دیانت داری اور تن و ہمت سے انجام دے گا۔ اگر وہ کاروباری آدمی ہے تو کسی کو دھوکا نہیں دے گا، ناچائز منافع نہیں لے گا، چوربازاری نہیں کرے گا اور ملک کی اخلاقی اور اقتصادی ترقی میں بہت مددگار ثابت ہو گا۔ ہمارے سامنے خلفائے راشدین



کی زندگیاں اس کی مثال پیش کرتی ہیں۔ ان کے بعد بھی حضرت عمر بن عبدالعزیزؓ اور صلاح الدین ایوبیؒ ایسے فرماں روا آئے جنہوں نے حکومت کے خزانے سے صرف ضرورت بھر خرچ لیا اور اپنی زندگیاں قوم کی خدمت میں وقف کر دیں۔ اپنے گھر والوں کی خدمت کرنا اگرچہ بظاہر ایک دنیوی فریضہ ہے لیکن اگر آدمی یہ فرض اللہ تعالیٰ کی خوشنودی کی غرض سے ادا کرے تو یہ بھی اللہ تعالیٰ کی نگاہ میں خدمتِ خلق شمار ہوگی۔

## مراتب

خدمتِ خلق کا اعلیٰ ترین درجہ یہ ہے کہ دوسروں کی خدمت کے لئے دل اس طرح بے تاب رہے گویا اپنی ہی خدمت کا ایک نادر موقع ہاتھ آ رہا ہے۔ اس جذبہ کے ساتھ اگر راستہ کے درمیان سے ایک کانٹا بھی دور کر دیا جائے تو اس کا ثمرہ جنت کی صورت میں ملے گا۔

## وسعت

خدمتِ خلق کی دنیا بہت وسیع ہے۔ دل کی خیر خواہی سے لے کر میدانِ جہاد میں سرکھڑانے تک خدمتِ خلق کے بے شمار مقامات آتے ہیں۔ نادار اور معذور آدمی اور کوئی کام انجام نہ دے سکے تو خلق کے لئے دعا مانگ کر ہی خدمتِ خلق کا حق ادا کر سکتا ہے۔

## روحانی خدمت:

روحانی خدمت بدنی اور مالی خدمت سے بھی بڑھ کر لازم ہے۔ برائی سے بچانا اور نیک راہ پر چلانا روحانی خدمت ہے۔ ایک بار جناب رسالت مآب صلی اللہ علیہ وآلہ وسلم نے فرمایا، تیرا (مسلمان) بھائی چاہے ظالم ہو چاہے مظلوم تو اس کی مدد کر۔ ایک صحابیؓ نے پرچھا، مظلوم کی تو مدد کروں لیکن ظالم کی مدد کیسے ہو؟ فرمایا، اسے ظلم کرنے سے بچا۔ اس کی یہی مدد ہے۔

۱۔ ترمذی ابواب الفتن، مسلم کتاب البیرو والصلو، بخاری کتاب المظالم۔







ہیں۔ مراد یہ ہے کہ خود بھوکے رہ جاتے ہیں۔

مسلمانوں کی زندگی راہ خدا میں وقف ہے :

مسلمان کی زندگی اللہ تعالیٰ کی راہ میں وقف ہونی چاہیے۔ اگر وہ اپنی زندگی کا ایک حصہ خلق خدا کی خدمت میں بسر نہیں کرتا تو بخیل ہے اور اللہ تعالیٰ کی نگاہ میں مجرم۔ اگر کسی جگہ ایذا پہنچا رہا ہے چیز پڑی ہو تو اسے دور نہ کرنا گناہ ہے۔ کوئی کسی مشکل یا مصیبت میں ہو تو اس کی حاجت روائی سے جان بوجھ کر گریز کرنا عصیان ہے۔ جناب رسالت مآب صلی اللہ علیہ وآلہ وسلم کا ارشاد ہے کہ کسی آدمی کے پاس چیل میدان میں فالٹو پانی ہو اور وہ مسافر کو نہ دے تو اللہ تعالیٰ قیامت کے روز اس سے کلام نہ کرے گا، نہ اس پر رحم کی نظر ڈالے گا اور نہ اسے گناہوں سے پاک کرے گا۔

اسلامی فقہ کا مسئلہ ہے کہ اگر چند اشخاص کے پاس پانی ہو اور ان کے قریب کوئی آدمی ان کے علم کے باوجود پیاسا مر جائے تو ان پر اس کی جان کی قیمت کا تاوان ڈالا جائے گا۔

جس طرح مال کی زکوٰۃ فرض ہے اسی طرح بدن کی زکوٰۃ بھی لازم ہے اللہ تعالیٰ نے انسان کو صحیح بدن اور سالم و تنومند اعضاء دئے ہوئے ہوں تو ان سے مخلوق خدا کی خدمت کے لئے بھی ضرور کچھ کام ہے۔ اللہ تعالیٰ نے انسان کو وقت کی بے اندازہ دولت عطا فرمائی ہے۔ چاہیے کہ اس وقت کی بھی زکوٰۃ نکالے اس کا ایک حصہ خدمتِ خلق میں صرف کرے۔

آن حضور صلی اللہ علیہ وآلہ وسلم کی حدیث ہے کہ ہر روز جب کہ سورج



طلوع ہوتا ہے انسان کے ہر جوڑ پر صدقہ واجب ہو جاتا ہے، تو دو آدمیوں کے درمیان عدل سے فیصلہ کرے تو یہ صدقہ ہے۔ تو کسی آدمی کو سواری میں مرد سے تو یہ صدقہ ہے، تو اسے سواری پر بٹھائے یا اس پر اس کا سامان رکھے تو یہ صدقہ ہے، کلمہ مطہر صدقہ ہے، ہر قدم کے عوض جو تو نماز کے لئے اٹھاتا ہے صدقہ ہے، اور تو اینداز رساں چیز کو رات سے ہٹائے تو یہ بھی صدقہ ہے۔

آن حضرت صلی اللہ علیہ وآلہ وسلم نے خدمتِ خلق کی تاکید ایسے الفاظ میں کی ہے جن سے اس کی تفصیلت ہزار چند ہو جاتی ہے۔ آپ کا فرمان ہے کہ مجھے رمضان بھر کے روزے رکھنے اور اس مہینے مسجد حرام میں بیٹھ کر اعتکاف کرنے سے یہ زیادہ عزیز ہے کہ اپنے بھائی کی بوقتِ ضرورت امداد کروں۔

### خدمتِ خلق کا رتبہ :

خدمت کا اسلام میں بہت بلند مرتبہ ہے۔ سَيِّدُ الْقَوْمِ خَادِمُهُمْ (قوم کا سردار ان کا خادم ہوتا ہے) حضرت عمر رضی اللہ عنہما نے اپنے نام کے ساتھ اَجِيرُ الْمُسْلِمِينَ لکھا کرتے تھے۔ ایک دن سرکاری ادنیٰ پتیل مل رہے تھے۔ ایک صحابی نے دیکھ کر کہا کہ یہ کام کسی سرکاری غلام سے لیا ہوتا۔ فرمایا مجھ سے بڑھ کر کون غلام ہو سکتا ہے؟

خدمت کے فیض میں سب مخلوق شریک ہے :

خدمتِ خلق کا فیض اللہ تعالیٰ کی سب مخلوق کے لئے عام کیا جائے۔ اس سے مسلم و غیر مسلم، امیر و غریب اور انسان و حیوان جس کو ضرورت ہو



مستفید کرنا چاہیے۔ ہم اس موضوع پر مندرجہ ذیل عنوانوں کے تحت بحث کریں گے۔

### (۱) اہل اسلام کی خدمت:

قرآن حکیم میں آیا ہے کہ مسلمان ایک دوسرے کے ولی ہوتے ہیں مراد یہ ہے کہ ان کے درمیان قلبی رفاقت ہوتی ہے۔ اس قلبی رفاقت کو تباہنا اور آپس میں تعاون رکھنا اور ایک دوسرے کے دکھ سکھ میں شریک ہونا ہر مسلمان کا طبعی فاضلہ ہوتا ہے۔ نبی کریم صلی اللہ علیہ وآلہ وسلم کا ارشاد ہے کہ تو مومنوں کو باہمی رحمہ لی، محبت اور ارتباط میں ایک جسم کے مانند دیکھے گا کہ جب ایک عضو بیمار ہو تو سارا جسم بے خوابی اور بخار میں شریک ہو جاتا ہے بلکہ حضور کا ایک اور ارشاد ہے کہ مسلمان مسلمان کا بھائی ہوتا ہے۔ نہ اس پر ظلم کرتا ہے اور نہ مشکل کے وقت اس کا ساتھ چھوڑتا ہے بلکہ آپ نے فرمایا ہے کہ جب کوئی مسلمان کسی ایسے مسلمان کی مدد نہیں کرتا جس کی حرمت یا عزت کی ہتک ہو رہی ہو تو اللہ تعالیٰ نے بھی بوقت ضرورت اس کی مدد نہیں کرتا بلکہ خدمتِ خلق ہر مسلمان کا دوسرے مسلمان پر حق ہے۔ جو شخص یہ حق ادا نہیں کرتا وہ اللہ تعالیٰ کے آگے جواب دہ ہوگا۔

### (۲) امیر و غریب کی خدمت:

اسلام میں امیر و غریب کی کوئی فریق بندی نہیں۔ سب بھائی بھائی ہیں۔ امیر آدمی سے محض اس لئے بغض رکھنا حرام ہے کہ اللہ تعالیٰ نے اسے مال دار کیا ہے۔ رہا غریب تو اسے محض غریبی کے سبب سے حقیر اور ناقابلِ اتفات سمجھنا انسانیت سے بعید ہے۔

لے صحیحین صحیحین سنہ دلیل الفالحین بحوالہ ابو داؤد۔



سیرت النبی کے مؤلف مشہلی لکھتے ہیں کہ حضرت خباب کے گھر میں کوئی مرد نہ تھا اور عورتوں کو دودھ دینا نہیں آتا تھا۔ اس بنا پر ان حضرت صلی اللہ علیہ وآلہ وسلم ہر روز ان کے گھر جاتے اور دودھ دیا کرتے۔ مدینہ کی لونڈیاں آپ کی خدمت میں آتیں اور کہتیں ”یا رسول اللہ! میرا یہ کام ہے“ آپ فوراً اٹھ کھڑے ہوتے اور ان کا کام کر دیتے۔

ایک عیسیٰ عورت مسجد النبی میں جھاڑو دیا کرتی تھی۔ وہ چند روز نہ آئی۔ حضورؐ نے پوچھا تو معلوم ہوا کہ وفات پا چکی ہے۔ لوگوں نے اس کی موت کی خبر حضورؐ تک پہنچانے کے شایاں نہیں سمجھی تھی۔ آپؐ نے فرمایا مجھے بتاؤ اس کی قبر کہاں ہے؟ آپؐ قبر پر تشریف لے گئے اور نماز پڑھی۔

### (ج) غیر مسلموں کی خدمت:

فردت پڑنے پر غیر مسلم کی بھی مدد کرنی چاہیے۔ سورہ توبہ میں آیا ہے کہ اگر کوئی غیر مسلم تمہارے پاس پناہ کا طالب ہو کر آئے تو اسے پناہ دو اور حفاظت کے ساتھ اس کے ٹھکانے پہنچاؤ۔

### ۱۰ حیوانات کی خدمت:

حیوانات کو مشکل یا مصیبت سے نکالنا بہت ثواب کا کام ہے۔ نبی کریم صلی اللہ علیہ وآلہ وسلم نے ایک دن یہ واقعہ بیان کیا کہ ایک شخص سفر پر نکلا۔ رستہ میں پیاس لگی۔ اچانک ایک کنواں نظر آیا۔ اس میں اترنا۔ پیاس بجھا کر اوپر آیا تو دیکھا کہ ایک گتا پیاس کے مارے کنوئیں کے کنارے کی نم آلود مٹی چبارہا ہے۔ مسافر کو ترس آیا۔ دوبارہ کنوئیں میں اترنا۔ اس کے پاس برتن نہ



تھا۔ اپنے موزے کو پانی سے بھرا، اسے منہ میں تھام کر باہر آیا اور گتے کی پیاس بجھائی۔ اللہ تعالیٰ کو اس کا یہ فعل اس قدر پسند آیا کہ اس کی مغفرت کر دی۔ صحابہ رضی اللہ عنہم نے یہ واقعہ سُن کر پوچھا، حضور! کیا جانوروں کی خدمت کا بھی ثواب ملے گا۔ آپ نے فرمایا، سرزدی روح خیر کی خدمت میں ثواب ہے۔

### مستحقین کے مدارج :

ویسے تو ہر ضرورت مند مدد کا مستحق ہوتا ہے لیکن ان کے مدارج میں فرق ہے مثلاً ایک ہی وقت دو آدمیوں کی مدد کے درمیان تمیز کرنا لازم ہو تو منتہی آدمی کو ترجیح دی جائے گی۔ اسی طرح بے کس لوگوں کے بعض طبقے ایسے ہیں جن کی بے کسی کے پیش نظر ان کو اوروں پر ترجیح حاصل ہے۔ ان میں بالخصوص یتیموں، بیواؤں اور معذوروں کا بہت خیال رکھنا چاہیے۔ جناب رسالت مآب صلی اللہ علیہ وآلہ وسلم کا ارشاد ہے کہ بیوگان اور مسکینوں کی مدد میں کوشاں رہنے والا ایسا ہے جیسا اللہ کی راہ میں جہاد کرنے والا یا رات بھر کا عبادت گزار اور دن بھر کا روزہ دار۔ یتیم کے بارے میں آپ نے فرمایا ہے کہ یتیم کا مرتبی میرے اس قدر قریب ہوگا جیسے میری یہ دو انگلیاں ہیں۔

### خدمتِ خلق اور بابِ اقتدار :

بلند مناصب اور مال و دولت کے ساتھ نیکتر کا بہت قدرتہ ہوتا ہے۔ اسے دُور کرنے کے لئے ضروری ہے کہ حکمران طبقہ وقتاً فوقتاً خدمتِ خلق کے بعض عوامی امور میں حصہ لے۔ اس کا ایک اور فائدہ یہ ہوگا کہ ان کے دیکھا



دیکھی عوام میں خدمتِ خلق کا جذبہ اور پروان چڑھے گا۔

حضرت عمرؓ جن دنوں خلیفہ تھے وہ مجاہدین کی محاذِ جنگ سے بھیجی ہوئی چھٹیوں کو ان کے گھروں پر تقسیم کرنے کے لئے بنفسِ نفیس تشریف لے جاتے اور ان کی چوکھٹ پر بیٹھ کر چھٹیاں تحریر کر دیتے۔ ایک بار مدینہ کے باہر گشت کر رہے تھے۔ دیکھا کہ ایک عورت نے ہنڈیا چڑھا رکھی ہے اور بچے پاس رد رہے ہیں۔ آپؓ نے اس عورت سے بچوں کے رونے کا سبب پوچھا۔ اس نے کہا کہ ہمارے پاس کھانے کو کچھ نہیں۔ ان کے بہلاوے کو خالی ہنڈیا چوٹے پر رکھ دی ہے۔ آپؓ اسی وقت مدینہ آئے۔ بیت المال سے خورونو کی اشیاء لے کر باندھیں اور اپنے غلامِ اسلم سے کہا کہ اٹھا کر میری پیٹھ پر رکھ دو۔ اس نے کہا، میں خود اٹھائے چلوں گا۔ فرمایا، آج تو یہ بوجھ تم سنبھال لو۔ کل قیامت کے روز میرا بوجھ کون اٹھائے گا۔ آپؓ سامان اٹھائے واپس اس عورت کے پاس پہنچے۔ کھانا پکانے میں خود اس کی مدد کی۔ چوٹھائیک بھونک رہے۔ کھانا تیار ہو چکا تو بچوں نے سیر ہو کر کھایا۔

۱۱۱ اشارہ:

## شروط

خدمت کے لئے ضروری ہے کہ انسان کے اندر اشارہ

جذبہ ہو یعنی وہ اپنی ذات پر دوسرے آدمی کو ترجیح دے۔ اگر اشارہ کام نہ ہو تو انسان کسی صورتِ خلق کی خدمت نہیں کر سکتا۔ جناب رسالت مآبہ صلی اللہ علیہ وآلہ وسلم کا ارشاد ہے: کہ لوگوں کو پانی پلانے والا خود سب سے آخر پانی پئے۔ اس سے مراد یہ ہے کہ پانی پلانا بہت خدمت ہے لہذا اس کا حق بھی ادا ہو سکتا ہے کہ آدمی اوروں کو ترجیح دے اور اپنی پانی کو دبا لے رکھے۔



## (۲) احسان نہ جتلا نا:

جس نے بھلائی کر کے احسان بتایا اس نے گویا بھلائی اللہ تعالیٰ کی  
 طر نہیں کی تھی بلکہ کسی ذاتی غرض کے لئے کی تھی۔ اس کا کوئی ثواب نہیں  
 دے سکتا۔ بلکہ احسان جتانے سے دوسرے آدمی کے جذبات کو جو صدمہ پہنچتا ہے  
 ان کا گناہ ہوگا۔ نبی کریم صلی اللہ علیہ وآلہ وسلم نے مدد دے کر احسان  
 ماننے والے کو خسارہ مند بتایا ہے۔ لہذا مراد یہ ہے کہ اس کی نیکی اکارت گئی  
 گناہ لازم ٹھہرا۔

**رات** خدمتِ خلق کے دینی اور دنیوی ہر دو لحاظ سے بے شمار فوائد  
 ہیں جیسا کہ آں حضور صلی اللہ علیہ وآلہ وسلم کی مندرجہ ذیل احادیث  
 ثابت ہوتا ہے:

(۱) جب تک بندہ اپنے بھائی کی مدد میں مصروف رہتا ہے اللہ تعالیٰ  
 اسے کامد و گار نہ ہوتا ہے جس نے مسلمان سے تلگی دُر کی، اللہ تعالیٰ قیامت  
 روز اس سے تلگی دُر کرے گا۔

(۲) اللہ تعالیٰ تمہیں صرف تمہارے ضعیف لوگوں کی مدد کے عوض ہی  
 رزق دیتا ہے اور مدد کرتا ہے۔

(۳) جس نے اللہ کی راہ میں جہاد کرنے والے کا سامان تیار کیا وہ گویا جہاد  
 میں شریک ہوا۔ جس نے مجاہد کے بعد اس کے گھر والوں کی خبر گیری کی، اس  
 نے جہاد کی شرکت پائی۔

۱۔ مسلم ۱۷۰۰ دلیل الغالین باب الیقین ۱۷۰۰ ریاض الصالحین باب قضا  
 حوائج المسلمین ۱۷۰۰ ریاض الصالحین باب فی التعاون ۱۷۰۰ الخ



(۴) ایک دفعہ ایک شخص نے رستہ سے شاخ ہٹادی تو اللہ تعالیٰ نے  
اسے بخش دیا۔ یہ

حضرت علیؑ کا قول ہے کہ جنت اس شخص کی سعی کی مشتاق رہتی ہے  
اپنے مومن بھائی کی حاجت روائی کرتا ہے۔ یہ

نوٹ: خدمتِ خلق پر مزید بحث اخوت کے زیر عنوان آئے گی



# آداب مجلس

جناب رسالت مآب صلی اللہ علیہ وآلہ وسلم کی مجلس گاہ بالعموم مسجد ہوتی تھی۔ مسجد نبوی صرف عبادت کی جگہ نہ تھی بلکہ قومی صلاح و مشورہ یوان بھی تھی۔ فرزند ان اسلام کی آٹے دن کی زندگی کے فیصلہ طلب امور میں پیش ہوتے تھے۔ شارع اعظم صلی اللہ علیہ وآلہ وسلم کی عدالت بھی لگتی تھی۔ خلافت راشدہ کے ایام میں بلکہ بہت بعد تک یہی دستور رہا۔ بھی ملت اسلامیہ کے اجتماعی امور کے بارے میں غور و خوض کا ٹھکانا یا رہا۔ یہی قرار پاتی ہے۔ یہ حقائق ہمیں یہ درس دیتے ہیں کہ شارع اسلام صلی علیہ وآلہ وسلم کی حیات طیبہ میں مسجد نبوی میں نشست و برخاست کے جو باوآئین تھے وہی آج بھی ہماری عمومی مجلسوں کے لئے بہ منزلہ ہدایت ہوں۔ عملی نظریں ہیں۔ اس موضوع پر آپ کے زبانی ارشادات کا بھی خاصا ذخیرہ رہے۔

اسلام میں مجلسی زندگی کی اولین تربیت گاہ مسجد ہے۔ اس لئے بلا عذر سے نماز میں شریک نہ ہونے والا عتاب الہی کا مستوجب ہوتا ہے بلکہ مسجد اہل اسلام کو دیگر بے شمار فوائد کے علاوہ نشست و برخاست کی تربیت



حاصل ہوتی ہے۔ مسجد میں صاف بدن اور سُستہ لباس کے ساتھ جانے کا حکم ہے۔ مسجد میں داخل ہوتے ہی یہ احساس جاگتا ہے کہ اب میں ایک ظاہری اور باطنی ضبط کے مقدس دائرہ میں داخل ہو گیا ہوں۔ مسجد میں جو آدمی پہلے آکر جہاں بیٹھ جائے وہی اس جگہ کا حق دار ہو جاتا ہے اسے کوئی دوسرا وہاں سے نہیں اٹھا سکتا۔ بعد میں آنے والے اصحاب درمیان میں خالی جگہ دیکھیں تو وہاں جا کر بیٹھ سکتے ہیں ورنہ صفوں کے اخیر ہی میں جہاں ان کو جگہ ملتی ہے بیٹھ جاتے ہیں۔ مسجد میں امیر و غریب کے درمیان محل و مقام کی کوئی تمیز نہیں ہوتی خواجہ و خادم اور حاکم و محکوم سب ایک ہی صف میں دوش بدوش نظر آتے ہیں۔ باہر سے کوئی ذی جاہ یا صاحب ثروت شخص آئے تو کوئی آدمی تعظیم کو نہیں اٹھتا۔ ورنہ اس کے لئے موزوں مقام کی تلاش ہوتی ہے۔ جہاں اٹھنا چاہتا ہے خاموشی اور تواضع کے ساتھ بیٹھ جاتا ہے۔

مسجد میں پیاز ہنس کی طرح بد بو دار چیز کھا کر جانے کی اجازت نہیں۔ کیونکہ ان کی بد بو سے ہم نشینوں کو زحمت ہوتی ہے۔ مسجد میں تھوکنے سے منع ہے۔ لغو بے مقصد اور بے ہودہ گفتگو کی اجازت نہیں۔ شور و شغب حرام ہے۔ سوائے ضروری گفتگو یا ذکر الہی کے خاموشی اور سکون کی پرتکنت فضا طاری رہتی ہے۔ نماز کے دوران دلی رغبت کے ساتھ امام کی وقادارانہ اطاعت ہو رہی ہے۔ وہ جب خطبہ دیتا ہے تو سامعین نظم و ضبط کی موتیں بنے ہمہ تن گوش ہو جاتے ہیں تاکہ مقررہ کی زبان سے نکلا ہوا ایک لفظ بھی ان سنانہ رہ جائے سوال کرنا ہو تو انتہائی ادب اور شائستگی کے ساتھ کیا جاتا ہے کہ نہ اس لغویت کا شائبہ ہو اور نہ عدم تعظیم کا پہلو نکلتا ہو۔ القرض صحن مسجد میں



آداب کا تقریباً ہر شعبہ سامنے آجاتا ہے۔

عام مجالس میں بھی انہی آداب کو ملحوظ رکھنا چاہیے۔ اہل اسلام کی مجلس جہاں بھی ہوں اس میں تقدس کا رنگ ہونا چاہیے۔ بے ہودہ گفتگو، شور و غل اور گمراہ کن مشاغل سے مجلس کو پاک رکھنا چاہیے۔ ہنسی مزاح کی اجازت ہے لیکن اخلاقی حدود کے اندر۔ مزاح ایسا نہ ہو کہ اس میں پھوہڑپن آجائے یا کسی کی دل آزدی ہو۔ زیادہ ہنسی کی اسلام اجازت نہیں دیتا۔ آن حضرت صلی اللہ علیہ وآلہ وسلم نے زیادہ ہنسی کو دل کی موت کہا ہے۔ گفتگو ایسی ہو جس سے شرکائے مجلس کو فائدہ پہنچے۔ نکمی باتوں سے اسلام نے منع کیا ہے۔

کوئی مجلس ذکر خدا سے خالی نہ ہونے پائے۔ پیغمبر اسلام صلی اللہ علیہ وآلہ وسلم کا ارشاد ہے کہ جو لوگ ایسی مجلس سے اٹھتے ہیں جس میں خدا کا ذکر نہیں آوے گا وہ لوگ میری لاش کے سرمانے سے اٹھتے ہیں اور ان کے حصہ میں حسرت آتی ہے۔ اسے سراج کل ہمارے ہاں رواج ہے کہ عبادتِ حلاوت کی ابتداء قرآن حکیم کی تلاوت سے کرتے ہیں یہ ایک نہایت مبارک قاعدہ ہے۔

مجلسِ آداب کے بارے میں آن حضور صلی اللہ علیہ وآلہ وسلم کی مزید احادیث یہ بتاتی ہیں کہ نیکیوں کے ساتھ مجالس رکھو۔ نیک جلس کی مثال ایک مشک بردار شخص کی ہے اور برے ہم نشین کی مثال ایک بھٹی دھونکنے والے کی۔ خوشبو والے سے مفت یا قیمتاً خوشبو ملے گی یا ویسے ہی اس سے عمدہ بو آئے گی اور بھٹی دھونکنے والا یا کپڑے جلانے گا یا بدبو پھیلانے کا بلکہ

۱۔ ریاض الصالحین باب فی آداب المجلس بحوالہ ابو داؤد علیہ ریاض الصالحین باب زیارة  
اہل النجر... الخ بخاری کتاب الذبائح والصدقات الخ



رستوں پر بزمِ مت جاؤ۔ اگر مجبوری ہو تو کافی رستہ چھوڑ کر بیٹھو۔  
کوئی آدمی کسی شخص کو مجلس سے اٹھا کر نہ بیٹھے۔ دوسرے آدمی کے آنے  
پر کھل کر بیٹھو۔

کسی آدمی کو حلال نہیں کہ دو آدمیوں کو بغیر ان کی اجازت کے بُدا کر کے  
بیٹھے۔

کوئی شخص اپنی جگہ سے اٹھ کر جائے تو واپسی پر اپنی جگہ کا حق وار ہوگا۔  
جو شخص وسطِ حلقہ میں کھڑا ہوتا ہے اس پر لعنت ہے۔ (یہ اس لئے  
کہ جو لوگ اپنی سماعت یا دید کی تشفی کے لئے وسطِ مجلس میں کھڑے ہو جاتے ہیں  
ان کے دیکھا دیکھی بھی اٹھ اٹھ کر مجلس کو درہم برہم کر دیتے ہیں)  
مجلس میں مت تھوکو۔ اٹل مجبوری ہو تو کپڑے میں تھوکو۔ (آج کل مجلس  
میں رومال میں تھوک کر تل دینے کا رواج ہے یہ درست ہے)

جب کوئی شخص جمائی کے وقت ہا " کتا ہے تو شیطان ہنستا ہے۔  
جمائی شیطانی عمل ہے۔ جہاں تک ممکن ہو اسے روکو ورنہ منہ پر ہاتھ رکھ  
لو۔

تین آدمی ہوں تو ان میں سے دو آدمی تیسرے سے الگ راز کی بات نہ

---

۱۔ بخاری کتاب المنظام اور مسلم باب المتی عن المجلس والطرقات۔  
۲۔ ریاض الصالحین بحوالہ صحیحین (بخاری کتاب الاحکام) ترمذی ابواب الاستیذان  
۳۔ ترمذی ابواب الاستیذان و آداب  
۴۔ ایضاً ۱۰۰ ایضاً ۱۰۰ صحیح مسلم ۸: ۲۲۲ حدیث جابر بطول  
۵۔ بخاری کتاب بدء الخلق ۱۰۰ صحیح مسلم۔



کریں۔

ایک شخص نے آن حضور صلی اللہ علیہ وسلم کے سامنے کسی کی (مبالغہ آمیز) تعریف کی۔ آپ نے فرمایا، تو نے اس کی گردن اڑادی۔ یہ الفاظ آپ نے بار بار دہرائے پھر فرمایا کہ تعریف کرنی ہو تو کوہ کو کہ میرا یہ گمان ہے اور اس کا صحیح حساب تو اللہ تعالیٰ کے پاس ہوگا۔

ایک شخص نے حضرت عثمان رضی اللہ عنہ کے سامنے ان کی تعریف شروع کی۔ ایک صحابی نے تعریف کرنے والے کے منہ پر کنگر پھینکنے شروع کئے۔ جناب عثمان نے پوچھا، یہ کیا؟ جواب دیا کہ آن حضور صلی اللہ علیہ وآلہ وسلم نے ہمیں حکم دیا ہے کہ تعریف نوالوں کے منہ پر خاک ڈالا کرو۔

ان دو حدیثوں میں ان لوگوں کے لئے گراں بہا سبق ہے جن کے ہاں مجلسوں کا موضوع بالعموم تحسین باہمی ہوتا ہے۔ خوشامد گری اور خوشامد پسندی سے قوائے عملیہ شکل ہو جاتے ہیں۔

ایک شخص نے (مجلس میں) بات کہی اور پھر جھانکار کہ کوئی اور تو نہیں سنتا تو یہ بات امانت ہے۔ مجلس میں جو اعتماد کی بات کہی جائے اسے انشاء نہیں کرنا چاہیے۔ آن حضور صلی اللہ علیہ وآلہ وسلم کا ارشاد ہے: **المجالس بالامانة** (مجلسیں امانت کے ساتھ ہیں)

آن حضرت صلی اللہ علیہ وآلہ وسلم کو یہ بات پسند نہ تھی کہ لوگ آپ کی تعظیم کو

۱۔ بخاری کتاب الاحکام ترمذی ۱۱۸۰: ۲۲۸۔ باب النسی عن المدح۔ الخ

۲۔ صحیح مسلم ۸: ۲۲۹۔ باب النسی عن المدح۔ الخ

۳۔ ترمذی ابواب البر والصلو۔



کھڑے ہوں۔ آپ کا ارشاد ہے کہ میں شخص کو یہ پسند ہو کہ اس کے آنے پر لوگ صوبت  
 تصویر کھڑے ہو جائیں وہ اپنا ٹھکانا جنم میں تلاش کرے۔ آپ سے بڑھ کر صحابہؓ کو  
 کون عزیز تھا مگر جب آپ مسجد میں تشریف لاتے تو کوئی بھی کھڑا نہیں ہوتا تھا کیونکہ  
 ان کو معلوم تھا کہ حضور صلی اللہ علیہ وآلہ وسلم اسے تاپند کرتے ہیں لیجے



# آداب شرب و طعام گاہ

کھانے پینے کے باب میں اولین آداب پاکیزگی ہے۔ قرآن حکیم نے ایک قاعدہ کلیہ یہ بتایا ہے کہ پاک چیزیں حلال اور ناپاک حرام ہیں۔ پاکیزگی اخلاق اور صحت دونوں لحاظ سے مطلوب ہے۔ جو چیزیں اللہ تعالیٰ نے منع کر دی ہیں انھیں جزو خوراک نہ بنایا جائے۔ کوئی شخص ناجائز طور پر کما کر نہ کھائے اور نہ صفائی سے غفلت برتے۔

ہر مسلمان کو کھانے پینے کے بارے میں علم ہونا چاہیے کہ کیا چیز حلال اور کیا حرام ہے، جو چیزیں اللہ تعالیٰ نے حرام قرار دی ہیں وہ کسی صورت حلال نہیں ہو سکتیں سوائے اس کے کہ بھوک کے ہاتھوں جان جانے کا خطرہ ہو۔ ایسے میں بھی فقط ضرورت بھر کھانے کی اجازت ہے اور وہ بھی اس تلخ احساس کے ساتھ کہ میں ایک فیر طیب چیز کو اپنے طیب منہ میں ڈال رہا ہوں۔

اس باب میں دوسرا بڑا ادب اسراف (فضول خرچی) سے پرہیز ہے اسراف ایک تو یہ ہے کہ آدمی ضرورت سے زیادہ پیٹ کا پجاری ہو جائے اور دوسرے یہ کہ چٹ پٹے کھانوں میں دل دٹے رہے۔ ان دونوں حد شکنیوں سے اسلام نے منع کیا ہے۔

کھانا پینا زندگی کو قائم رکھنے کا ایک وسیلہ ہے، مقصود بالذات نہیں۔

۱۔ شرب یا شرب کے معنی ہیں پینا اور طعام کے کھانا۔ پینے کی چیز کو شرب کہتے ہیں۔



زیادہ کھانا آدمی کو سست کر دیتا ہے اور اسے ہزار مرضوں میں گرفتار کرتا ہے۔  
اس لئے غذا پر چوبایوں کی طرح نہیں لپکنا چاہیے۔ ہادی اسلام صلی اللہ علیہ  
وآلہ وسلم کا فرمان ہے کہ دو کا کھانا تین کو اور تین کا چار کو کافی ہوتا ہے۔ بلکہ  
ایک حدیث میں تو یہ ہدایت ہے کہ ایک کا کھانا دو کو، دو کا چار کو، اور چار کا  
آٹھ کو کافی ہوتا ہے۔

ایک دفعہ ایک کافر آیا اور آنحضرت صلی اللہ علیہ وآلہ وسلم کے ہاں مہمان  
ٹھہرا۔ آپ نے حکم دیا کہ اس کے لئے ایک بکری دوہی جائے۔ مہمان سب  
دودھ پنی گیا۔ آپ نے دوسری بکری کے دوہنے کا حکم دیا۔ کافر اسے بھی ختم  
کر گیا۔ اس طرح سات بکریوں کا دودھ چڑھا گیا۔ آنحضرت صلی اللہ علیہ وآلہ وسلم  
نے اس کی سب ناشائستگیوں کو نہایت فرخندگی سے گوارا کیا۔ وہ بہت متاثر  
ہوا اور اگلی صبح اسلام لے آیا۔ اب اس کے لئے دودھ دوہا گیا۔ تو دو بکریوں کا  
دودھ بھی تمام نہ کر سکا۔ سرکارِ دو عالم صلی اللہ علیہ وآلہ وسلم نے فرمایا کہ مومن  
ایک آنت سے کھاتا ہے اور کافر سات آنت سے لے کر مراد یہ کہ مومن کا پیٹ  
قانع ہوتا ہے اور کافر کا نہیں۔

جس طرح پُر خوری قبیح عادت ہے اسی طرح لذیذ کھانوں کے پیچھے بھاگنا  
بھی حقیر ذوق ہے۔ تاجدارِ رسل صلی اللہ علیہ وآلہ وسلم کو سادہ کھانوں سے  
بہت رغبت تھی۔ مہینوں گھر میں چولہا نہیں دیکھتا تھا۔ کھجور اور پانی ہی پر زیادہ  
گزران تھی۔ نفیس چپاتیوں کا کبھی لطف نہیں اٹھایا۔ چھلنیوں کا ان دنوں

کہ موطا جامع ماجاء فی الطعام والشراب۔ بخاری کتاب الاطعمہ۔

کہ مسلم ۶: ۱۳۲ کتاب الاشریہ سبہ مسلم جلد ۶ ص ۱۳۳ کتاب الاشریہ  
کہ ریاض الصالحین باب فصل الجوع.....



رواج نہ تھا۔ پھونک مار کر آٹے کی بھوسی اڑا دیتے تھے یہ ایک دفعہ آپ نے اہل خانہ سے پوچھا، کیا گھر میں کوئی مسالین ہے؟ جواب ملا کہ سوائے سرکہ کے اور کچھ نہیں۔ فرمایا سرکہ بہترین مسالین ہے۔ آپ کھانے میں عیب چینی نہیں کرتے تھے۔ اس کی طلب ہوتی تو کھا لیتے ورنہ رہنے دیتے یہ کھانے کے بارے میں اسلام ہدایت دیتا ہے کہ جہاں تک ممکن ہو اسے کھانے سے بچھڑ کر کھانا چاہیے۔ ایک دفعہ چند صحابہؓ نے آنحضرت صلی اللہ علیہ وآلہ وسلم سے عرض کی کہ ہم کھانے پر بیٹھتے ہیں تو سیر نہیں ہوتے۔ فرمایا، شاید تم الگ الگ بیٹھتے ہو۔ عرض کیا، ہاں۔ فرمایا، مل کر کھانا کھاؤ اور خدا کا نام لو۔ اللہ تعالیٰ تمہیں برکت دے گا یہ

کھانے سے پہلے ہاتھ دھو لینے چاہئیں۔ ابتداء میں کلمہ پڑھنا چاہیے۔ شروع میں بھول جائے اور درمیان میں یاد آ جائے تو بسم اللہ فی اولہ و آخرہ کہے خاتمہ پر الحمد للہ کہہ کر خدا تعالیٰ کا شکر ادا کرنا چاہیے۔ کھانے میں تکبر کی اجازت نہیں۔ خدا کو یاد کر کے عاجزانہ طریق سے دسترخوان پر بیٹھنا چاہیے۔ خوراک اللہ تعالیٰ کی بہت بڑی نعمت ہے۔ اس نعمت کے موقع پر جو شخص اللہ تعالیٰ کو یاد نہیں کرتا اور اس کے حضور میں ہدیہ نیاز پیش نہیں کرتا وہ بھلا اور کس موقع پر خدا کا شکر گزار ہوگا۔ آنحضرت صلی اللہ علیہ وآلہ وسلم تکبیر نہیں کھاتے تھے یہ سورہ چاندی کے آیتوں سے حضور نے روکا ہے۔ آپ کا فرمان ہے

۱۔ ریاض الصالحین باب فصل الجوع..... الخ ۲۔ ریاض الصالحین کتاب الطعام۔

۳۔ مسلم کتاب الاشراف ۶: ۱۲۲ ۴۔ ریاض الصالحین بحوالہ ابوداؤد

۵۔ ترمذی ابواب الاطعمہ ۱۵ بخاری کتاب الاطعمہ۔



کہ جو شخص ملائی اور نقرئی برتنوں میں کھاتا ہے وہ اپنے پیٹ میں دوزخ کی آگ بھرتا ہے۔

برتنوں کی صفائی کا خاص خیال رکھنا چاہیے۔ حدیث ہے کہ کھانے کے برتن ڈھانپ کر رکھنے چاہئیں۔

سوائے مجبوری کے ہمیشہ دائیں ہاتھ سے کھانا چاہیے۔ آنحضرت صلی اللہ علیہ وآلہ وسلم کا ارشاد ہے کہ بائیں ہاتھ سے کھانا شیطان کا کام ہے۔ اسلام اپنے پیروں کے آئے دن کے معمولات میں موافقت اور یکسانی پیدا کرنے کا خواہاں ہے۔ یہی موافقت قومی اتحاد کی بنیاد ہوتی ہے اس لئے اسلام دائیں ہاتھ سے کام لینے کا حکم دیتا ہے۔ ممکن ہے اس کے اور اسباب بھی ہوں۔ سید سلیمان ندوی دیکھتے ہیں کہ ایک ہاتھ کو کھانے پینے وغیرہ کے لئے مختص کر دینے کا یہ فائدہ ہے کہ اس کی صفائی کا زیادہ خیال رہتا ہے۔ عام کام کاج میں دائیں ہاتھ کو استعمال کرنے میں یہ بہتری ہے کہ یہ ہاتھ دل سے دور ہے اس لئے حل پر اس کے جھٹکوں کا اثر کم پڑتا ہے۔

کھانے میں فقط تین انگلیوں سے کام لینا چاہیے۔ ضرورت پر گوشت وغیرہ کلٹنے کے لئے چھری کا استعمال مباح ہے۔

ایک سے ناگزیر آدمی شریک طعام ہوں اور کھانا زیادہ نہ ہو تو کوئی آدمی دوسرے سے بڑھنے کی کوشش نہ کرے۔ آنحضرت صلی اللہ علیہ وآلہ وسلم کا ارشاد ہے کہ دو کھجوریں ملا کر مت کھاؤ۔ عربوں کا دسترخوان عام طور پر کھجوروں

۱۔ مسلم کتاب الاشراف ۴: ۲۴۴ ۲۔ مسلم باب آداب الطعام ۲: ۱۱۴  
۳۔ مسلم باب آداب الطعام۔



ہی پر مشتمل ہوتا تھا۔ ہاں ساتھی اجازت دے تو اور بات ہے بلکہ سالن کے برتن میں اپنے سامنے سے ہاتھ ڈالنا چاہیے۔ تمام برتن میں ہاتھ مت گھماؤ۔ البتہ ایک برتن میں متفرق پھل ہوں تو بے شک اپنی پسند سے کھاؤ۔ بلکہ پینے کی اشیاء کے بارے میں ہادی کریم صلی اللہ علیہ وآلہ وسلم کا حکم ہے کہ ڈھانپ کر رکھو آپ نے اس بات سے منع فرمایا ہے کہ مشکوں کو یا بڑے برتنوں کو تھکا کر اور ان سے منہ لگا کر پانی پیاجائے۔ آپ نے اس بات سے بھی روکا ہے کہ آدمی اونٹ کی طرح ایک ہی سانس میں پانی پی جائے بلکہ دو دو تین تین وقفہ سے پینے کی ہدایت کی ہے۔ آپ کا قاعدہ تھا کہ پینے کے دوران برتن سے منہ ہٹا کر تین بار سانس لیتے تھے۔ آپ نے برتن میں سانس لینے سے منع فرمایا ہے۔ سانس لے کر پانی پینے کا فائدہ آپ نے یہ بتایا ہے کہ یہ پیاس کو مٹاتا ہے، گوارائی پیدا کرتا ہے۔ اور طبیعت کو سیراب کرتا ہے۔ پانی میں پھونکیں مارنے سے بھی آپ نے روکا ہے۔ اگر تنکا وغیرہ ہو تو تھوڑا سا پانی اندر لے کر اسے گرا دو۔ ورنہ کسی اور چیز کی مدد سے اسے نکالا جاسکتا ہے۔

اگر مجلس میں سب کو مشروب پلانا ہو تو دائیں طرف سے ابتداء کی جائے۔ اس سے بلند و پست کا امتیاز مٹ جاتا ہے۔ ایک دفعہ آن حضرت صلی اللہ علیہ وآلہ وسلم کے پاس کوئی آدمی پانی ملا ہوا دودھ لایا۔ آپ کے دائیں طرف ایک اعرابی بیٹھے تھے اور بائیں طرف حضرت ابو بکر رضی اللہ عنہ نے کچھ دودھ پیا اور پھر پیالہ اعرابی کو دیا اور فرمایا کہ الْأَيْمَنُ فَالْأَيْمَنُ (دائیں طرف والا

۱۔ ترمذی۔ ابواب الاطعمہ ۱۷۸۔ ایضاً ۱۷۹۔ مسلم جلد ۲۔ ابواب الطعام والشراب  
۲۔ ترمذی ابواب الاشراب ۱۷۸۔ مسلم ۱۷۹۔ ابواب کرامۃ النفس فی نفس الانار۔ الخ  
۳۔ موطا ابوالنہی عن الشراب فی الفتنۃ۔ ترمذی ابواب الاشراب۔



زیادہ حق دار ہے)۔ ایک دفعہ آپ کے پینے کے لئے کوئی شے لائی گئی۔ آپ کے دائیں طرف ایک لڑکا بیٹھا تھا۔ اور بائیں طرف چند بزرگوار صحابہ رضی اللہ عنہم آپ نے لڑکے سے کہا کہ کیا تو مجھے اجازت دیتا ہے کہ یہ مشروب ان بزرگوں کو دوں۔ اس نے عرض کیا، جناب! آپ کی عنایت سے جو چیز قسمت میں آئے ہیں اس میں کسی اور کے لئے ایشارہ نہیں کر سکتا۔ آنحضرت صلی اللہ علیہ وسلم نے پیالہ اسی کو دے دیا۔

جس آدمی کو دیگر لوگوں کو پانی پلانا ہوا اسے چاہیے کہ خود سب سے بعد میں پیئے۔ آنحضرت صلی اللہ علیہ وآلہ وسلم کے الفاظ ہیں: سَأَقِي الْقَوْمَ آخِرُ هُمْ شُرَابًا۔ لوگوں کو پلانے والا پینے میں سب سے آخر میں ہوتا ہے۔

Dr. Saad bin  
A.P. College  
Ganjana  
via A.P. Wala  
Muzaffargarh

۱۔ مسلم جلد ۶ صفحہ ۱۱۲، ۱۱۳ باب استحبنا ب إدارة الماء ..... الخ  
۲۔ مسلم کتاب، صلوٰۃ جلد ۱ صفحہ ۱۲۰ باب قضاء صلوٰۃ الفاسقہ ..... الخ



# آدابِ لباس

قرآنِ حکیم میں لباس کے مندرجہ ذیل مقاصد بتائے گئے ہیں۔

(۱) ستر پوشی۔

(۲) موسم کی سختی سے بچاؤ۔

(۳) دشمن سے حفاظت۔

(۴) زینت۔

آن حضور صلی اللہ علیہ وسلم نے جوتے کا یہ فائدہ بتایا ہے کہ جوتا پہننے والا گویا گھوڑے پر سوار ہوتا ہے۔ مراد یہ ہے کہ راحت سے رہتا ہے اور کئی اینٹوں سے محفوظ رہتا ہے۔

لباس کے بارے میں اسلام نے جو احکام و آداب بتائے ہیں وہ انہی مقاصد کو ملحوظ رکھتے ہیں۔ قرآنِ حکیم میں بتایا گیا ہے کہ بہترین لباس، لباسِ تقویٰ ہے۔ اس لئے اسلام ہم سے یہ توقع رکھتا ہے کہ لباس کے مقاصد تقویٰ کے احساس کے محکوم رہیں۔ اگر لباس ایسا ہو کہ شرم و حیا کی حفاظت کے بجائے عریانی اور بے حیائی کی دعوت دے تو یہ لباس فیر اسلامی اور انسانیت سوز لباس ہوگا۔

اسلام کھانے پینے کی طرح لباس کے معاملہ میں بھی اسراف سے روکتا ہے اور میانہ روی کا حکم دیتا ہے۔



لباس کو مقصود بالذات نہیں بنانا چاہیے۔ تکلف اور تفاخر کی بے اعتدالیان  
لباس کے اصل مقصد کو ضائع کر دیتی ہیں۔ اس ضمن میں اسلام کی مندرجہ ذیل  
ہدایات ہیں:

(۱) لباس ایسا ہو کہ نہ تو ہاتھ پاؤں کے ہلانے کو مانع ہو اور نہ ستر میں کوتاہی  
ہادی اعظم صلی اللہ علیہ وآلہ وسلم نے اس بات سے روکا ہے کہ چادر یوں لپیٹ کر  
اور بھی جلے کہ ہاتھ نماز یا کسی اور کام کے لئے نکل نہ سکیں یا (تمہد پوش)  
آدمی گوڑ مار کر بیٹھے تو اس طرح کہ ستر عریاں ہو جائے بلکہ

(۲) لباس زینت بخش ہو: قرآن شریف میں وارد ہے: خُلَاوًا  
ذِيئَتِكُمْ عِنْدًا كُلِّ مَسْجِدٍ (ہر نماز کے وقت زینت سے رہو)

نماز کا حکم پانچ وقت ہے۔ اس لئے سارا دن زینت سے رہنا لازم ٹھہرا۔  
اں حضور صلی اللہ علیہ وآلہ وسلم کا فرمان ہے کہ اللہ تعالیٰ اس بات کو چاہتا ہے  
کہ اس کی نعمت کی علامات اس کے بندے سے ظاہر ہوں۔ ایک صاحب آپ  
کے پاس گھٹیا لباس میں آئے۔ آپ نے پوچھا، کیا تمہارے پاس مال ہے؟  
اُس نے جواب دیا، ہاں اللہ تعالیٰ نے مجھے اونٹ گھوڑے بکریاں اور غلام  
دستے ہیں۔ فرمایا، جب اللہ تعالیٰ نے تجھے مال دیا ہے تو اس مال کے اور  
اللہ تعالیٰ کی نعمت کے اثرات تجھ پر نظر آنے چاہیں۔

حضرت عمر رضی اللہ عنہ کا بھی اس ضمن میں ایک قول ہے کہ جب خدا نے تمہیں کٹائن  
دی ہے تو اپنے پر کٹائن ظاہر کرو اور پورا لباس پہنو۔

شہدہ نعل - ۸۱ شہدہ ترمذی کتاب اللباس شہدہ ابو داؤد کتاب اللباس باب فی غسل الثوب  
فی الخلقان شہدہ صوطیاب ما چارتی لبس الثیاب لجمالہا۔



ایک سفر میں آنحضرت صلی اللہ علیہ وآلہ وسلم کی نظر ایک خادم پر پڑی جس کے بدن پر مچھٹا ہوا لباس تھا۔ آپ نے ایک ساتھی سے پوچھا کہ کیا اس کے پاس اور لباس نہیں۔ جواب ملا، ہے۔ آپ نے خادم کو حکم دیا کہ اچھے کپڑے پہنویں۔ آپ کا ارشاد ہے کہ تم اپنے بھائیوں کے پاس جاتے ہو تو اپنا سامان سفر اور پوشاک درست کرو تاکہ تم معزز نظر آؤ۔ کیونکہ اللہ تعالیٰ کو فحش اور لطمش (بد ذوقی) ناپسند ہے۔

یاد رہے کہ زینت کا مدعا زیادہ ذرق برق کا لباس نہیں بلکہ زینت سے مراد یہ ہے کہ لباس صاف ستھرا ہو اور ایسا ہو کہ مردانہ شان کے نمایاں ہو۔ ایک طرف تو وہ بدناما لباس جس سے قامت کی بے رعبی ہوتی ہو زینت کے خلاف ہے اور دوسری طرف وہ لباس اسراف کے تحت آتا ہے جس سے تن آسانی، تکبر اور انسانیّت کی جھلک نظر آئے۔ اسی لئے سوتی کپڑے چلے قیمتی ہوں پہنے جاسکتے ہیں۔ ریشمی لباس کی اجازت اشد مجبوری کے سوا نہیں۔ آنحضرت صلی اللہ علیہ وآلہ وسلم نے فقط ایک جوتا پہننے سے منع فرمایا ہے کیونکہ یہ بد ذوقی اور بد مذاقی ہے۔ آپ کا حکم ہے کہ (سوائے ناچاری کے) دونوں جوتے پسر یا دونوں اتار دو۔

(۳) لباس فقط ضرورت بھر ہو۔ جہاں تک ممکن ہو فالٹو لباس سے احتراز کیا جائے کیونکہ یہ اسراف ہے۔ آنحضرت صلی اللہ علیہ وآلہ وسلم کا ارشاد ہے کہ جس نے مقدرت کے باوجود محض تواضع کے خیال سے کوئی (فالٹو) لباس

۱۔ موطا باب ماجاء فی بس الثیاب للجمال بہا ۲۔ ریاض الصالحین بحوالہ ابو داؤد۔  
۳۔ مسلم کتاب اللباس والزینۃ۔



چھوڑا اللہ تعالیٰ قیامت کے دن اسے سب لوگوں کے سامنے بلا کر اختیار دے گا کہ ایمان کا جو لباس چاہے چن لے۔

(۴) لباس کا بلا ستر پوش ہو۔۔ ایک دفعہ حفصہ بنت عبد الرحمن حضرت عائشہ رضی اللہ عنہا کے پاس آئیں۔ حفصہ رضی اللہ عنہا ایک اور ٹھنی پہنے ہوئے تھیں۔ جناب عائشہ رضی اللہ عنہا نے اسے چاک کر دیا اور حفصہ کو موٹی اور ٹھنی پہنائی۔ یہ عورت کو اپنی ذات کی نمائش کرنے سے سخت اپہتتاع ہے۔ آن حضرت صلی اللہ علیہ وآلہ وسلم کا قول ہے کہ وہ عورتیں جو کپڑوں میں بھی عریاں ہیں، غیر مردوں کی طرف مائل ہیں اور انھیں دعوتِ میلان دیتی ہیں۔ وہ جنت میں نہیں داخل ہوں گی اور نہ اس کی بوہسی پائیں گی۔ حالانکہ جنت کی خوشبو پانچ سو برس کی مسافت سے آگے آئے گی۔ یہ عورتیں جو عورت کی جنسیت کو اور تماہاں کرتی ہیں۔ اس لئے رمز شناس فطرت صلی اللہ علیہ وآلہ وسلم کا ارشاد ہے کہ دنیا میں کتنی ہی ایسی عورتیں ہیں جو قیامت کے دن نکلی ہوں گی۔ یہ عورتیں کہ یہ پوشش کا حق بجا نہیں لاتی۔ نیم عریانی مکمل عریانی سے بھی بڑھ کر قاتلِ اخلاق ہے۔ اس لئے اسلام اسے کسی حالت میں روا نہیں رکھتا۔

(۵) اسادگی۔۔ لباس میں ہمیشہ سادگی ملحوظ رہے۔ لباس میں تکلف اور بے جا آرائش مردوں کے ثناباں نہیں۔ جو تو میں لباس کے زیب و زینت میں مدد گزر جانی ہیں ان سے مردانگی کا جوہر رخصت ہو جاتا ہے۔ اسی رمز کے پیش نظر ہادی اکبر صلی اللہ علیہ وآلہ وسلم نے ارشاد فرمایا ہے کہ لباسِ فاخرہ ترکِ ایمان کا ایک حصہ ہے۔ آپ کی زندگی بتاتی ہے کہ لباس میں آپ تکلف نہیں فرماتے تھے۔

نہ ریاض الحائین بحوالہ ترمذی ص ۱۰۷۔ ما جاز فی لبس الثیاب بلجمال بباکھ ایضاً لکھ ریاض

الصالحین باب فصل المجموع ..... الخ حدیث ۲۷ بحوالہ ابوداؤد۔



آپ کا عام لباس قمیص، تہمد اور چادر ہوتا تھا۔ آپ کی وفات کے وقت آپ کا لباس فقط ایک پیوند کی بھدی چادر اور ایک موٹا تہمد تھا۔ جو تے سیدھے سادے آج کل کے چپل کی طرح ہوتے تھے۔ گدا چڑے کا تھا جس میں کھجور کی چھال بھری ہوئی تھی۔

یہی سادگی اہمات المؤمنین کی زندگی پر بھی چھائی ہوئی تھی اور عامۃ المسلمین بھی اسی رنگ میں رنگے ہوئے تھے۔ اصحاب صفہ کے لباس کی یہ صورت تھی کہ ایک ہی بڑا کپڑا ہوتا تھا جسے گردن سے باندھ کر بدن سے لپیٹ لیتے تھے کبھی آدھی پنڈلی اور کبھی ٹخنوں تک ٹٹک رہا ہوتا تھا۔ اسے ہاتھ سے سنبھالتے رہتے تھے کہ ستر نہ کھلے۔ عربی کے ہاتھوں وہ اچھا لباس نہیں خرید سکتے تھے۔ تکلف اور غرور سے اسلام سختی سے رد کرتا ہے۔ عرب میں دستور تھا کہ امراء اپنی شان دکھانے کے لئے تہمد کو اتنا مبارکھتے تھے کہ زمین پر گھسٹی آتی تھی۔ آنحضرت صلی اللہ علیہ وآلہ وسلم نے اس کو حرام بتایا ہے اور فرمایا ہے کہ قیامت کے دن اللہ تعالیٰ ان لوگوں پر نظر نہیں ڈالے گا جو اپنی پوشاک گھسیٹ کر چلتے ہیں۔ آپ نے بتایا ہے کہ ایک شخص غرور سے اپنی ازار ٹٹکائے چلا جاتا تھا۔ وہ زمین میں دھنس گیا۔ قیامت تک دھنستا چلا جائے گا۔

لباس میں بے جا تکلف نقصان کا موجب ہوتا ہے اس لئے آنحضرت صلی اللہ علیہ وآلہ وسلم نے منع فرما دیا۔ ایک دفعہ آپ کسی غزدہ پر باہر تشریف

۱۔ مسلم کتاب اللباس والزیۃ ترمذی ابواب اللباس ۱۷۷ مسلم کتاب اللباس والزیۃ  
ترمذی ابواب اللباس ۱۷۷ ریاض الصالحین فضل الزہد والفقیر بحوالہ بخاری۔  
۲۔ ترمذی و مسلم کتاب اللباس موطا ابواب اللباس ۱۷۷ بخاری کتاب بدع الخلق۔



نے گئے۔ حضرت عائشہ رضی اللہ عنہا نے اس دوران چھت پر کپڑا لگا دیا۔ آپ والہین تشریف لائے تو بہت ناراض ہوئے۔ کپڑا بھاڑ دیا اور فرمایا اللہ تعالیٰ نے ہمیں یہ نہیں کہا کہ جب میں تمہیں رزق دوں تو اینٹ پتھر کو کپڑے بناؤ بلکہ وضع :- اگرچہ اسلام میں کسی خاص لباس کا حکم نہیں لیکن یہ ضرور ہے کہ مردوں اور عورتوں کے لباس میں فرق ہو۔ مردوں اور عورتوں کو ایک دوسرے کی مشابہت کرنے سے منع کیا گیا ہے۔ اس حکم کے تحت لباس بھی آجاتا ہے۔

آن حضور صلی اللہ علیہ وآلہ وسلم کا ارشاد ہے کہ جو مرد عورتوں کا اور جو عورتیں مردوں کا تشبیہ کریں ان پر لعنت ہے۔

زبوروں کی اجازت عورتوں کو ہے۔ لیکن مردوں کے لئے ممنوع ہیں۔  
آن حضور صلی اللہ علیہ وآلہ وسلم نے ایک شخص کے ہاتھ میں سونے کی انگوٹھی دیکھی۔ آپ نے اتار کر پھینک دی اور اسے انگارے سے تشبیہ دی۔

زبور کی طرح ریشمی لباس بھی مرد کو منع ہے۔ ایک دفعہ مدینہ میں ایک ریشمی عتقہ پہنے آیا۔ حضرت عمر رضی اللہ عنہ نے آن حضور صلی اللہ علیہ وآلہ وسلم سے عرض کیا کہ آپ اسے خریدیں اور جمعہ کے دن اور وفود کی آمد پر پہنیں۔ آپ نے فرمایا اس کو وہ شخص پہنے گا جو آخرت میں بے نصیب ہو۔ کچھ عرصہ بعد آپ کے پاس کہیں سے چند ریشمی عتقے آئے۔ ان میں سے ایک آپ نے جناب عمر رضی اللہ عنہ کو دیا۔ انہوں نے عرض کیا کہ جناب! ریشمی عتقہ کے بارے میں آپ جو کچھ فرما چکے ہیں اس کے پیش نظر مجھے کیوں عطا فرماتے ہیں۔ جواب دیا کہ میں نے تمہیں



پینے کو نہیں دیا اسے بیچ کر حاجت میں لاؤ۔ ایک محلہ آپ نے حضرت اسامہؓ کو  
 بھی بھیجا تھا۔ وہ پن کر آپ کے سامنے آئے تو آپ نے ناگوش نظروں سے  
 دیکھا۔ انھوں نے عرض کی کہ آپ ہی نے تو اربع سال فرمایا تھا۔ فرمایا، میں نے  
 پینے کو نہیں بھیجا تھا بلکہ اس لئے کہ اسے پھاڑ کر عورتوں کے لئے اور ٹھنیاں بنا دو۔  
 حضور صلی اللہ علیہ وآلہ وسلم نے صرف کناروں پر چار چار انگل کے برابر ریشمی  
 حاشیہ لگانے کی اجازت دی ہے۔ آپ کا ایک جُبہ تھا جس کی جیبوں، آستینوں  
 اور دامن پر ریشم کا کنارہ تھا۔

---

۱۔ مسلم کتاب اللباس والزیئۃ۔ یہ حدیث متعدد طرق سے مروی ہے جن کا حاصل  
 اوپر دیا گیا ہے۔ بلکہ ابوداؤد باب الرخصت فی العلم وخط التقریر۔







عالمی زندگی

(کتاب)







# کننبہ

**مفہوم** | کننبہ یا گھر کا مفہوم اگرچہ کافی پھیلا یا جا سکتا ہے اور اس میں غلام اور خادم بھی شامل سمجھے جا سکتے ہیں لیکن بنیادی طور پر کننبہ میاں، بیوی اور اولاد پر مشتمل ہوتا ہے۔ اس لئے خانگی زندگی کے نظریے پر جب بحث کی جاتی ہے تو اس کے عناصر زوجین (میاں بیوی) اور اولاد ہی سمجھے جاتے ہیں۔

**نصب العین** | خانہ داری کا نہایت بلند اور وسیع نصب العین ہے ہادی برحق صلی اللہ علیہ وآلہ وسلم نے اسے

نصف دین قرار دیا ہے۔

خانگی زندگی کے مختصراً مندرجہ ذیل مقاصد ہیں:-

(۱) بقائے ملت

جناب رسالت مآب صلی اللہ علیہ وآلہ وسلم نے نکاح کی بنیادی غرض بقائے

ملت بتائی ہے۔ اس بارہ میں آپ سے متعدد احادیث مروی ہیں۔

پیدائشی خلقت کے لحاظ سے انسان کے بچے سے بڑھ کر کسی حیوان کا بچہ

ضعیف اور محتاج نہیں ہوتا۔ اسے کئی برس فوراً پرہیز و احتیاج کی ضرورت ہوتی ہے۔

۱۰ کنز العمال جلد ۸



یہ نہایت مشکل اور بہت آزما کام ہے۔ اس مهم کا بیڑہ والدین ہی اٹھا سکتے ہیں اور اس کی کامیابی ایک منظم گھر ہی سے وابستہ ہو سکتی ہے۔

والدین کے سوا کون ہے جس کی جان اولاد کی جان میں ہو۔ والدین بچے کی پرورش میں پوری زندگی کا سرمایہ لگا دیتے ہیں۔ دن کا چین اور راتوں کا سکون اس پر قربان کر دیتے ہیں۔ اسے معمولی دکھ بھی ہو تو اپنی ساری خوشیاں بھول جاتے ہیں۔ وہ بیمار پڑ جائے تو رات رات بھر بیدار اور بے خواب رہتے ہیں۔ اس کا چہرہ پتھر مردہ ہو تو ان کی ساری کائنات پر غم کے بادل چھا جاتے ہیں۔ وہ مسکرا اٹھے تو ان کی زندگی کی فضا منور ہو جاتی ہے۔

جس تندہی اور جاں سپہی سے والدین بچے کی حفاظت اور نگہداشت کرتے ہیں وہ انہی کا حصہ ہے۔ گھر گویا ایک مضبوط قلعہ ہے جس میں قیوم کے نونہال بیرونی حوادث سے مامون ہو کر پروان چڑھتے ہیں۔ والدین اس قلعہ کے نگران اور پاسبان ہیں۔

### (۲) اولین تربیت گاہ:

گھر بچے کی اولین تربیت گاہ ہے۔ کھانے پینے، اٹھنے بیٹھنے اور گفتگو کے جو انداز وہ بچپن میں سیکھتا ہے ان کی بنیاد بہت پختہ ہوتی ہے۔ بچپن میں مزاج اور حرکات و سکنات پر جو رنگ پڑھ جاتا ہے وہ عمر بھر ساتھ دیتا ہے اس کا بدلنا بہت مشکل ہوتا ہے۔ یہی وجہ ہے کہ ہر خاندان کی اپنی روایات ہوتی ہیں۔ اس کے افراد زندگی کے کسی شعبہ میں ہوں ان پر ان روایات کی جھلک ہمیشہ باقی رہتی ہے۔

مسلمان والدین اپنی طرف سے حتی الوسع بچے کی نیک تربیت کرتے ہیں۔ اس کے دل میں ایمان کا جذبہ بھٹاتے ہیں۔ اسلام سے اس کی محبت پیدا



کرتے ہیں اور اسے زندگی کے خوش نما طور اور آداب سکھاتے ہیں۔ اللہ تعالیٰ کا ارشاد ہے کہ گھر والوں کو نماز پڑھنے کا حکم دے اور اس پر نچتر رہ۔  
 قوم کی بقا کا راز اس کے حسن عمل میں ہے۔ حسن عمل بھی پیدا ہو سکتا ہے کہ تربیت عمدہ ہو۔ اچھی تربیت مکتب اور مدرسہ میں بھی مل سکتی ہے لیکن گھر طویا محل اخلاق سے بیگانہ ہو تو استاد یا معلم کی کوئی کوشش کارگر نہیں ہو سکتی۔ تربیت کی بنیاد گھر ہی میں رکھی جاسکتی ہے۔

گھر کی زندگی انسان کو دنیا کی وسیع تر زندگی کی ذمہ داریوں کے قابل بناتی ہے۔ گھر چھوٹے پیمانے پر ایک ریاست ہے جس میں میاں صاحب کی حیثیت میں اور بیوی مشیر کے طور سے کام کرتی ہے۔ ان کے بچے اس تھمی مٹی سی ریاست کے باشندے ہوتے ہیں۔ یہاں کے قواعد اور پابندیوں کے جوگر ہو کر وہ اس قابل ہو جاتے ہیں کہ ریاستی قواعد اور قوانین کو خوشی سے قبول کر سکیں۔  
 اس اخلاقی چٹھارت

اپنی زندگی اختیار کرنے کے بعد مرد اور عورت کئی فتنوں سے محفوظ ہو جاتے ہیں۔ عورت تو گویا اخلاقی قلعہ میں محفوظ ہو جاتی ہے۔ لہذا نکاح کے لئے ایک لفظ احسان بھی ہے۔ احسان کے معنی ہیں: قلعہ نشین کرنا، محفوظ کرنا۔ جناب رسالت مآب صلی اللہ علیہ وآلہ وسلم کا ارشاد ہے کہ اے جو انواتم میں سے جو آدمی ہر وقت نفقہ کی استطاعت رکھتا ہے وہ نکاح کرے۔ کیونکہ اس سے نگاہ پاک رہتی ہے اور اخلاق کی حفاظت ہوتی ہے جو شخص نکاح کی استطاعت نہ رکھتا ہو اسے چاہیے کہ روزے رکھے۔ آپ کی ایک اور حدیث ہے کہ جب



کوئی مسلمان نکاح کرتا ہے تو شیطان بیخ اٹھتا ہے اور کہتا ہے کہ اس کا بڑا ہوا۔  
اس نے مجھ سے دو تہائی دین بچا لیا۔

نیک خاوند اور نیک بیوی ایک دوسرے کا اخلاق سنوارنے میں بہت اہم کردار انجام دیتے ہیں۔ آن حضور صلی اللہ علیہ وآلہ وسلم نے اس بات کی ہدایت فرمائی ہے کہ عورت کے انتخاب میں سب سے زیادہ ترجیح اس کی دینداری کو دو۔ آپ کا ارشاد ہے کہ دنیا کی افضل ترین متاع نیک عورت ہے۔  
والدین نیک ہوں تو اولاد پر بھی نیک اثر پڑتا ہے۔ بچے حسن سیرت اور حسن اخلاق سے آراستہ ہوتے ہیں۔ ایسے گھر کا اثر ماحول پر بھی پڑتا ہے اور تبلیغ کے ایک مرکز کا کام دیتا ہے۔

(۴) آسائش اور راحت:

سُورَةُ الرَّوْمِ میں ارشاد ہے:

وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا  
لِتَسْكُنُوا إِلَيْهَا

اور اس کی نشانیوں میں سے ہے کہ تمہاری ہی نوع سے تمہارے لئے جوڑے پیدا کئے تاکہ تم ان سے سکون پاؤ۔

نیک میاں بیوی اور نیک اولاد کو قرآن حکیم نے آنکھوں کی ٹھنڈک بتایا ہے اگر صالح اور منظم گھر ہو تو میاں بیوی کے لئے آسائش اور راحت کی آغوش ہوتا ہے۔ میاں بیوی کا باہمی حسن سلوک جو قرار و سکون مہیا کرتا ہے وہ ڈھیروں دولت سے بھی حاصل نہیں ہو سکتا۔ جب والدین کو راحت

۱۰ کنز العمال (اکمال) جلد ۸۔ ۱۰ کنز العمال کتاب النکاح۔



اور سکون نصیب ہو تو یقیناً بچوں کی تربیت بھی نہایت خوش گوار ماحول میں ہوگی۔ جس بد نصیب گھر میں میاں بیوی کے درمیان فساد رہتا ہو وہاں بچوں کی تربیت بھی ناقص رہ جاتی ہے۔

ماں کی گود گلاب کی پتی سے بھی زیادہ راحت بخش ہوتی ہے۔ ماں کی محبت بچے کے ذہن و بدن میں زندگی کی برقی تڑپ پیدا کرتی ہے جس کے بغیر صحیح نشوونما مشکل ہے۔ یہ محبت تبسم کی موج بن کر نظر آئے یا آنسو کی صورت ڈھلک جائے ہمیشہ نئی زندگی کا پیغام دیتی ہے۔

بچہ ماں باپ کے لئے جنت کا حکماء ہوا پورا ہوتا ہے۔ نبی کریم صلی اللہ علیہ وآلہ وسلم نے فرمایا ہے کہ اولاد کی بوجہ جنت کی بوسے <sup>سلسلہ</sup> والدین اس پودے کو بہت محنت سے سلنچتے ہیں اور اس کی حفاظت کرتے ہیں۔ وہ اس کے لئے ہزار ڈکھ اٹھاتے ہیں لیکن یہ جوں جوں بڑھتا ہے اسے دیکھ کر تہمگی کے سارے رنج بھول جاتے ہیں۔

انسان کا گھر زندگی بھر اس کی مشکلات اور مصائب میں پناہ گاہ بنا بست ہوتا ہے۔ آدمی بیمار پڑ جائے تو گھر میں نہایت شفقت سے اس کی خبر گیری اور بیماری داری ہوتی ہے۔ اس پر غم آئے تو گھر کے سب افراد اس کے شریک حال ہوتے ہیں اور اس کے دل کا بوجھ ہلکا کرتے ہیں۔

یوں تو زندگی بھر اس بات کی ضرورت رہتی ہے کہ کٹھن وقت کے لئے کوئی گوشہ امن میسر رہے لیکن بڑھاپے میں یہ ضرورت نہایت شدت کے ساتھ آموچا ہوتی ہے۔ بڑھاپا طاری ہو جائے تو ایسی امن گاہ کے بغیر



کیوں کر گزر ہو سکتا ہے جہاں ضعف کے غلبہ یا بیماری کے وقت فوراً تیمار دار اور خدمت گزار موجود ہوں، جو دل کی چاہ سے بغیر کسی طبع یا ظاہر واری کے خدمت کریں۔ یہ امن گاہ گھر کے سوا اور کہاں مل سکتی ہے؟

### ۵۱، ذمہ داری کا درس؛

گھریلو زندگی کے فرائض انسان میں ذمہ داری کا احساس خوب اجاگر کرتے ہیں۔ خانگی زندگی کے تقاضے ایک حساس اور فیور مرد کو زیادہ محنت اور جان فشانی پر مجبور کرتے ہیں۔ اگر وہ برسر کار ہو تو اور مستعد ہو جاتا ہے اگر بے کار ہو تو کہیں نہ کہیں سرٹنگر آتا پھرتا ہے اور رزق کے نئے نئے وسائل تلاش کرتا ہے نتیجہ یہ کہ قوم کی محنت کاری، وسائل اور سرمایہ میں اضافہ ہوتا ہے۔ جو شخص اللہ تعالیٰ کا نام لے کر محنت و مشقت اختیار کرتا ہے اللہ تعالیٰ اس کی مدد کو پہنچاتا ہے۔ سورہ نور آیت۔ ۱۲۲ میں ارشاد ہے کہ بن بیا ہوں کو اور ان غلاموں اور لونڈیوں کو جو نکاح کے قابل ہیں نکاح کراؤ۔ اگر وہ محتاج ہیں تو اللہ تعالیٰ ان کو اپنے فضل سے غنی کر دے گا۔ اس موضوع پر ہادی اکبر صلی اللہ علیہ وآلہ وسلم کے واضح ارشادات ملتے

ہیں۔ مثلاً  
 اَلْتَمَسُوا الرِّزْقَ بِالنِّكَاحِ لِيَه  
 رَنكَاحِ كَيْ يَرْزُقَ رِزْقًا تَلَّاس

ایک شخص آپ کے پاس فاقہ کی شکایت لے کر آیا۔ آپ نے فرمایا، نکاح کر دیکھ

لے مدارک سے تفسیر میثا پوری۔



## (۶) قومی دولت:

بچے قوم کا نہایت قیمتی بلکہ حقیقی سرمایہ ہیں۔ بڑے ہو کر قوم کی صفوں کو پر کرتے ہیں۔ زندگی کے نئے نئے میدان تلاش کرتے ہیں علوم کو نئی شان عطا کرتے ہیں۔ صنعت و حرفت کا دار بن پھیلاتے ہیں۔ نئی نئی ایجادوں اور تجارت سے قوم کی دولت میں اضافہ کرتے ہیں۔

## (۷) آخرت کا گوشہ:

اہل زندگی کا ذمہ اٹھالینا ایک بہت بڑی دینی ذمہ داری سمجھانے کے برابر ہے۔ جو شخص اس سے عمدہ برآ ہوا اس کے لئے اللہ تعالیٰ کے ہاں بہت انعام ہوگا۔ احادیث سے ثابت ہوتا ہے کہ قیامت کے روز کس بچے والدین کی شفاعت کریں گے۔

خانگی زندگی کی کامیابی کی شرط | خانگی زندگی جیسی کامیاب ہو سکتی ہے کہ اسے ایک

دینی فریضہ سمجھا جائے اور اس ضمن میں مندرجہ ذیل امور کی خاطر طور سے نگہداشت کی جائے۔

## (۱) کامل اتحاد۔

میاں بوی میں کامل اتحاد اور تعاون ہونا چاہیے۔ یہ تعاون چونکہ عمر بھر کے لئے مطلوب ہوتا ہے اس لئے پختہ نیت سے ہو۔ اس مقصد کے لئے اللہ تعالیٰ نے سارے بوی کے درمیان طبعی محبت پیدا کر دی ہے۔ ان کا فرض ہے کہ اس میں فرق نہ لگائے دیں۔

(۲) فرانس کی صحیح تقسیم  
اگر گھریلو زندگی میں فرانس کی صحیح تقسیم نہ ہو تو نظام میں انتشار پیدا ہو



جاتا ہے۔ اللہ تعالیٰ نے مرد اور عورت کی تخلیق اس طرح کی ہے کہ مرد بیرونی دنیا کے لئے اور عورت خانگی فرائض کے لئے موزوں ہے۔ جہاں اس تقسیم کو ملحوظ نہ رکھا جائے وہاں نہ میاں بیوی کو راحت ملتی ہے اور نہ اولاد کو سکھ میسر آتا ہے۔ اولاد کی صحیح تربیت نہیں ہو سکتی اور وہ ذہنی اور اعصابی لحاظ سے مریض ہو جاتی ہے۔

### (۳) اخلاقی پاکیزگی:

اخلاقی پاکیزگی میاں بیوی کے درمیان اتحاد کو پختہ کرتی ہے اور اولاد سے ان کی عظمت تسلیم کراتی ہے۔ یہی وہ چیزیں ہیں جو خانگی زندگی کو انتہائی غریبی کے عالم میں بھی ذلت اور افتخاری سے بچاتی ہیں۔

اہلی زندگی اختیار کرنے کی تاکید

اہلی زندگی کا بوجھ اٹھانا  
بہت مشکل ہے۔ بعض

انخاص اس قصود ہی سے گھبرا جاتے ہیں اور نکاح سے گریز کرتے ہیں۔ وہ قوم اور ملت کے خیر خواہ نہیں۔ آں حضور صلی اللہ علیہ وآلہ وسلم نے اس بارہ میں تاکید ہدایات ارشاد فرمائی ہیں۔ مثلاً

(۱) جو شخص میرے اور داؤد اور سلیمان اور ابراہیم کے دین پر

ہے اگر اس کی توفیق ہو تو نکاح کرے۔

اس حدیث سے یہ ثابت ہوتا ہے کہ نکاح سنتِ انبیاء ہے اس سے فرار کرنا سنتِ انبیاء سے فرار کرنے کے برابر ہے۔

(۲) جس کو میری نظرت سے محبت ہے وہ میری سنت پر چلے

اور یہ نکاح ہے۔



(۱۳) مباح چیزوں میں اللہ تعالیٰ کی نگاہ میں سب سے پسندیدہ

نیز نکاح ہے۔

(۱۴) جو آدمی نکاح کا مقدر رکھتا ہو اور نکاح نہ کرے اس سے

بیرا کوئی واسطہ نہیں۔

(۱۵) نکاح سے اجتناب کرنا تحریم حلت یعنی حلال شے کو حرام

گروانا ہے۔

اسلام میں تحریم حلت فسق کے ہم معنی ہے۔

(۱۶) نیز مسجد کو جانا اور گھر کی طرف قدم اٹھانا ثواب میں برابر

ہے۔

اسلام میں خانگی فراغ بجا  
لانے کی بہت تاکید ہے۔  
اس بارے میں جناب رسالت  
مآب صلی اللہ علیہ وآلہ وسلم

کی فراغ سے عمدہ برہ ہونے  
کی تاکید

پندار شادات درج ذیل ہیں :-

(۱) جب بندہ اپنے گھر والوں کے کسی کام سے نکلتا ہے تو اللہ تعالیٰ

اس کے ہر قدم کے عوض ایک درجہ لکھتا ہے اور جب وہ فارغ ہو

چکتا ہے تو اس کی مغفرت کر دیتا ہے۔

(۲) انسان کے اعمال کے پڑے میں جو چیز سب سے پہلے رکھی

مدارک سے تفسیر نیشاپوری سے کنز العمال (اکمال) جلد ۸۔

کنز العمال جلد ۸۔



جائے گی نہ اس کا کسہ ہو گیا ہوا خرچ ہو گا۔

(۳) ایک دینار تو راہ خدا میں خرچ کرے، ایک غلام آزاد کرنے میں ایک مسکین کو روکے اور ایک ایسے گھروالوں پر خرچ کرے ان میں سے سب سے زیادہ اجر اس دینار کا ہو گا جسے تو اپنے گھروالوں پر خرچ کرے بلکہ

(۴) تو عجب سنی کی آمد سے سب سے پہلے اپنے عیال سے کرے

اور وہ بود شریک ہو و بارہ کی ہر شے کا دیکھ سکتا ہے قیام کے روز اس طرح میرا قریب ہو گی جسے میرے ہاتھ لگے کہ وہ ایک

(۱) ہرگز صدمہ وہ سے جو تو اس میں پڑ کر مائے جسے خار نہ

طلاق دی اور وہ تیرے گھر واپس آگئی اور اس کا کون بڑا عیال تھا

ایک دفعہ ہمارے عیال پر چند بزرگ مسکینوں میں اس پر گفتگو کیا جہاد سے بھی بہتر کوئی کام نہ ہے اور یہاں حال تھا کہ اس سے بہتر کوئی

تین مشہور عالم عبدالقدوس دینار کہہ رہے تھے کہ تم لوگوں میں سے کسی کو

بہتر ایک عمل ہے اور وہ یہ کہ آدمی اپنی رعایا کو صلاحیت سے رکھے

Marfat.com

۱۔ کسر الاعمال جلد ۱۔ ۲۔ ریاض الحاجین باب النفقة علی عیال ۳۔ مشکاہ باب النفقة ۴۔ رحمہ کیلئے سعادت ۵۔ مشکاہ باب الحج



## حقوق اولاد

سے محبت میں اعتدال | اولاد کی محبت انسان کی فطرت

میں ودیعت ہے۔ اس جذبہ

رشدت ہے کہ اس کو اعتدال میں رکھنا از بس مشکل ہے۔ اولاد کے ہاتھوں والدین زندگی بھر کھٹن امتحان میں مبتلا رہتے ہیں چنانچہ

کا بھی ارشاد ہے :

اَمْوَالُكُمْ وَاَوْلَادُكُمْ فِتْنَةٌ۔

تمہارے اموال اور تمہاری اولاد تمہارے لئے ایک آزمائش

خانے کی خوشنودی حاصل کرنے کے لئے انسان کو اپنا سب سے اس کی راہ میں قربان کرنا پڑتا ہے۔ اولاد بھی انسان کی عزیز ترین اس لئے بعض قدیم مذاہب نے انسان کو یہ راہ دکھائی کہ اپنی اولاد اور بیٹوں کی بھینٹ چڑھائے۔ یہ دستور عرب میں بھی تھا حضرت علیہ وآلہ وسلم کے والد عبداللہ کو بھی ان کے باپ نے بتوں بنا چاہا تھا مگر پھر ان کی جان کے عوض سوا دنتوں کا نذرانہ دے

اولاد کی محبت کا اظہار کسی غیر معتدل یا حدود فراموش صورت



میں نہیں ہونے دیتا۔ نہ تو یہ حکم دیتا ہے کہ اولاد جو تکہ مختاری مجبور  
دولت ہے اس لئے اس کو خدا کی خاطر ذبح کر دو۔ اور نہ یہ اجازت  
کہ بس اولاد کے ہی ہو رہو اور اس کے آرام و آرائش اور ترقی و بہبود  
سامان پیدا کرنے کے لئے ہر جائز و ناجائز رستہ اختیار کرو۔ اسلام  
اور میانہ روی کا رستہ بتاتا ہے۔

اولاد کے بارے میں والدین کے  
مختصر اوجہ ذیل ہیں :-

## والدین کے فرائض

۱۱۱ پرورش :

طلوع اسلام سے قبل عربوں میں کہیں کہیں کمن اولاد کے قتل  
مقتا۔ کبھی تو دیوتاؤں کو نذرانہ چڑھانے کے لئے ایسا کرتے تھے  
اولاد کے ہاتھوں مجبور ہو کر ان سے پیچھا چھڑاتے تھے۔ لڑکیوں  
کی محرک عام طور پر بہ ننگ ہوتی تھی کہ کوئی شخص ان کا داماد  
اسلام نے ان سب مظالم کا قلع قمع کیا۔ اولاد کی قربانی قانوناً  
جو لوگ فاقہ کے خوف سے بچوں کو ہلاک کرتے تھے انہیں قرآن  
بتایا کہ تمہارا اور ان کا رزق رساں اللہ تعالیٰ ہے اس لئے اولاد  
سے ان کی جانیں نہ لو۔ مقتول بچیوں کی مظلومیت کا قرآن حکیم نے  
نقشہ کھینچا ہے کہ انہیں بے اختیار اشکبار ہو جاتی ہیں۔ دین اسلام  
بالخصوص لڑکیوں کی حیثیت کو انتہائی پستیوں سے اٹھا کر عزت  
بام رفیع پر پہنچا دیا ہے۔



ادلاد کی پردوش کے ضمن میں قرآن حکیم نے یہ قانون بنا دیا ہے کہ بچہ کی رضاعت دو برس تک لازماً ہو۔ ماں مرجائے یا طلاق لے کر الگ ہو جائے تو باپ دو برس تک رضاعت کا مسلمان کرے۔ رضاعت کی اہمیت اسلام نے اس قدر بڑھادی کہ حرمت میں اس کا رشتہ حقیقی رشتہ کے برابر قرار دیا۔

لڑکی خلیفاً ضعیف ہوتی ہے۔ عہد جاہلیت میں مصنوعی غیرت کی چکی میں بھی سی پستی تھی اس لئے اس کی پردوش کے بارے میں اسلام خصوصاً تاکید کرتا ہے۔ رحمتہ للعالمین کا ارشاد ہے کہ

لڑکی کی پردوش والدین اور دوزخ کے درمیان پردہ ہے۔  
جو شخص دو لڑکیوں کو پال کر جان کرے تو حضور نے وہ انگلیوں کو اٹھا کر فرمایا کہ اس کا اور میرا رتبہ ہوں ہوگا۔

جس کی دو بیٹیاں یا بیٹیاں ہوں اور وہ ان کے ساتھ حسن سلوک رکھے تو وہ جنت میں داخل ہوگا۔

ایک عورت حضرت عائشہ رضی اللہ عنہا کے پاس آئی۔ اس کے ساتھ دو لڑکیاں تھیں۔ حضرت عائشہ رضی اللہ عنہا نے سوال کیا۔ ان کے پاس فقط ایک کھجور تھی، وہی دے دی۔ اس عورت نے کھجور کو دو ٹکڑے کر کے بچیوں پر بانٹ دیا اور چلی گئی۔ آن حضور صلی اللہ علیہ وآلہ وسلم گھر تشریف لائے تو جناب عائشہ نے یہ واقعہ بیان کیا۔ آپ نے فرمایا جو شخص بچیوں کی آنائش میں ڈالا گیا اور اس نے ان سے اچھا سلوک کیا تو وہ اس کے اور دوزخ کے درمیان پردہ

لہ ترمذی سلمہ مسلم، ترمذی تہ ترمذی۔



ہوں گی علیہ

والدین کی طبعی محبت اولاد کی پرورش کے لئے بظاہر کافی محرک نظر آتی ہے۔ لیکن اسلام اسی پر اکتفا نہیں کرتا بلکہ اسے ایک دینی فریضہ قرار دے کر اس میں مزید قوت پیدا کرتا ہے تاکہ اولاد کی پرورش میں کوئی ٹکئی نہ رہ جائے۔ آن حضور صلی اللہ علیہ وآلہ وسلم کی ذاتی مثال اس باب میں مکمل رہنمائی کرتی ہے۔ آپ کو اولاد سے بے پایاں محبت تھی۔ آپ کی صاحبزادی حضرت فاطمہؓ تشریف لائیں تو آپ فرط محبت سے کھڑے ہو جاتے اور اپنی جگہ ان کو دیتے۔ ایک دفعہ اپنی نواسی کو عالم نزع میں دیکھا تو آنکھوں سے آنسو ٹپک پڑے۔ ایک صحابیؓ پاس تھے، انھوں نے پوچھا، حضور! یہ کیا؟ فرمایا، یہ خدا کا رحم ہے جو وہ بندوں کے دل میں ڈال دیتا ہے۔ ایک دفعہ ایک بدو سردار اقرع بن حابس آن حضور صلی اللہ علیہ وآلہ وسلم کے پاس پیٹھے تھے۔ آپ نے جناب حسنؓ کا ہونہ لیا۔ اقرع نے کہا، کیا آپ بچوں سے پیار کرتے ہیں؟ میرے دس بچے ہیں اور میں ایک کاٹنہ بھی نہیں چومتا۔ آپ نے جواب دیا، اگر اللہ نے تمہارے دل سے رحمت نکال لی ہے تو میں کیا کروں؟ جو رحم نہیں کرتا اس پر رحم نہیں ہوتا۔ آپ کا ارشاد ہے کہ جو آدمی چھوٹوں پر رحم نہیں کرتا اور بڑوں کی توقیر نہیں کرتا، اس کا شمار ہم میں نہیں سیکھ حسین رضی اللہ عنہ کے بارے میں آپ کی یہ دعا ہے کہ اے اللہ یہ مجھے عزیز ہیں تو بھی انھیں عزیز جان اور جوان سے

۱۔ بخاری کتاب الادب باب رحمة الاولاد المفرد از بخاری۔

۲۔ ترمذی سنن بخاری کتاب الادب و ترمذی کتاب البر والصلہ۔

۳۔ ترمذی ابواب البر والصلہ۔



محبت رکھتے ہیں ان سے محبت رکھ لیں

ایک صحابیؓ کا بیان ہے کہ ایک دفعہ میں نے آن حضور صلی اللہ علیہ وآلہ وسلم کو حالت نماز میں دیکھا۔ آپؐ کی نواسیں امامہؓ آپ کے کندھے پر تھیں۔ آپ جس وقت رکوع اور سجدہ میں جاتے تو انھیں زمین پر بٹھا دیتے اور جب کھڑے ہوتے تو پھر کندھے پر اٹھالیتے۔

اسلام اولاد کی محبت پر بہت تاکید کرتا ہے لیکن ساتھ ہی اس امر کو بھی نظر انداز نہیں ہونے دیتا کہ یہ محبت دین کے تابع رہنی چاہیے۔ والدین کے لئے اولاد کی بہت اہمیت ہے مگر جیسا کہ سورۃ النکوثر کے ظاہر ہے اولاد سمجھی کچھ نہیں۔ انسان کو اولاد کی محبت میں دینی تقاضوں کو نہیں بھولنا چاہیے۔ حضرت نوحؑ کا بیٹا کافر اور نافرمان تھا۔ جب طوفان آیا تو وہ بھی اس میں گھر گیا۔ حضرت نوحؑ نے اسے پانی میں ڈبکیاں کھاتا دیکھا تو محبت نے جوش مارا اور اس کے لئے خدا سے دعا کی۔ جواب ملا کہ تیرا اس سے تعلق نہیں۔ اس واقعہ سے ثابت ہوتا ہے کہ دینی تقاضوں کو اولاد پر مقدم رکھنا چاہیے۔ جنگ بدر میں جو قیدی پکڑے گئے ان میں آن حضور صلی اللہ علیہ وآلہ وسلم کی صاحب زادی حضرت زینبؓ کے شوہر ابو العاص بھی تھے جو اس وقت مشرک تھے۔ سب قیدیوں سے زریہ قیدیہ طلب کیا گیا اور ابو العاص کو بھی اتنی ہی رقم پیش کرنے کا حکم ہوا۔ ایک دفعہ حضرت فاطمہؓ نے حضورؐ سے عرض کی کہ عنایت کے قیدیوں سے مجھے ایک کینز عطا فرمائیے۔ آپؐ نے انکار فرما دیا۔

(۲) تعلیم و تربیت : اسلام نے اولاد کی تعلیم و تربیت پر بہت زور



دیا ہے۔ اولاد کا والدین پر حق ہے کہ وہ انھیں عمدہ اور صالح تربیت دیں۔  
قرآن حکیم کا ارشاد ہے کہ

اے لوگو! اپنے کو اور گھر والوں کو آگ سے بچاؤ۔  
یعنی خود بھی نیکی کرو اور گھر کے افراد کو بھی نیکی سکھاؤ۔ ان حضور صلی  
اللہ علیہ وآلہ وسلم کا ارشاد ہے کہ

کوئی باپ اپنے بچہ کو حرمِ ادب سے بہتر عطیہ نہیں دے سکتا۔  
قیامت کے دن آدمی کے ساتھ سب سے پہلے جھگڑنے والے اس  
کے عیال ہوں گے۔ وہ اللہ تعالیٰ سے کہیں گے کہ اے اللہ! تو اس  
سے ہماری داد دے۔ ہم ناواقف تھے اور اس نے ہمیں حرام کھلایا۔  
میں جو کچھ سکھانا فرض تھا اس نے نہ سکھایا اور ہم جاہل رہ گئے۔  
اولاد کو پرورش اور تربیت کر کے کمائی کے قابل کرنا بہت بڑی دینی  
اور قومی خدمت ہے۔ جناب رسالت مآب صلی اللہ علیہ وآلہ وسلم کی حدیث  
ہے:

اگر بچہ مسلم والدین پر خرچ کرے تو صرف بچے ہی کو نہیں بلکہ  
والدین کو بھی ثواب ملتا ہے۔

اس حدیث کا مطلب یہ ہے کہ ایک تو والدین کو اس بات کا  
ثواب ملے گا کہ انھوں نے بچے کو نیک تربیت دی جس کے نتیجہ میں وہ والدین  
کی خدمت سے شرف ہو رہا ہے۔ دوسرا ثواب اس کا رہنا ہے کہ وہ والدین  
والدین نے اسے دولت کمائے کا سلیقہ سکھایا۔ گویا یہ والدین ہی کی کمائی ہے۔

۱۔ سورہ تحریم۔ ۱۔ ترمذی باب البیور۔ ۲۔ بعد ترجمہ کیلئے ساحت۔ باب دوم۔  
تکلیف اللہ کنز العمال۔



حدیث سے ثابت ہوتا ہے کہ نیک اولاد صدقہ مبارکہ ہے جب تک وہ نیکی کریں اور والدین کے لئے دعا گو ہوں والدین کی روح کو ثواب پہنچتا ہے حدیث ہے کہ بعض آدمی دیکھیں گے کہ جنت میں ان کا درجہ بلند تر ہو گیا وہ اللہ تعالیٰ سے اس کا سبب پوچھیں گے جواب ملے گا کہ تمہاری اولاد تمہارے لئے جو استغفار کیا یہ اس کی وجہ ہے۔

ہادی برحق صلی اللہ علیہ وآلہ وسلم نے اپنی اولاد کو جس انداز سے تعلیم تربیت دی وہ انسانیت کے لئے ایک بہترین نمونہ ہے۔ اسی حسن تربیت فیض تھا کہ حضرت عائشہ رضی اللہ عنہا ایسی زیرک اور ذہین و فطین ہستی تھیں اور کیا کہ جناب فاطمہ الزہراء رضی اللہ عنہا سب عورتوں سے بڑھ کر دانا ہیں۔ جناب عائشہ رضی اللہ عنہا کا قول ہے کہ طرز کلام، اسلوب گفتگو، خضوع و خشوع، حسن خلق اور وقار و متانت میں ان سے بڑھ کر آں حضور صلی اللہ علیہ وآلہ وسلم کے مشابہ کوئی نہ تھا۔ حضرت علی رضی اللہ عنہ بھی آں حضور صلی اللہ علیہ وآلہ وسلم کے دامن تربیت میں پروان تھے۔ ان کی زبردستی، عالم انسانیت کے لئے ہمیشہ ایک ایمان افروز درس ہو گی۔ یہی کیفیت جناب حسن و حسین رضی اللہ عنہما کی پاکیزہ زندگیوں کی ہے۔

### (۲) اولاد کے درمیان عدل :

والدین کا فرض ہے کہ اولاد کے درمیان مکمل مساوات رکھیں۔ اسلام کو میں لڑکے اور لڑکی یا چھوٹے بڑے کی کوئی ظالمانہ تمیز نہیں۔ تورات اٹھا دیکھے تو اس میں پہلوٹھے کی ترجیح کا حکم ملے گا۔ یورپ کے جن ممالک میں نو کا درجہ وہاں آج تک یہ قانون ہے کہ بڑے بیٹے کو جاملو اور میں زیادہ

لے کنز العمال جلد ۶۔ مکہ ترمذی لادب المفرد از بخاری۔



ہے۔ اسلام اس عدم توازن کو مٹاتا ہے۔ آج تمام دنیا میں اسلام ہی ایک  
 مذہب ہے جو لڑکی کو والدین کے ترکہ میں شریک ٹھہراتا ہے۔  
 ایک دفعہ ایک صحابی نے اپنے ایک بیٹے کو غلام بیہ کیا اور آن حضور  
 اللہ علیہ وآلہ وسلم کی خدمت میں آکر چاہا کہ اس معاملہ پر آپ کی گواہی  
 بائے آپ نے پوچھا، کیا دیگر بچوں کو بھی ایک ایک غلام دیا ہے؟ عرض  
 نہیں۔ فرمایا تو میں اس ظلم کا شاہد نہیں بننا چاہتا۔

✓

بندی ابواب الاحکام مسلم کتاب البیات۔ بخاری کتاب الہیہ بخاری میں الفاظ  
 زرے مختلف ہیں



# حقوق والدین

والدین کے اولاد پر اس قدر بے کراں احسانات ہوتے ہیں کہ اولاد ان کی خدمت میں تمام زندگی بھی کھپا دے تو حق ادا نہیں ہو سکتا۔ والدین جس اپنے بچوں کے دکھ بھرنے میں تو ساتھ ہی بڑی اُمنگوں سے ان کی درازی عمر کے لئے بھی دعا کرتے ہیں۔ لیکن جب والدین کا بڑھاپا اپنے جلو میں خالو اینوں اور بیماریوں کی قطار لے کر آتا ہے تو بے شک اکثر اولاد ان کی خدمت کی انجام دہی کو عین سعادت سمجھتی ہے مگر کتنے بچے اور کتنی بچیاں ہیں جو صدق دل کے ساتھ ان کی لمبی عمر کے لئے دعا گو ہوتے ہیں۔ نبی کریم کا ارشاد ہے کہ

والدین کا حق کبھی نہیں جوکارا جائے۔ ہاں ایک صورت ہے اور وہ یہ کہ والدین کسی کے غلام ہوں اور انھیں خرید کر آزاد کر دیا جائے۔

حضرت عیسیٰ نے کلام کا آغاز ان الفاظ سے کیا کہ مجھے اللہ تعالیٰ نے نماز و زکوٰۃ اور والدہ سے حسن سلوک کا حکم دیا ہے۔ (مریچ)

والدین کی بے لوث محبت اور ان کا جانی اور مالی ایثار اس وقت سے بچے



کے لئے وقف ہو جاتا ہے جب وہ ابھی شکم مادر میں ہوتا ہے۔ اس کے بعد زندگی بھر جب تک والدین کے دم میں دم ہوتا ہے وہ بچہ کے آرام و آسائش اور تربیت و ترقی میں کوشاں اور سرگرداں رہتے ہیں۔ اولاد کی خوشی ان کی خوشی اور اولاد کا غم ان کا غم ہوتا ہے اس لئے ان کے احسانات کا اندازہ انسانی قدرت سے باہر ہے۔ ان احسانات کا کمترین حق یہ ہے کہ اولاد اپنا جان و مال ان کے لئے وقف کر دے۔

والدین کے حقوق کا اعتراف سب مذاہب نے کیا ہے مگر یہ خصوصیت اسلام ہی کو حاصل ہے کہ جہاں محبت کے قدرتی سوتے بہت خوش ذہن ہوں وہاں ان کے حق اعتدال سے نکلنے پر بندشیں لگادی ہیں۔ توہمت یہ کہتی ہے کہ جو شخص اپنے ماں باپ پر لعنت کرے اس کو مار ڈالا جائے۔ اسلام اس افراط کی طرف تو نہیں جاتا مگر یہ ضرور کہتا ہے کہ جو آدمی اپنے باپ سے انکار کرے وہ دوزخی ہے آں حضور صلی اللہ علیہ وآلہ وسلم کا ارشاد ہے کہ جس شخص نے کسی غیر کو اپنا باپ بنایا اور وہ جانتا ہے کہ یہ میرا باپ نہیں تو اس پر جنت حرام ہوگی۔ باپ اگر بیٹے کو قتل کر ڈالے تو اسے چاہے کوئی دیگر سزا دی جائے لیکن اس سے قصاص نہیں لیا جائے گا۔ یعنی اسے بدلہ میں قتل نہیں کیا جائے گا۔ کون باپ ہے جو جان بوجھ کر بیٹے کا خون گرائے گا اور اگر کوئی ایسا سنگدل ہو بھی تو شک کا فائدہ اٹھا کر قصاص سے بچ جائے گا۔

(۱) اہمیت اور وسعت:

والدین کے حقوق بہت اہم اور وسیع ہیں۔

والدین کے حقوق



اللہ تعالیٰ نے قرآن حکیم میں کہی جبکہ اپنے حق کے ساتھ والدین کے حق کا ذکر کیا ہے۔

جناب ہادی برحق صلی اللہ علیہ وآلہ وسلم نے نماز کے بعد خدمت والدین کا درجہ بتایا ہے اور اس کے بعد چار کا۔ (ریاض الصالحین)  
ایک دفعہ کا ذکر ہے کہ ایک شخص نے آن حضور صلی اللہ علیہ وآلہ وسلم کی خدمت میں حاضر ہو کر عرض کی کہ میرے پاس مال ہے اور صاحب اولاد ہوں اور میرا باپ میرے مال کی حاجت رکھتا ہے۔ حضور نے فرمایا، تم بھی اپنے باپ کا مال ہو اور تمہاری مناع بھی ہے۔

والدین کو حق ہے کہ حسب ضرورت اولاد کے مال سے خرچ لیں۔ بعض اہل علم کا تو فتویٰ ہے کہ بیٹے کے مال پر باپ کا مکمل حق ہوتا ہے۔ یہ بہر حال اس بات پر اتفاق ہے کہ والدین نادار ہوں تو اولاد پر ان کا خرچ اٹھانا فرض ہے۔

والدین کا تعلق اور سب تعلقات پر بھاری ہے جہاں تک کہ اگر ایسی صورت پیدا ہو جائے کہ بیوی کا وجود اپنے اور والدین کے درمیان دیوار بن رہا ہو اور اصلاح کی کوئی تدبیر نہ بنتی ہو تو بعض صورتوں میں بیوی کو طلاق دینے کا حکم ہے۔ حضرت عمرؓ کے فرزند عبد اللہ کی ایک بہت چینی بیوی تھی۔ حضرت عمرؓ اس کو اچھا نہیں جانتے تھے اس لئے بیٹے کو طلاق کا حکم دیا۔ بیٹے نے انکار کیا اور اس کا ذکر جناب رسالت مآب صلی اللہ علیہ وآلہ وسلم سے کیا۔ آپؐ نے فرمایا، اسے عبد اللہ اپنی بیوی کو طلاق دے دو۔



والدین غیر مسلم ہوں تو جب بھی ان کے حقوق میں کمی نہیں آتی۔ ہاں جیسا کہ  
قرآن حکیم میں ارشاد ہے: امور دین میں ان کی متابعت نہ کی جائے یہ ان کو اسلام  
کی تبلیغ ہوتی رہے۔ کیونکہ یہی ان کی سب سے بڑی خدمت ہے۔

### (۲) والدہ کا مقام:

ایک دفعہ ایک صحابیؓ آنحضرت صلی اللہ علیہ وآلہ وسلم کے پاس حاضر  
ہوئے اور پوچھا کہ میری بھلائی کا سب سے زیادہ حق دار کون ہے؟ فرمایا، تمہاری  
ماں۔ سائل نے پوچھا، پھر؟ حضور نے فرمایا، تمہاری ماں۔ اس نے کہا، اس  
کے بعد؟ فرمایا، تمہاری ماں۔ اس نے پوچھا، اس کے بعد؟ فرمایا، تمہارا باپ  
اور اس کے بعد درجہ بدرجہ فرات دار ہے۔

اس حدیث سے ثابت ہوتا ہے کہ ماں کے حقوق باپ کے حقوق سے  
فزون تر ہیں کیونکہ اولاد کی پرورش میں جو جانفشانی پیش آتی ہے اس کا اکثر حصہ  
والدہ کے حصہ میں آتا ہے۔

### (۳) محبت و احترام

والدین بہت محبت اور احترام کے مستحق ہیں۔ اس بارہ میں سورہٴ ہٰی  
اسرائیلؑ میں جو ہدایات آئی ہیں وہ مختصراً یہ ہیں:  
والدین کے سامنے رحمت آمیز عجز اختیار کرو۔  
ان سے موداً نہ گفتگو کرو۔

انھیں سخت ڈانٹو۔

ان کے بڑھاپے میں انھیں حرفِ افسوس تک نہ کرو۔



جناب رسالت مآب صلی اللہ علیہ وآلہ وسلم کی والدہ ماجدہ آپ کے بچپن میں وفات پا گئی تھیں۔ آپ کی کنیز اُم ایمن نے آپ کی مادرانہ خدمت کی۔ حضورؐ جب انھیں دیکھتے تو آتی کہہ کر پکارتے اور فرماتے کہ یہ میرے گھرانے کا بقیہ ہیں۔ آپ فرمایا کرتے تھے کہ میری والدہ کے بعد اُم ایمن رضی اللہ عنہا ہی میری والدہ ہیں۔ ایک بار حضرت امین رضی اللہ عنہ نے جناب رسالت مآب کو دیکھا کہ آپ پانی پی رہے ہیں۔ انھوں نے آنحضرتؐ سے کہا کہ مجھے پانی پلائیے۔ حضرت عائشہ رضی اللہ عنہا بولیں، کیا تم حضورؐ کو ایسا کہتی ہو۔ اُم ایمن رضی اللہ عنہا نے کہا، تم نے مجھ سے بڑھ کر حضورؐ کی خدمت نہیں کی۔ حضورؐ نے فرمایا، یہ سچ کہتی ہیں۔ آپ پانی لائے اور اُم ایمن رضی اللہ عنہا کو پلایا۔

ایک دفعہ حضور صلی اللہ علیہ وآلہ وسلم کی رضاعی والدہ حضرت حلیمہ شریف لائیں۔ حضورؐ نے ان کے بیٹھنے کو اپنی چادر بچھا دی۔ حدیث شریف میں ہے کہ جو شخص اپنے والدین پر شفقت کی نظر ڈالتا ہے اس کے لئے ایک مقبول حج لکھا جاتا ہے۔

والدین کے احترام کے ضمن میں یہ بھی لازم ہے کہ آدمی دنیا میں ایسا طرز عمل اختیار کرے کہ اس کے والدین کا اہل دنیا احترام کریں۔ اس لئے اسے چاہیے کہ نیکو کار ہو، دوسروں کے والدین کی تعظیم کرے اور ان کی گستاخی نہ کرے ایک دن پیغمبر اسلام صلی اللہ علیہ وآلہ وسلم نے ارشاد فرمایا کہ والدین کو گالی دینا گناہ کبیرہ ہے۔ صحابہؓ نے پوچھا، جناب! کیا کوئی شخص اپنے والدین کو بھی گالی دیتا ہے؟ فرمایا، جب وہ کسی دوسرے شخص کے باپ کو گالی دے



اور وہ جواب میں اس کے باپ کو گالی دے یہ کسی کی ماں کو گالی دے اور وہ بدلہ میں  
اس کی ماں کو گالی دے۔

وہم، تعمیل حکم :

سولہ اُس صورت کے کہ اللہ تعالیٰ کے حکم کی خلاف ورزی ہوتی ہو  
والدین کے حکم کی تعمیل میں کوتاہی نہیں کر لی چاہیے۔ جناب رسالت مآب  
صلی اللہ علیہ وآلہ وسلم کا حکم ہے کہ اگر تمہارے والدین تمہیں اہل اور دنیا  
سے نکل جانے کا حکم دیں تو جب بھی ان کی نافرمانی نہ کرو۔

۱۵، خدمت :

بعض حالات میں والدین کی خدمت جہاد سے بھی بالاتر ہوتی ہے۔  
ایک شخص نبی اکرم صلی اللہ علیہ وآلہ وسلم کے پاس حاضر ہوا اور عرض کی کہ  
میں جہاد پر آپ کی بیعت کرتا ہوں۔ حضور نے پوچھا، کیا تمہارے والدین میں  
سے کوئی زندہ ہے؟ اس نے کہا، ہاں! دونوں۔ فرمایا تو واپس جاؤ اور ان کی  
خدمت میں جدوجہد کرو۔

ایک بار ہادی برحق صلی اللہ علیہ وآلہ وسلم نے فرمایا کہ جو شخص صبح دم سے  
اللہ تعالیٰ کی راہ میں والدین کا مطیع ہوا اس کے سامنے جنت کے دو دروازے  
کشادہ ہو جاتے ہیں اور (والدین میں سے) فقط ایک زندہ ہو تو ایک دروازہ  
کھلتا ہے اور جس شخص نے اس حال میں آنکھ کھولی کہ والدین کے حق میں  
اللہ تعالیٰ کا نافرمان ہے تو اس پر دونوں کے دو دروازے وا ہو گئے۔

۱۶ ترمذی کتاب البر والصلہ - بخاری ابن ماجہ

۱۷ البدایہ والنہایہ جلد ۵ صفحہ ۳۲۵ - ۳۲۶ - ریاض الصالحین بحوالہ صحیحین -



اگر والدین میں سے (فقط ایک زندہ ہو تو ایک دروازہ۔ اگر ان میں سے ایک بھی ان پر ناراض ہو تو اللہ تعالیٰ اس سے راضی نہیں ہوگا۔ آپ سے پوچھا گیا کہ اگر وہ اس پر ظلم کریں تو بھی؟ فرمایا، ہاں۔ چاہے وہ ظلم کریں یہ

آن حضور صلی اللہ علیہ وآلہ وسلم کا ارشاد ہے کہ وہ شخص بڑا ہے جس کو بوڑھے والدین نے جنت میں داخل نہیں کیا۔<sup>۱</sup> مراد یہ ہے کہ اسے ان کی خدمت کا موقع ملا اور اس نے اس موقع سے کام نہ لیا اور جنت کھودی۔ ایک دفعہ آپ نے فرمایا کہ خوار ہوا، خوار ہوا، خوار ہوا وہ شخص جس نے ماں باپ دونوں کا یا ان میں سے ایک کا بڑھاپا دیکھا اور جنت میں داخل نہ ہوا۔<sup>۲</sup> اس سے مراد یہ ہے کہ ان کی خدمت نہ کی اور دوزخ کا حق وار ہوا۔<sup>۳</sup>

ایک شخص نے آن حضور صلی اللہ علیہ وآلہ وسلم سے دریافت کیا کہ ماں باپ کا اولاد پر کیا حق ہے؟ آپ نے فرمایا، وہ تختارے جنت و دوزخ میں ہے۔<sup>۴</sup> مطلب یہ کہ اگر تم ان کی رضا حاصل کر لو تو جنت میں جاؤ گے اور اگر رضائے محروم رہ گئے تو دوزخ میں داخل ہو گے۔ آپ کا قول ہے کہ خدا کی رضا والد کی رضا میں مضمحل ہے۔ اور خدا کی ناراضی والد کی ناراضی میں پوشیدہ ہے۔<sup>۵</sup>

اللہ تعالیٰ کے ہاں والدین کی خدمت کو جو مقبولیت حاصل ہے اس کا اندازہ دلانے کے لئے آن حضور صلی اللہ علیہ وآلہ وسلم نے ایک دفعہ ایک حکایت بیان کی کہ تین شخص سفر پر گئے۔ رات کو ایک غار میں بسیرا کیا۔ کسی نے پتھر اٹھکا اور اس نے غار کا دروازہ بند کر دیا۔ اس کا ہٹانا محال تھا۔ مسافر

۱۔ ادب المفرد از بخاری ص ۱۰۷۲۔ ۲۔ ابواب ال غوار۔ ۳۔ ۴۔ ۵۔ ابن ماجہ ص ۱۰۷۲۔







ارشاد ہے کہ تین دُعائیں بلاشبہ قبول ہوتی ہیں۔ مظلوم کی دُعا، مسافر کی دُعا۔ اور والد کی دُعا بیٹے پر لے۔ یہ حدیث بتاتی ہے کہ والدین کی دُعا ہو یا بد دُعا وہ اپنا اثر ضرور دکھاتی ہے۔

## ۱۷، والدین کے اقارب سے سلوک:

جناب ہادی برحق صلی اللہ علیہ وآلہ وسلم نے والدین ہی کی محبت اور خدمت گزاری پر تاکید نہیں کی بلکہ ان کے اقارب کی محبت اور خدمت گزاری کی بھی تاکید فرمائی ہے۔ ایک دفعہ آپ نے حضرت عباس رضی اللہ عنہ کے بارہ میں فرمایا کہ جس نے میرے چچا کو ایذا دی اس نے مجھے ایذا دی۔ چچا باپ کے مثل ہوتا ہے۔ ایک دفعہ آپ نے حضرت عباس رضی اللہ عنہ کی زکوٰۃ اپنے پاس سے دی اور فرمایا کہ چچا بھی تو باپ کے مثل ہوتا ہے۔

ایک دن ایک شخص آپ کے پاس حاضر ہوا اور عرض کی کہ مجھ سے ایک بڑا گنا سرزد ہو گیا ہے، کیا اس سے توبہ کی کوئی صورت ہے؟ آپ نے پوچھا، کیا تمھاری ماں زندہ ہے؟ بولا نہیں۔ پھر پوچھا، کیا تمھاری خالہ ہے؟ جواب دیا، ہاں۔ آپ نے فرمایا، تو اس سے نیکی کرو۔

۱۸ ترمذی ابواب الدعوات۔

۱۹ ترمذی ابواب الدعوات۔

۲۰ مسلم کتاب الزکوٰۃ باب فی تقدیم الزکوٰۃ ۱۸ ترمذی ابواب البر والصلہ۔



## ۱۸) والد کے دوستوں اور والدہ کی سہیلیوں سے سلوک:

والد کے دوستوں کو چچا کے برابر اور والدہ کی سہیلیوں کو خالکے برابر سمجھنا چاہیے۔ جناب رسالت مآب صلی اللہ علیہ وآلہ وسلم کا ارشاد ہے کہ بہترین نیکی یہ ہے کہ والد کے تعلقات کو زندہ رکھا جائے۔

## ۱۹) والدین کی موت کے بعد:

والدین کی خدمت گزاری کا حق ان کی زندگی کے ساتھ ختم نہیں ہوتا بلکہ بعد میں بھی جاری رہتا ہے۔

اولاد کی نیکی کا ثواب والدین کو بھی پہنچتا ہے اس لئے والدین کا سب سے بڑا حق یہ ہے کہ اللسان نیک ہو کر رہے تاکہ جنت میں اس کے والدین کے درجے بڑھیں۔

ایک شخص آن حضور صلی اللہ علیہ وآلہ وسلم کے پاس حاضر ہوا اور عرض کیا کہ کیا والدین کا حق ان کی وفات کے بعد بھی ادا کرنے کو رہ جاتا ہے آپ نے فرمایا، ہاں۔ ان کے لئے نماز پڑھا اور استغفار کر۔ ان کے رسول کو پورا کر، ان کے قرابت داروں سے بھلائی کر اور ان کے دوستوں کی تعظیم کر۔

۱۰ ریاض الصالحین باب فضل بر اصدقائہ  
۱۱ جمع النوائذ جلد ۲ -



**ثمرات** جو شخص صدق دل سے والدین کی خدمت کرتا ہے اس کی دنیا اور آخرت دونوں سنور جاتے ہیں۔ دنیا میں وہ کامیاب اور مسرور ہوتا ہے اور آخرت میں جنت کا حق دار ہو جاتا ہے۔ جناب سرور کائنات صلی اللہ علیہ وآلہ وسلم کا ارشاد ہے کہ باپ جنت کا درمیانہ دروازہ ہے۔ تو باپ سے قناعت فرمائیے اور باپ سے تو عکس نظر رکھیے۔



# زَوْجِین

**مفہوم** زوج کے معنی ہیں جوڑ۔ مذکر و مؤنث یعنی میاں بیوی ہر دو کے لئے  
**مستعمل** ہے۔ اس کی جمع ازواج ہے۔ زوجین کے معنی ہیں دو  
 زوج یعنی میاں بیوی۔

**رشتہ زوجیت کی اہمیت** والدین اور اولاد کے بعد قوی  
 ترین رشتہ زوجین کا ہے۔

ویسے ایک لحاظ سے اس رشتہ کو سب رشتوں پر تقدم حاصل ہے کیونکہ یہ  
 رشتہ باقی رشتوں کی اصل ہے۔

دیکھا جائے تو زوجین کا رشتہ ساری کائنات کی روح و رواں ہے۔ کائنات  
 کا تمام کارخانہ جوڑوں کی بنیاد پر چل رہا ہے۔ ارشادِ باری ہے:

وَمِنْ كُلِّ شَيْءٍ خَلَقْنَا زَوْجَيْنِ لَهُ

(اور ہر چیز کے بنائے ہم نے جوڑے)

نکاح اپنی زندگی کا سرآغاز ہے۔ اسی سے انسانی نوع کا سلسلہ چلتا ہے۔  
 یہ وہ عنوان ہے جس کے بغیر اولادِ آدم کی بدنی اور روحانی تسکین کی داستان



پریشان ہو کر رہ جاتی۔ اللہ تعالیٰ نے سورہ بقرہ میں ازواج کو اپنی رحمت کی نشانی بتایا ہے:

وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا -

اور یہ اس کی نشانیوں میں سے ہے کہ اس نے تمہیں میں سے ازواج کو پیدا کیا)

اسی سورت میں ایک اور مقام پر ارشاد ہے:

هُنَّ لِبَاسٌ لَكُمْ وَأَنْتُمْ لِبَاسٌ لَهُنَّ -

(تمہاری بیویاں تمہارے لئے پوشاک ہیں اور تم ان کے لئے)

پوشاک کا لفظ یہاں کئی معنی رکھتا ہے مثلاً:

۱۱) جس طرح بدن اور پوشاک کا بہت قریبی تعلق ہے اس طرح میاں

بیوی کا بھی قریبی تعلق ہے بلکہ

۱۲) جس طرح انسان کا پوشاک کے بغیر گزارا نہیں اس طرح میاں بیوی کا

بھی ایک دوسرے کے بغیر گزارا مشکل ہے۔

۱۳) جس طرح پوشاک موسم کی سختی کو روکتی ہے اسی طرح میاں بیوی بھی

معاشرے کے مقابلہ میں ایک دوسرے کی ڈھال ہیں۔

۱۴) پوشاک عزت اور آبرو کی محافظ ہے۔ عریانی اور بے حیائی سے بچاتی

ہے۔ میاں بیوی بھی ایک دوسرے کی عزت اور آبرو کے محافظ ہیں۔ ایک

دوسرے کو عریانی اور بے حیائی سے بچاتے ہیں اور لوگوں کی نگاہوں میں ذلیل

نہیں ہونے دیتے۔



(۵) صاف اور بدن زیب پوشاک سے انسان کو فرحت حاصل ہوتی ہے۔  
اسی طرح نیک اور متدین میاں بیوی ہوں تو ان کو ایک دوسرے سے فرحت  
اور تسکین ملتی ہے۔

سودۃ الکریم میں بتایا گیا ہے کہ اللہ تعالیٰ نے زوجین کی تخلیق اس لئے  
کی کہ ایک دوسرے سے سکون پائیں اور اللہ ان میں محبت اور رحمت  
پیدا کر دی۔

میاں بیوی کو ایک دوسرے سے رنجگی بھر نباہ کرنے میں کوشاں رہنا چاہیے۔  
اس نباہ میں محبت اور جہل نہادی ہو۔ اچانک ایک دوسرے سے بھڑک کر  
تعلقات قطع کر لینا درست نہیں۔ اللہ تعالیٰ کا ارشاد ہے کہ عورتوں کے  
ساتھ اچھا سلوک رکھو۔ اگر تم نے انھیں پسند نہیں کیا ہے تو ہو سکتا ہے کہ  
تم ایک شے کو ناپسند کر لو اور اللہ تعالیٰ اس میں خیر کثیر رکھ دے۔ اس آیت  
میں ناپسندیدہ عورتوں کے ساتھ بھی صبر و تحمل اور فراخ دلی کے ساتھ زندگی گزارنے  
کی ہدایت کی گئی ہے۔

میاں بیوی ایک دوسرے کی ناگواریوں کو سمجھیں تو ان کے لئے بڑا درجہ  
ہے۔ آنحضرت صلی اللہ علیہ وآلہ وسلم کا ارشاد ہے کہ جو شخص اپنی بیوی کی  
سخت کلامی پدھر کرے اس کو حضرت ایوب علیہ السلام کا سا ثواب ملے گا  
اور جو عورت اپنے شوہر کی بدخوئی پر تحمل کرے اسے حضرت آسیہ زہرا فرعون

لے لباس کے موخر الذکر چار قواعد کا ذکر سورۃ اعراف آیت ۱۶۰ میں ہے۔

لے پارہ ۴ رکوع ۱۲

لے حضرت آسیہ اگرچہ فرعون کی بیوی تھیں لیکن مومن تھیں۔



کانا جوڑے گا۔

اللہ تعالیٰ نے احترام کے لحاظ سے مرد  
اور عورت دونوں کا درجہ برابر رکھا ہے۔

## زوجین کے مراتب

ان کو ایک دوسرے پر زیادتی کرنے کا حق نہیں۔ نہ خاوند کو اس بات کی  
اجازت ہے کہ وہ بیوی کو بیٹھے بٹھائے پینا شروع کرے اور نہ بیوی کو  
اس پر ہاتھ اٹھانے کی اجازت ہے۔ دونوں کے دلوں میں ایک دوسرے  
کا احترام ہونا چاہیے۔

عورت اور مرد کی مساوات احترام انسانیت کے نقطہ نظر سے ہے۔  
انتظامی لحاظ سے مساوات ناممکن ہے۔ گھر کا سربراہ ان دونوں میں سے  
فقط ایک ہی ہو سکتا ہے ورنہ عین ممکن ہے کہ گھر فتنہ و فساد کا اکھاڑہ بن جائے  
اللہ تعالیٰ نے انتظامی امور کی سربراہی مرد کو دی ہے۔ قرآن حکیم میں بتایا  
گیا ہے کہ مرد عورتوں پر قوام و نظام قائم کرنے والے یعنی سربراہ ہیں سورہ  
بقرہ میں ارشاد ہے:

وَالرَّجُلُ مِثْلُ النِّثْيِ عَلَيْهِنَّ بِالْمَعْرُوفِ وَلِلرِّجَالِ  
عَلَيْهِنَّ دَرَسَاتٌ

مردوں کا بھی حق ہے جیسا کہ مردوں کو عورتوں پر اور مردوں کو عورتوں پر  
وقت حاصل ہے)

اس آیت سے یہ ثابت ہوتا ہے کہ زمام کار اگرچہ مرد کے ہاتھ میں ہے۔

لے کر جو کچھ کھائے سلوت باب دوم نکاح



لیکن اسے عورت کی حق تلفی کی اجازت نہیں۔

عورت صنفِ نازک ہے۔ جناب رسالت مآب صلی اللہ علیہ وآلہ وسلم نے اسے آگینہ سے تشبیہ دی ہے۔ اس لئے اس سے جاہلانہ سلوک کرنا درست نہیں۔

زوجین میں خاوند کا درجہ بلند ہے اور والدین میں ماں کا درجہ بالا ہے۔ اس لئے احترام اور شرف کے نقطہ نظر سے میاں بیوی میں برتری کا پہلو طغیانا بے کار ہے۔

**حقوق و فرائض** | حدیث میں زن و شوہر کے فرائض کی مختصر تعین یوں آئی ہے کہ :

خاوند بیوی کا محافظ اور پیشبان ہے۔ اس باہکے میں اس سے پرسش ہوگی۔ بیوی اپنے خاوند کے گھر کی نگران ہے اور اس امر میں وہ جواب دہ ہوگی۔ مرد کا کام خانہ داری کا سناہ و برگ مہیا کرنا ہے۔ گھر کے سربراہ کی حیثیت میں اس کے کندھے پر بہت گراں بار ذمہ داریاں ہیں۔ اس کو کمائی کا سارا بوجھ خود اٹھانا چاہیے۔ عورت کا کام یہ ہے کہ وہ اس کمائی کو خانگی ضرورت میں ٹھکانے سے خرچ کرے اور بال بچوں کی پرورش کرے۔

میاں بیوی دونوں پر یہ فرض عائد ہوتا ہے کہ ایک دوسرے سے مکمل تعاون کریں۔ ہر لمحہ کے مونس و ہمدرد اور جان نثار ہوں۔ گھر کے راز محفوظ رکھیں اور ایک دوسرے کی آبرو کے پاسبان ہوں۔ آنحضرت صلی اللہ علیہ وآلہ وسلم کا



ارشاد ہے کہ قیامت کے دن بدترین شخص وہ ہوگا۔ جو بیوی کا شریکِ راز ہو اور  
 اس نے بیوی کا راز کھول دیا۔ زین و شوہر کا حسن سلوک اسلام کے نزدیک  
 کس قدر لایبھی ہے، اس کا اندازہ اس امر سے ہوگا کہ طرفین صلح و صلاح کی خاطر  
 اگر بے ضرر جھوٹ بھی بول دیں تو اسلام اسے روا جانتا ہے۔  
 اب ہم زوجین کے حقوق کو مختصر طور سے الگ الگ دیکھتے ہیں:  
 خاوند کے حقوق:

خاوند کے حقوق کی ہمہ گیری جناب سرورِ انبیاء صلی اللہ علیہ وآلہ وسلم کے  
 فرمان سے بخوبی روشن ہو جاتی ہے کہ اگر غیر اللہ کے آگے سجدہ جائز ہوتا تو میں حکم  
 دیتا کہ بیوی اپنے خاوند کو سجدہ کرے۔ آپ کا ارشاد ہے کہ اگر بیوی اس عالم  
 میں مرے کہ اس کا خاوند اس سے خوشنود ہو تو وہ جنت میں جلے گی۔ جب  
 کوئی بیوی اپنے خاوند کو ایذا پہنچاتی ہے تو خاوند کی شریکِ جنت ہونے والی حور  
 کہتی ہے، مجھے موت آئے اسے دکھ نہ دے۔ یہ تو ہمارا عہد ہے۔ عین ممکن ہے کہ تم  
 سے جدا ہو کر جلد ہمارے پاس آجائے۔

خاوند کی عزت و ناموس بہت حد تک بیوی کی ٹھٹھی میں ہوتی ہے۔ بیوی کو  
 لازم ہے کہ شوہر کی بیعت و کی حفاظت کرے۔ اس کا دل خاوند کی محبت سے  
 معمور ہونا چاہیے۔ اسلام میں ویسے فقط تین دن کے سوگ کی اجازت ہے  
 مگر خاوند کے انتقال پر بیوی کا سوگ چار ماہ اور دس دن ہے۔

۱۔ مسلم کتاب الطلاق باب تحریم افتاء سر المراتہ۔ ریاض الصالحین ص ۱۰۷  
 باب ارفناع ص ۱۰۷ ایضاً ص ۱۰۷ مسلم باب وجوب الاحدائی فی عداة المواتة ،  
 بخاری کتاب الجنائز۔



اسلام بیوی سے کامل وفاداری کا تقاضا کرتا ہے۔ حدیث میں ہے کہ عورت شوہر کی اجازت کے بغیر (نعلی) روزہ بھی نہیں رکھ سکتی اور نہ اسے یہ حق پہنچتا ہے کہ خاوند کے بدلے اجازت کسی کو اس کے گھر میں آلے دے لے۔  
بیوی کے حقوق:

اسلام سے قبل عورت کے حقوق جس بے دردی سے پامال ہو رہے تھے آج اس کا تصور بھی مشکل ہے۔ میاں کی وراثت سے سولے داغ حسرت کے اور کچھ میسر نہیں آتا تھا۔ آٹے دن کی زندگی میں اس کا مقام غلامانہ تھا حد یہ تھی کہ جوٹے کے داؤ پر چڑھادی جاتی تھی۔ باپ کے مرنے کے بعد بیٹا اپنی سوتیلی ماؤں کو موروثی مال جان کر زوجیت میں لے لیتا تھا۔ اسلام نے اس ظلم کو مٹایا اور عورت کو وہ حقوق عطا کیے جو آج بھی کسی دیگر مذہب میں اسے نصیب نہیں۔ سالارِ انبیاء صلی اللہ علیہ وآلہ وسلم کو صنتِ نازک کے حقوق کا اس قدر خیال تھا کہ حجۃ الوداع کے خطبہ میں فرمایا کہ عورتوں کے بارے میں خدا کا خوف رکھو کیونکہ تم نے انھیں امان الہی کی شرط سے عقد میں لیا ہے۔

آپ کا اعلان ہے: اِخْيَارُكُمْ خِيَارُكُمْ لِنِسَاءِ ثَمَرُهُمْ  
رقم میں سے بہترین رہیں جو اپنی بیویوں کے حق میں بہترین ہیں۔

ارشادِ نبوی ہے کہ میں تمہیں دو ضعیفوں یعنی یتیم اور بیوی کے حقوق کے بارے میں احتیاط دلاتا ہوں۔ آپ نے فرمایا ہے کہ عورت کی پیدائش لپٹی سے

۱۔ ریاض الصالحین باب حق الزوج علی المرأۃ بحوالہ صحیحین۔  
۲۔ مسلم کتاب الحج باب حجۃ البنی ۳۔ ترمذی باب الرضاع  
۴۔ ریاض الصالحین باب نقل نفقۃ المسلمین۔ بحوالہ نسائی۔



ہوتی ہے۔ تم اسے سیدھا نہیں کر سکتے۔ وہاں، چاہو تو اس کی کچی کے باوصف اس سے فائدہ اٹھا سکتے ہو اور اگر تم اسے سیدھا کرنا چاہو تو اسے توڑ دو گے۔  
 مراد یہ ہے کہ عورت کے معاملہ میں کامل احتیاط اور صبر و حوصلہ سے کام لو اگر جبر سے اس کا مزاج بد بنا چاہو گے تو نوبت طلاق تک پہنچ جائے گی۔ اس ضمن میں آپ کا ایک اور قول یہ ہے کہ مومن (خاتوند) کو مومنہ (بیوی) سے بغض نہیں رکھنا چاہیے۔ اگر اس کی ایک ٹوٹا خاتوند کو ناپسند ہے تو دوسری پسند بھی ہوگی۔

ایک صحابی نے آنحضرت صلی اللہ علیہ وآلہ وسلم سے عرض کیا کہ ایک عورت کا حق شوہر پر کیا ہے۔ فرمایا، خود بھی کھاؤ اور اسے بھی کھلاؤ، خود پہنو تو اسے بھی لباس دو۔ اس کے چہرے پر نہ مارو، اس کی بُرائی نہ مانگو اور نہ حدودِ خانہ کے سوا اس سے علیحدگی اختیار کرو۔ یعنی جب برسبیل سزا عارضی طور پر ملحدہ کرنا ہو تو فقط گھر کی چار دیواری میں جدا کرو۔

گھر کے اخراجات کا تمام بوجھ مرد پر ہے۔ بیوی کو حق حاصل ہے کہ خاتوند کا مال اپنے جائز اخراجات میں اٹھائے۔ خاتوند بہت تنگی کرے تو بقدر ضرورت چوری بھی کر سکتی ہے۔ بلکہ اور اگر خاتوند اس پر خرچ کے سبب دروازے بند کر دے تو عدالت کا دروازہ کھٹکھٹا سکتی ہے جہاں سے اس کو نان و نفقہ۔ یعنی رہنے سنے اور کھانے پینے کے اخراجات۔ کی ڈگری ملے گی۔ اخراجات کے عدم ادا کی بنا پر اگر بیوی طلاق کا مطالبہ کرے تو عدالت اس پر غور کرے گی۔

۱۔ مسلم کتاب النکاح باب الوصیۃ بالنساء  
 ۲۔ ریاض الصالحین باب الوصیۃ بالنساء بحوالہ ابو داؤد۔  
 ۳۔ بخاری کتاب البیوع۔



طلاق کی صورت میں خاوند کو بیوی کا اہر ادا کرنا ہوگا۔ اگر بیوی معاف کر دے تو اور بات ہے۔

یاد رہے کہ بیوی کے مال پر خاوند کا کوئی حق نہیں۔ اس کے مرنے کے بعد وارث ہو سکتا ہے۔ ہاں بیوی اپنی خوشی سے صدقہ کے طور سے اس پر خرچ کرے تو اس کی مرضی ہے بلکہ

اگر کوئی مددہ پیتا بچہ ہو اور طلاق کے بعد ماں اس کو دودھ پلائے تو اس کا عوضانہ بچہ کا باپ اسے ادا کرے گا ورنہ ماں پر نفاعت کی کوئی ذمہ داری عائد نہیں ہوتی بلکہ

خاوند کی وفات پر بیوی کو اس کی وراثت کا معین حصہ ملتا ہے یعنی اولاد ہو تو آٹھواں ورنہ چوتھا حصہ۔

حرمِ نبوی کے جو واقعات ہم تک پہنچے ہیں وہ زن و شوہر کے باہمی تعلقات کے بارے میں مکمل و احسن نمونہ ہیں۔ آن حضور صلی اللہ علیہ وآلہ وسلم نے جب حضرت خدیجہؓ سے شادی کی تو آپ کی عمر صرف پچیس برس تھی اور جناب خدیجہؓ کی چالیس برس۔ اس کے باوجود حضرت خدیجہؓ کے ساتھ ان کی زندگی بھر آپ کے تعلقات قابل رشک طور سے خوشگوار رہے۔ ان کی وفات کے بعد حضرت خدیجہؓ کو یاد کرتے تو بعض دفعہ آبدیدہ ہو جاتے چنانچہ حضرت عائشہؓ کا ارشاد ہے کہ مجھے کسی عورت پر کبھی ایسا رشک نہیں آیا جیسا جناب خدیجہؓ پر حالانکہ مجھے ان کا

۱۔ مسلم کتاب النکاح باب الوصیۃ بالنساء

۲۔ البقرہ - ۲۳۳ -



دیدار بھی نصیب نہیں ہوا۔ حضور ان کی سیلیوں کی بہت قدر کرتے تھے جب کبھی بکری ذبح کرتے تو ان کے گھروں میں بھجواتے تھے۔ بعد میں آپ کے نکاح میں تقریباً نو ازدواج رہیں۔ تاہم عدل و مساوات کے لحاظ سے آپ کا گھر ایک جنت تھا۔ گھر کی گزران بہت سادہ تھی۔ بارہا فاتے گزر جاتے تھے مگر ہر سختی میں سب برابر کے شریک تھے۔ اس بات کی ایک مثال بھی نہیں ملتی کہ آپ نے کسی بیوی پر سختی کی ہو، تھپڑ مارنے یا پیٹنے کا تو گمان بھی نہیں ہو سکتا۔

ایک دن حضرت ابو بکرؓ حضور صلی اللہ علیہ وآلہ وسلم کے پاس حاضر ہوئے۔ دروازے پر پہنچے تو سنا کہ حضرت عائشہؓ حضورؐ کے ساتھ بلند آواز سے باتیں کر رہی ہیں۔ اجازت لے کر گھر میں داخل ہوئے اور حضرت عائشہؓ سے کہا۔ کیا تم حضور صلی اللہ علیہ وآلہ وسلم کے سامنے چلا کر بولتی تھیں؟ ہاتھ اٹھا کر تھپڑ مارنا چاہا۔ آپ بیچ میں آگئے اور حضرت عائشہؓ کو بچا لیا۔ حضرت ابو بکرؓ غصے سے بھرے ہوئے باہر چلے گئے۔ حضور صلی اللہ علیہ وآلہ وسلم نے حضرت عائشہؓ سے فرمایا وہ دیکھا میں نے تمہیں اس آدمی سے کیسے بچا لیا۔

نبی کریم صلی اللہ علیہ وسلم ازواج کی اس قسم کی تازک مزاجیاں خندہ جمینی سے برداشت کرتے تھے۔ لیکن کیا مجال کہ دین کے معاملہ میں مان کی خاطر سرمو نجاوڑ کر جائیں۔ جب سارا عرب زیر نگیں آگیا تو اہل ایمان نے آپ سے تقاضا کیا کہ اب اخراجات میں کٹاؤ عطا ہونی چاہیے۔ آپ نے انکار فرما کر کہا

لہ ریاض الصالحین باب فضل بر صدقہ الوالدین..... بحوالہ صحیح بخاری مناقب

اصحاب الرسول صلعم لہ ریاض الصالحین باب فضل بر صدقہ الوالدین...

بحوالہ صحیح لہ جمع الفوائد باب الزوج علی الزوجہ۔



مدت کے دیگر افراد پر تمہیں ترجیح نہیں دے سکتا۔ جیسی زندگی سخت کوشی کی  
 پہلے تھی اب بھی رہے گی۔ بات بر طبعی اوداں حضرت صلی اللہ علیہ وآلہ وسلم کوئی  
 رفتہ تک گھر میں ان سے متحدہ ہو کر رہے۔ بالآخر وحی نازل ہوئی جس کے حکم  
 کے بموجب آپ نے ازواج کو اختیار دے دیا کہ چاہیں تو سابقہ گزران قبول کریں  
 ورنہ طلاق لے کر جدا ہو جائیں۔ ازواج مطہرات رضیہ توبت دیکھ کر ہار مان گئیں اور  
 حسب سابق قناعت پر رضامند ہو بیٹھیں۔



نظام تعلیم

مسجد

و

مکتب







# اسلامی نظام تعلیم

علم کا حصول اسلام میں واجب ہے۔ جو آدمی بنیادی اور ضروری مسائل انگلی حاصل نہیں کرتا وہ بہت بڑی کوتاہی کا مرتکب ہوتا ہے۔ اگر اس سے ی میں کوئی جرم سرزد ہو جائے تو اسے عذر پیش کرنے کا حق نہیں کہ مجھ سے یہ بے خبری میں ہوا ہے۔

اسلام نے علم کی تحصیل پر لفظی تاکید کر کے اور اسے بہت بڑی فضیلت دے کر یونہی نہیں چھوڑ دیا بلکہ اس کے لئے ایک عملی نظام وضع کیا ہے۔ نظام قرآن حکیم کے نزول کے ساتھ ہی شروع ہو گیا تھا قرآن حکیم ابتداء ہی سے اب کی صورت میں لکھا اور پڑھا گیا۔

اسلام سے قبل عرب کے لوگوں نے کتاب کی صورت بھی شاذ و نادر دیکھی لیکن قرآن حکیم کے نزول نے ہر مسلمان کو خواندگی سکھا دی۔ قرآن حکیم کی تلاوت اس قدر فضیلت ہے کہ یہ ملت اسلامیہ کا شعار یعنی امتیازی علامت قرار لے۔ آج تک دیہات میں بھی یہ حال ہے کہ جو بالغ مرد یا عورت قرآن شریف پڑھ سکے اسے حیا نصیب سمجھا جاتا ہے۔

ایک وقت وہ تھا کہ مکہ کے بھرپور شہر میں کل سترہ آدمی لکھنا پڑھنا جانتے تھے اور پھر ایک وقت وہ آیا کہ عورتوں نے بھی قرآن حکیم لکھنا اور پڑھنا شروع کیا اور تو اور فلام بھی صاحب قلم ہو گئے۔ ان حضور صلی اللہ علیہ وآلہ وسلم کی ہجرت کے سفر پر روانہ ہوئے تو ایک کافر سراقہ بن جیشم تعاقب



میں آیا لیکن پھر نام ہو کر امان کا طالب ہوا۔ حضور صلی اللہ علیہ وآلہ وسلم کے ہمراہ حضرت ابو بکر رضی اللہ عنہ کے علاوہ ان کے آزاد کردہ غلام عامر بن نفیرہ بھی تھے۔ آپ نے عامرؓ کو حکم دیا اور انھوں نے امان نامہ لکھا۔ اس

یہ ثابت ہوتا ہے کہ اس سفر میں بھی قلم و روایت کا سامان ساتھ تھا۔ کیوں نہ ہو جب کہ قرآن حکیم کی پہلی وحی ہی میں قلم کی تعریف نازل ہوئی۔ بدر کی جنگ میں قریش کے بعض اشخاص ایسے ہوئے۔ ان میں سے جو کچھ

پڑھنا جانتے تھے ان سے جناب رسالت مآب صلی اللہ علیہ وآلہ وسلم نے فرمایا کہ اگر تم دس دس بچوں کو لکھنا پڑھنا سکھا دو تو تم آزاد ہو۔ آپ نے مسجد النبویہ میں ایک مکتب قائم کیا جس کو صفحہ کے نام سے یاد کیا جاتا ہے۔ مدینہ میں کئی مسجدیں تھیں جن میں بچوں کو تعلیم دی جاتی تھی۔ نتیجہ یہ کہ مسلمانوں میں شایہ ہی کوئی آدمی ہو جو لکھنا نہیں تو کم از کم پڑھنا نہ جانتا تھا۔ یہ ایک علمی کارنامہ ہے کہ دنیا اس کی نظیر نہیں پیش کر سکتی۔ قرآن حکیم کی تلاوت کے بدولت ہر مسلمان نے لازماً تعلیم حاصل کرنی جو شاید کروڑوں روپے کی لاگت سے بھی حاصل نہ ہو سکتی۔

آن حضور صلی اللہ علیہ وآلہ وسلم کی حیات مبارک میں مرد تو مرد عورت بھی لکھ پڑھ لیتی تھیں۔ بعض صحابیات نے قرآن حکیم کے علاوہ حدیث کتابیں بھی قلمبند کر لیں۔

اسلام علم کی متاع کو کسی خاص گروہ یا طبقہ یا خاندان کے لئے مختص نہیں کرتا، ہر شخص اپنی اہمیت اور ظرف کے بموجب یہ سرمایہ اکٹھا کر سکتا ہے۔ اسلام میں نہ تو شہر و ول کی طرح کوئی ایسا طبقہ تاپاک قرار دیا گیا ہے۔



علم کے قریب ہی نہ جائے اور نہ برہمنوں کی طرح کوئی ایسا خاندان نامزد کیا گیا ہے جو علم کے کسی شعبے کا واحد اجارہ دار ہو۔

یہاں ایک غلط فہمی کا ازالہ کر دیا جائے۔ جب یہ نعرہ بلند کیا جاتا ہے کہ اسلام میں برہمنیت نہیں اور علم دین کو کسی طبقہ میں محدود نہیں کیا جاسکتا تو بعض اصحاب اسے غلط معنی پہناتے ہیں اور کہتے ہیں کہ علماء کی جماعت کی کوئی ضرورت نہیں۔ یہ ان اصحاب کی غلط فہمی ہے۔ برہمنیت کے عدم وجود سے مراد یہ ہے کہ علم کوئی موروثی یا خاندانی چیز نہیں۔ اس کا یہ مدعا ہرگز نہیں کہ کسی فن میں اس کے عالم یا ماہر کو سند نہ مانا جائے۔ اگر کوئی مریض ڈاکٹر کے علاج کے دوران وفات پا جائے تو کسی عامی کو یہ حق نہیں پہنچتا کہ ڈاکٹر کی جگہ چھین کر خود ڈاکٹر بن بیٹھے۔ اسی طرح اگر علمائے دین سے بھی کوئی غلطی ہو جائے تو محض اس غلطی کی بنا پر کوئی شخص ان کے مرتبہ کا حق دار نہیں ہو جاتا جب تک ان کے برابر مستند علم حاصل نہ کرے۔ اگر ناقص العلم آدمی اصحاب کمال سے برابری کا دعویٰ کرے، تو علم کے سب شعبوں کو نقصان پہنچے گا۔

اسلام کی تاریخ میں سب سے پہلا مکتب صُفّہ سے پہلا مکتب صُفّہ ہے جسے

## اسلام کا پہلا مکتب - صُفّہ

پیغمبر اسلام صلی اللہ علیہ وآلہ وسلم نے خود قائم فرمایا۔ صُفّہ کے لغوی معنی ساٹھان کے ہیں۔ جب قبلہ بجائے کعبہ کے بیت المقدس قرار پایا تو مسجد النبی کے پے چھت کے نیچے طلباء کی سکونت گاہ بنی۔ اس چھت کو صُفّہ کہتے تھے اور یہاں کے مکین طلباء کو اصحاب صُفّہ۔ صُفّہ رہائشی مکتب تھا۔ یہ اسلام کی پہلی یونیورسٹی ہے بلکہ اس وقت



مسلمانوں کی سب سے بڑی یونیورسٹی تھی۔ اس مکتب سے عصر حاضر کے مدرسے مقابلہ نہیں کر سکتے۔ اس کا عالم ہی اور تھا۔ یہاں علم اور فقر و فاقہ کی قوی اور عملی تعلیم دی جاتی تھی۔ اصحابِ صفہ کا اکثر وقت معلم اعظم صلی اللہ علیہ وآلہ وسلم کی صحبت مبارک میں گزرتا تھا۔ یہ اصحاب حضور کے فیوض سے ہر وقت بہرہ مند ہوتے تھے۔ ان کی تعلیم قرآن حکیم، تفسیر، حدیث اور فقہ تک محدود نہ تھی بلکہ وہ جو کچھ پڑھتے تھے اس کی عملی تربیت بھی حاصل کرتے تھے۔

صفہ کی یونیورسٹی میں عواظہ کے لئے زروسم اور سامان دولت کی حاجت نہ تھی۔ فقر ہی اصحابِ صفہ کا سبب سرمایہ تھا۔ اس کا یہ مطلب نہیں کہ وہ گداگری کرتے تھے یا دیگر لوگوں کے دستِ کرم کے منتظر رہتے تھے۔ ان حضرات سے جہاں تک ہو سکتا محنت مزدوری کرتے اور جو ہجرت طمی اس سے زندگی کی بنیادی ضرورتیں مہیا کرتے تھے۔ ان ضرورتوں کی فرست یہ ہے: روکھی سوکھی روٹی اور پھٹا پیرانا لباس۔ لباس بالعموم ایک چادر یا ٹاٹ وغیرہ پر مشتمل ہوتا تھا جو ٹخنوں تک بدن کو ڈھانپے رکھتا تھا۔ بارہا قلعے گزر جاتے۔ بعض دفعہ بھوک سے اس قدر بڑھال ہوتے کہ عین حالت نماز میں گر جاتے تھے۔ ناواقف لوگ ان کی ہیئت کو دیکھ کر گمان کرتے کہ دیوانے ہیں۔ یہ نیک نہاد بندے بے شک ظاہر بین نگاہ کے لئے دیوانے تھے۔ لیکن سچ پوچھو تو علم و حکمت کے مخزن تھے۔ جو آدمی خود کو اپنے نصب العین میں گم کر دے وہ بعض لحاظ سے دیوانہ نظر آتا ہے۔ اصحابِ صفہ نے خود کو علم کے شوق میں محو کر رکھا تھا اس لئے مجذوب نظر آتے تھے۔ لیکن انہوں نے علم و حکمت کے دائرے کو دور دور پھیلایا۔ ان حضور صلی اللہ علیہ وآلہ وسلم



انھیں نو مسلم قبیلوں میں تعلیم مسائل کے لئے روانہ فرمایا کرتے تھے۔ اسلام نیا نیا پھیل رہا تھا اور عرب کے چپے چپے میں اسلام کے دشمن پرتوے بیٹھے تھے۔ اصحابِ صفہ کی جانِ خطرہ میں رہتی تھی تاہم یہ اللہ کے بندے سر پہ جھکی پر رکھ کر فرائض ادا کرتے تھے۔ ان مہمات میں کئی اصحابِ صفہ شہادت کا جام نوش کر گئے۔

اصحابِ صفہ صرف راہِ علم کے جادہ پیمانہ تھے بلکہ میدانِ جہاد کے فاری بھی تھے۔ غزوات اور مہمات میں حصہ لیتے تھے اور سپاہِ پیمانہ جو ہر دکھتے تھے۔

**خلافتِ راشدہ** | خلافتِ راشدہ کا دور آیا تو تعلیم و تدریس میں اور وسعت ہوئی۔ بچوں کو قرآن حکیم، کتابت،

اخلاقی اشعار اور امثالِ عرب وغیرہ کی تعلیم دی جاتی تھی۔ معلمین کے لئے حکومت کی طرف سے تنخواہیں مقرر تھیں۔ بچوں ہی کی تعلیم پر توجہ نہ تھی، تعلیم بالغاں کا بھی اہتمام تھا۔ فقہ کی تعلیم کے لئے ہر صوبہ میں تنخواہ دار فقہا اور معلم روانہ کیے گئے جو مسجدوں میں بیٹھ کر درس دیتے تھے۔ ایک ایک نقیب کے پاس ہزاروں کا مجمع ہوتا تھا۔

جو لوگ تجارت اور کاروبار کرتے تھے حضرت عمرؓ انھیں مجبور کرتے تھے کہ اپنے اپنے کاروباری شعبہ کے بارے میں فقہی مسائل لیکھیں۔ اگر دکانداروں اور تاجروں میں ضروری فقہی معلومات کی کمی دیکھتے تو ان کی کورڈوں سے تواضع کر کے علم حاصل کرنے کے لئے اساتذہ کے پاس بھیجتے تھے اگر کاروباری اصحاب فقہی مسائل سے آگاہ نہ ہوں تو عین ممکن ہے کہ وہ ناجائز ذرائع سے کمائی کریں۔



## خلافت راشدہ کے بعد

بعد کے ادوار میں حکومت

سے زیادہ خود علماء نے ترویجِ علم

کی طرف توجہ دی۔ کئی علماء نے اپنی زندگیوں اس مقدس مقصد کے لئے مفت وقف کر دیں۔ بعض فرمانرواؤں اور امراء نے بھی ذاتی دلچسپی لی۔ حضرت معاویہ رضی اللہ عنہ نے شاہی کتب خانہ قائم کیا۔ ولید اور حضرت عمر بن عبدالعزیز نے بھی بیش بہا خدمات انجام دیں۔ نادار طلبہ اور ان علماء کے لئے جنہوں نے منظور فرمایا وظائف جاری کئے۔ ہارون الرشید کو تحصیلِ علم کا اس قدر شوق تھا کہ بغداد سے چل کر مدینہ میں امام مالک کے پاس حدیث سننے آیا۔ ایک درس میں شامل ہونے جاتا تو کھجور کے ایک تنے پر بیٹھ کر عام طلبہ کے ہمراہ حدیث لکھتا تھا۔ عباسی خلفائے علم کے پودے کو جان عزیز کی طرح سینچا۔ دارالحکومت بغداد میں دنیا بھر سے علماء اکابر آئے۔ کئی بغداد میں تقریباً بیس مدرسے ایسے تھے جو محلات کی وسعت اور شان رکھتے تھے۔

تعلیم کی اشاعت میں اصحابِ ثروت نے بھی دل چسپی لی اور ذاتی خرچ سے بہت وسیع مدرسے بنائے۔ ان کے ساتھ اتنے بڑے بڑے وقف قائم کیے جن سے لاکھوں کی آمدن ہوتی تھی۔ طلبہ کی رہائش اور خوراک کا بھی انتظام ہوتا تھا۔ شفاخانے بھی ملحق تھے۔ ہزاروں کتابیں موجود تھیں۔ مستند اور مشہور یافتہ علماء کو ان مدرسوں کی زمامِ تعلیم سونپی جاتی تھی۔ طلبہ عدد و دراز کے سفر طے کر کے ان مدرسوں میں آتے تھے۔

ملتِ اسلامیہ میں علم کا نظام اس کے قرزندوں کی ذاتی کاوشوں ہی سے قائم رہا ہے۔ اس نظام کو زندہ اور مستحکم رکھنے کے لئے فقط علمی روح کی



ضرورت تھی جس سے اسلامی دنیا کا کوئی گوشہ عالی نہ تھا۔ لیکن اب جب کہ حکومت کے فرائض کا دائرہ بہت پھیل گیا ہے نظام تعلیم بھی حکومت کے فرائض میں شامل ہو گیا ہے لیکن یہ نظام بھی صحیح معنی میں کامیاب ہو سکتا ہے کہ ملت اسلامیہ کا ہر فرد اس کا خیر خواہ ہو اور اسے خوب سے خوب تر دیکھنے کے شہ بہ قرار ہو۔

کوئی کوشش اس وقت تک  
بار آور نہیں ہو سکتی جب

## اسلامی تعلیم کا نصب العین

تک اس کا نصب العین متعین نہ ہو۔ بغیر کسی مقصد کے جو کام بھی شروع کیا جائے وہ غیث ثابت ہوتا ہے۔ اس لئے ضروری ہے کہ طلبہ کے سامنے اسلامی تعلیم کا نصب العین واضح کر دیا جائے۔

اسلامی تعلیم کا نصب العین بہت وسیع ہے۔ اس کا مقصد صرف حروف و الفاظ سے آشنا ہونا نہیں بلکہ دین کی خدمت ہے یعنی پوری اسلامی زندگی کی تعمیر۔ اسلامی تعلیم فرد کو اس قابل بناتی ہے کہ وہ دین کی حفاظت و اشاعت کی عظیم نعم میں حصہ لے سکے۔

دینی زندگی کے دو پہلو ہیں یعنی روحانی اور دنیوی۔ عملی طور سے روحانیت کو دنیا داری سے جدا نہیں کیا جاسکتا۔ اسلامی نقطہ نگاہ سے روحانیت دنی سے جو دنیا داری میں جاری و ساری ہو لیکن نظری نقطہ نگاہ سے ہم ان پر الگ الگ بحث کر سکتے ہیں۔

## روحانیت:

اسلامی تعلیم روحانی اور اخلاقی طور سے کامل تربیت دیتی ہے۔ یہ مقصود



محض کتابوں سے حاصل نہیں ہوتا بلکہ اس کے لئے شخصی نظیر اور تربیت کی بھی برابر کی ضرورت ہے۔ لہذا ضروری ہے کہ معلم اخلاقی اوصاف سے مالا مال ہو۔ اگر معلم اخلاقی جوہر سے خالی ہو تو شاگردوں کے اخلاق کو بگاڑ دیتا ہے اور علم کی قدر و منزلت کو بھی گرا دیتا ہے۔

## دنیا داری:

دنیا کا کاروبار نہایت وسیع اور پیچیدہ ہے اس کے لئے متعدد علوم مدون کئے گئے ہیں مثلاً سائنس، ریاضی، انجینئری وغیرہ۔ اگرچہ ہم ان کو دنیوی علوم کا نام دیتے ہیں لیکن اگر ان علوم کو دینی خدمت کے جذبہ سے حاصل کیا جائے اور ان سے محض تن پروری مقصود نہ ہو تو یہ بھی اللہ تعالیٰ کی نگاہ میں بہت مقبول ہوتے ہیں۔ البتہ ایسے علوم سے پرہیز کرنا چاہیے جو دین یا ملک کو اٹانقصان دیں۔

اسلام مفید علوم و فنون کا بہت حامی ہے۔ اہل اسلام نے متعدد علوم کی بنا رکھی اور اس کو ملک و ملت کی خدمت کا کام لیا۔ لیکن یہ ضروری ہے کہ آدمی ان علوم میں اتنا نہ کھوجائے کہ روحانیت کو بھول بیٹھے اور دین سے غافل ہو جائے۔

طالب علم کو مندرجہ ذیل اوصاف پیدا کرنے چاہئیں:

## طالب علم کے اوصاف

۱، خوفِ خدا:

حدیث شریف ہے:

رَأْسُ الْحِكْمَةِ خَافَةُ اللَّهِ



(حکمت کا سرچشمہ اللہ کا خوف ہے)

جس علم کا آغاز خوفِ خدا سے نہیں ہوتا وہ روحانی نہیں شیطانی علم ہے۔ اس کا اسلام سے واسطہ نہیں۔

(۱۲) پیغمبر اسلام صلی اللہ علیہ وآلہ وسلم سے محبت؛

مسلمان اس وقت تک سچا مسلمان نہیں ہوتا جب تک وہ محبوبِ خدا محمد مصطفیٰ صلی اللہ علیہ وآلہ وسلم کی محبت سے سرشار نہ ہو اور حضور کو اپنی جان اور اپنے والدین سے بھی عزیز تر نہ جانے۔

(۱۳) دین و شریعت کی پابندی؛

ایمان کا تقاضا ہے کہ انسان اپنی سب خواہشوں کو دین و شریعت کے تابع کر دے اور اللہ تعالیٰ اور اس کے رسول صلی اللہ علیہ وآلہ وسلم کی تعلیمات پر عمل کرے۔ ان تعلیمات پر عمل کرنے کے لئے اسلامی مکاتب تربیت گاہ کا کام دیتے ہیں۔

(۱۴) قوم سے محبت؛

مکتبی زندگی کے دوران طالب علم کے ذہن میں قوم کی محبت بخوبی راسخ ہو جانی چاہیے۔ طالب علم پر یہ تکتہ خوب عیاں ہو جائے کہ فرد کی زندگی قومی حیات سے وابستہ ہے۔ افسوس مسلمان وہ ہے جو دین کے ساتھ ساتھ قوم و وطن سے بھی محبت رکھتا ہے اور اس کے نفع و ضرر کو اپنا نفع و ضرر سمجھتا ہے۔

(۱۵) حکومت کی اطاعت؛

اسلامی حکومت کی اطاعت پر اسلام میں بہت تاکید ہے۔ حکومت کے مسائل کو سمجھنا سر شخص کے بس کی بات نہیں۔ اس لئے حکومت کے ہر حکم پر مباحثت طلب کرنا ممنوع ہے۔ حکومت سے حتیٰ الوسع تعاون کیا جائے۔



حکومت سے تعاون کا جذبہ طلبیہ کے ذہن میں راسخ نہیں ہوگا تو ملک دشمن عناصر ان کے ناپختہ اذہان پر اثر ڈال کر ان کو مظاہروں اور ہتھیاروں کی راہ پر چلا دیں گے جس سے ملک و ملت کی سالمیت پر زور پڑے گی۔

## (۶) اسلامی ثقافت؛

اسلام اپنے پیروں کے لئے زندگی کا ایک خاص سلیقہ مقرر کرتا ہے جسے آج کل ثقافت کہتے ہیں۔ اسلامی ثقافت اسلام کی امتیازی شان کی منظر ہے۔ مسلمان کو اپنی ثقافت پر ناز ہے۔ سادگی اور پاکیزگی ثقافت کی روح ہے۔ یہ اسے نشست و برخاست اور رہن سہن کے ایسے اسلوب سکھاتی ہے جو کسی خاص طبقہ سے مخصوص نہیں ہوتے بلکہ امیر و غریب اور حاکم و محکوم سب انھیں اپنا سکتے ہیں۔ مختلف گروہوں کے درمیان غیریت پیدا نہیں ہونے پاتی اور وہ آپس میں بغیر کسی تکلف یا رکاوٹ کے میل جول رکھ سکتے ہیں۔ یہ ثقافت، مساوات، ہمدردی اور سادگی کے دم سے قائم رہتی ہے۔ اسلامی تعلیم ہمیں بتاتی ہے کہ سب مسلمان بھائی بھائی ہیں۔ ان میں ہمدردی ہونی چاہیے۔ وہ دولت کو فضول اور بے کار سامان عیش پر ضائع نہ کریں۔ اسے اپنے بھائیوں کے فائدہ میں خرچ کریں۔

اسلامی ثقافت عیش پرستی اور سسل کوشی سے بچاتی ہے اور زندگی کی مشقت سے عمدہ برآ ہونے کے قابل کرتی ہے جو طالب علم مدرسہ کی زندگی میں عیش کوش اور راحت پسند ہو جائیں وہ قوم کے لئے بوجھ بن جاتے ہیں۔



**مسجد و مکتب** | اسلام میں علم چونکہ ایک مذہبی فریضہ ہے اس لئے  
 اس میں مکتب کے ساتھ مسجد کا تعاون لازم ہے ورنہ  
 اس کو وہ تقدس حاصل نہ ہو سکے گا جس کا وہ مستحق ہے۔ بلکہ تعلیمی نقطہ نگاہ سے  
 مسجد کو مکتب پر اولیت حاصل ہے۔ شروع میں مسجدیں ہی درس گاہوں  
 کا کام دیتی تھیں۔ جب مکتب کہیں کہیں علیحدہ ہوئے تو ان میں بھی مسجدوں  
 کی سی شان تقدس پیدا کرنے کی کوشش کی گئی ہے۔

---



# مسجد

**مفہوم** | مسجد کے لغوی معنی ہیں سجدہ گاہ۔ لغت کی رو سے ہر وہ جگہ مسجد ہے جہاں ایک مسلمان بندہ اللہ تعالیٰ کے حضور میں سجدہ ادا کرتا ہے۔ ہر پاکیزہ جگہ مسلمان کی سجدہ گاہ ہو سکتی ہے۔ جناب رسالت مآب صلی اللہ علیہ وآلہ وسلم کا ارشاد ہے کہ ہمارے لئے ساری زمین مسجد بنائی ہے۔

اصطلاح میں مسجد اس جگہ کو کہتے ہیں جو جماعتی نماز کے لئے مستقلاً وقف کر دی گئی ہو۔

مسجد میں جمیم مکسور ہے۔ اگر جمیم مفتوح ہو تو اس کے معنی وہ جگہ ہوں گے جہاں حالت سجدہ میں سر رکھا جاتا ہے جو اس وقت ہمارا موضوع بحث نہیں۔

**مقاصد** | مسلمان پر پنج وقتہ نماز فرض ہے۔ سوائے مجبوری کے مگر میں نماز پڑھنے کی اجازت نہیں۔ اذان سنتے ہی محلہ کی مسجد میں نماز باجماعت پڑھنے کے لئے مستعد ہو جانے کا حکم ہے۔ مسجد کے امام سے توقع رکھی جاتی ہے کہ علم دین سے واقف ہو۔ وہ



محلہ کے بچوں کو دین کی ابتدائی تعلیم دیتا ہے۔ اہل محلہ کی مذہبی رہنمائی کرتا ہے اور ان کے شرعی مسائل کے حل کرنے کو فتوے صادر کرتا ہے۔ مسجد سے ہر مسلمان کا گہرا تعلق ہوتا ہے۔ مسجد مسلمان کی زندگی میں مرکزی مقام رکھتی ہے۔

مسجد روحانی بالیدگی، اخلاقی طہارت، بدنی پاکیزگی اور ماحول کی صفائی کی تصویر پیش کرتی ہے۔ مسجد نور کا مسکن ہے۔ اللہ تعالیٰ نے سورہ نور میں اپنی ذات کو نور سے تشبیہ دی ہے اور بتایا ہے کہ نور کی ارضی جلوہ گاہ مساجد ہیں۔ حضرت ابن عباس رضی اللہ عنہما کا قول ہے کہ مسجیدیں زمین میں اللہ کے گھر ہیں۔ آسمان والوں تک ان کا نور اس طرح پہنچتا ہے جیسے ستاروں کا نور اہل زمین تک (تفسیر خازن) جناب سرور کائنات صلی اللہ علیہ وآلہ وسلم کا ارشاد ہے کہ اللہ تعالیٰ کے لئے بستیوں میں محبوب ترین جگہ مساجد ہیں۔ مسجد کا اولین مقصد بے شک پنج وقتہ نماز ہے لیکن اس کے مقاصد اور فوائد کو صرف پنج وقتہ نماز تک محدود نہیں رکھا گیا۔ اس بارہ میں کچھ فقہی اختلاف ضرور ہیں لیکن ہمارے لئے فیصلہ کن چیز امت اسلامیہ کا وہ متواتر عمل ہے جو صدیوں سے ہم دیکھ رہے ہیں۔ اہل اسلام نے اسلام کے کسی دور میں مسجد کو محض نماز تک محدود نہیں رکھا۔ چھوٹے بڑے درس اور ملی اجتماع ہم آئے دن مسجدوں میں دیکھتے رہے ہیں جن میں وقت کے ائمہ کرام بنفس نفیس شامل ہوتے تھے۔

مسجد مسلمان کی انفرادی اور اجتماعی زندگی میں نہایت بنیادی اور اہم



کردار ادا کرتی ہے۔ ہم مندرجہ ذیل عنوانوں کے تحت اس کا جائزہ لیں گے:-

## (۱) عبادت کی گہرائی:

عبادت اکیلے بھی ہو سکتی ہے لیکن جماعتی طور سے عبادت کرنے کا دل پر بہت گہرا اثر پڑتا ہے۔ سب افراد ایک دوسرے سے اثر انداز ہوتے ہیں اور عبادت کی محویت فزوں تر ہوتی ہے۔

## (۲) مسجد دینی شعار ہے:

مسجد دین اسلام کی ایک درخشاں علامت ہے۔ اس کی عمارت میں سادگی کے باوصف ایک پُر زور کشش ہوتی ہے جو ہمارے دلوں کو دین کی طرف کھینچتی ہے۔ مسجد کے ساتھ بہت تقدس والا ہوتا ہے اس کو دیکھتے ہی دل میں احترام اور محبت کے جذبات پیدا ہوتے ہیں۔

قومی یا دینی شعار قوم و ملت کی خودی اور خود آگاہی کو برقرار رکھنے میں بہت حصہ لیتے ہیں۔ ہر قوم اپنے شعار سے محبت کرتی ہے اور اس کی آن پر جان دیتی ہے۔ یہ اس کی ملی بیداری اور غیرت کا ثبوت ہوتا ہے ہر حساس اور غیرت مند مسلمان کو مسجد سے محبت ہوتی ہے وہ اس کی شان کو بلند سے بلند تر دیکھنا چاہتا ہے۔ اس کی نگاہ جب سرفراز میناروں کی طرف جاتی ہے تو اس کا سر بھی فخر کے ساتھ اونچا ہوتا ہے۔ پاکستان میں جب باہر سے سیاح آتے ہیں تو ہم نہایت مسرت سے انھیں شاہی



مسجد کے شان و شکوہ کا نظارہ کراتے ہیں۔

ولیدِ اول نے جامع و مشرق پر لاکھوں روپیہ خرچ کیا اور اسے سونے چاندی سے لیب دیا۔ حضرت عمر بن عبدالعزیز نے سادگی پسند تھے۔ وہ خلیفہ ہوئے تو چاہا کہ مسجد کی فاضل زینت اور سونے چاندی کو اتار کر قوم کے مصرف میں لائیں کسی نے بتایا کہ ایک عیسائی زائر اس کو دیکھ کر بے ہوش ہو گیا تھا۔ آپ نے کہا اگر اس کی شان اختیار کے لئے اس قدر مہیت انگیز ہے تو اسے اپنے حال پر رہنے دو۔

مسجد سے پنج وقتہ اذان کا غلغلہ انگیز صدا اٹھتی ہے اذان بھی اسلام کا ایک ممتاز شعار ہے۔ یہ سطوتِ اسلام کا مظہر ہے۔ مسلمان کے دل میں تکبیر کا ہر نیا غلغلہ ایمان کا ایک تازہ جوش برپا کرتا ہے۔ ادھر اسلام کے دشمنوں کا یہ حال ہے کہ اذان کی آواز پر تھملا اٹھتے ہیں۔ تاریخ اسلام میں ایسے لمحات کی کمی نہیں جب ہم نے اعداء کی تہیب فوجوں کو صرف تکبیر کے نعروں سے لرزا کر مغلوب کر لیا۔

(۱۳) مسجد مسلمان کا پہلا مکتب ہے :

جناب سرورِ کائنات صلی اللہ علیہ وآلہ وسلم نے اسلام میں پہلا مدرسہ قائم کیا۔ یہ مدرسہ مسجد النبی میں قائم ہوا۔ اس کو صحفہ کے نام سے یاد کیا جاتا ہے آپ کی زندگی میں مدینہ میں اور بھی کئی مسجدیں بن گئی تھیں۔ ان سب مسجدوں میں بچوں کو تعلیم دی جاتی تھی۔

مسلمان بچے کو سب سے پہلے جس چیز کی تعلیم دی جاتی ہے وہ قرآن شریف ہے ابن خلدون لکھتے ہیں کہ قرآن حکیم کی تعلیم اہل اسلام کا شعار ہے اسلام کی تقریباً پہلی تین صدیوں میں مسجد ہی درس گاہ ہوتی تھی۔



جب نئی درس گاہ کی ضرورت ہونی تو ایک اور مسجد بنا لینے تھے یعنی عمارت اور تعلیم اسلام میں لازم و ملزوم ہیں۔ چوتھی صدی ہجری میں جا کر الگ مدرسہ کا اہتمام ہونے لگا۔

ہر مسجد کے ساتھ عام طور سے کمرے ہوتے ہیں۔ یہ کمرے طلبہ کی اقامت گاہوں کا کام دیتے رہے ہیں۔ یہاں جو نادار طلبہ مقیم ہوتے قوم کی طرف سے ان کے خرچ کا بھی انتظام ہوتا ہے۔

### (۴) اسلامی ثقافت:

مسجد اسلامی ثقافت سے بہرہ مند کرتی ہے۔ اسلامی ثقافت روح و رواں تین چیزیں ہیں :-

پاکیزگی -

سادگی -

مساوات اور ہمدردی -

ان تینوں چیزوں کی تعلیم کا آغاز اور تکمیل مسجد ہی میں ہوتی ہے۔ پاکیزگی؛ نماز کے لئے وضوء لازم ہے۔ آل حضور صلی اللہ علیہ وآلہ نے پاکیزگی کو ایمان کا جزو قرار دیا ہے۔ آپ کا ارشاد ہے کہ اگر میں اپنی اُپر شاق نہ جانتا تو ہر نماز کے لئے مسواک ضروری قرار دیتا۔

مسجد میں آنے سے پہلے مسلمان اس بات کا اہتمام کر لیتا ہے کہ کپڑے پاکیزہ ہوں اور جسم پر کوئی غلاظت نہ ہو۔ اس بیچ وقتہ اہتمام سے مسجد کے دل میں پاکیزگی کا جذبہ راسخ ہو جاتا ہے۔

سادگی؛

مسجد میں نماز ادا کرنے کے لئے سب تکلفات پر طرف کرنے پڑے



لشعی لباس اور طلائی انگوٹھی وغیرہ سے بھی احتراز کرنے کا حکم ہے۔  
 نماز کا حق ادا نہیں ہوتا۔ مسجد میں اٹھنا بیٹھنا نہایت سادگی سے ہوتا  
 اللہ تعالیٰ کے حضور میں ہر ایک کی خواہش ہوتی ہے کہ سادہ لباس  
 ادا، ہیئت میں جائے۔

### مساوات اور مکروری :

مسجد میں ہر طبقہ کے لوگ شانہ بشانہ شریک نماز ہوتے ہیں۔ امیر و غریب  
 کم و محکوم کی کوئی تفریق نہیں ہوتی۔ کسی شخص کو اجازت نہیں کہ اپنی جگہ  
 امیر آدمی کے لئے خالی کرے۔ مسجد میں اصحابِ رتبہ اور اربابِ دولت  
 باغ سے کبر و نخوت کا نشہ اگر مٹ نہ جائے تو کم ضرور ہو جاتا ہے۔

### ۱۵، آداب کی تعلیم :

مسجد میں متفرق آداب بالخصوص معاشرتی آداب کی نہایت مستحکم  
 ملتی ہے۔ ہر شخص نہایت مؤدب ہو کر مسجد میں داخل ہوتا ہے۔  
 میں بھاگ کر آنے کی اجازت نہیں چاہے نماز کا وقت نکل رہا ہو۔  
 نہ اور وقار کے ساتھ آنے کا حکم ہے۔ نماز بذاتِ خود سلیقہ اور  
 اطواری کی منظر ہے۔

مسجد کے آداب سے تقدس والہتہ ہوتا ہے۔ اس لئے یہاں جو آداب  
 جاتے ہیں ان کی عمر بھر حفاظت کی جاتی ہے۔

### ۱۶، پابندی اوقات :

نماز باجماعت کے اوقات مقرر ہوتے ہیں۔ کسی رئیس کے لئے انتظار  
 کیا جاتا۔ آن حضور صلی اللہ علیہ وآلہ وسلم کا ارشاد ہے کہ بہترین عمل  
 مقرر کی نماز ہے یہ



اذان کی آواز کان میں پڑتے ہی نماز کے لئے مستعد ہو جانا چاہیے اور وقت پر چل کر جماعت کے ساتھ شامل ہو جانا چاہیے۔ نماز میں پابندی وقت کی انتہائی تاکید ہے۔ آن حضور صلی اللہ علیہ وآلہ وسلم کا ارشاد ہے، چاہتا ہے کہ اذان کے بعد جاؤں اور جو لوگ گھروں میں بیٹھے ہیں ان کے گم کو آگ لگا دوں۔

(۱) تنظیم :

نماز یا جماعت میں بہت تنظیم ہوتی ہے اس کے نظم و ضبط کی مثال پیش کرنا مشکل ہے۔ شانہ سے شانہ ملا کر نہایت خوش ترقیبی سے صف بند ہوتی ہے۔ جناب رسالت مآب صلی اللہ علیہ وآلہ وسلم کا ارشاد ہے صفیں سیدھی باندھو ورنہ تمہارے دلوں میں اختلاف پیدا ہو جائے گا۔ آپ نے صفوں کی درستی کو نماز کی تکمیل اور اس کا حسن قرار دیا ہے۔ عمر رضی اللہ عنہ نے صفیں درست کرنے کے لئے تنخواہ دار ملازم مقرر کیا تھا۔ ساری جماعت دل کی خوشی سے محض اللہ تعالیٰ کی رضا کی خاطر اپنی اطاعت کرتی ہے۔ قعدہ، قیام، رکوع، سجدہ اور تسلیم وغیرہ میں سے پہل کرنے کی سخت ممانعت ہے۔ آن حضرت صلی اللہ علیہ وآلہ وسلم کا ارشاد ہے کہ تمہیں اس بات کا خوف نہیں کہ جو آدمی امام سے پہلے سر اٹھائے اس کا سر گدھے کا بنا دے۔

نماز میں انتہائی خاموشی اور سکون کا مظاہرہ ہوتا ہے۔ نماز کے اثناء ہی میں نہیں بلکہ امام کے خطبہ کے دوران بھی بولنا منع ہے۔ اگر کوئی



آدمی بول اٹھے تو اسے بھی اشارہ سے منع کیا جائے۔ جناب ہادی برحق علیہ الصلوٰۃ والسلام کا ارشاد ہے کہ جمعہ کے روز امام خطبہ دے رہا ہو اور تو اپنے ساتھی سے کہے کہ چپکارہ تو تو لغو حرکت کرتا ہے لیکن مطلب یہ ہے کہ اسے اشارہ سے خاموش کرو۔

(۸) خود ضبطی:

مسجد میں آداب و قواعد کی جو پابندی کی جاتی ہے وہ کسی قانونی گرفت کے خوف سے نہیں ہوتی بلکہ صرف تقویٰ کے جذبہ سے کی جاتی ہے۔ اس سے خود ضبطی کی تربیت ہوتی ہے۔ انسان میں اپنے جذبات اور میلانات کو قابو رکھنے کی استعداد پیدا ہوتی ہے اور وہ معاشرہ اور حکومت کی پابندیوں کو بھی خوشی سے برداشت کرنے کے لئے تیار ہو جاتا ہے۔

(۹) شیرازہ بندی:

مسجد میں آنے والے سب مسلمان ایک ہی نصب العین کے تحت آتے ہیں۔ ان میں یکجہتی اور ہم آہنگی پیدا ہوتی ہے جو اخوت کا سنگ بنیاد ہے۔ نا آشناؤں سے شناسائی ہوتی ہے۔ ایک دوسرے کے دکھ سکھ اور مسائل سے واقفیت حاصل ہوتی ہے۔ تعاون کا جذبہ پیدا ہے۔ تبیح کے بکھرے ہوئے دانوں کی شیرازہ بندی ہو جاتی ہے۔ رشتہ اخوت مضبوط تر ہو جاتا ہے۔

(۱۰) مثلی شکوہ:

جماعتی شیرازہ بندی سے اپنے بیٹکانے ہر ایک کو یہ احساس پیدا ہوتا ہے

۱۔ مسلم کتاب الجمعہ۔ بخاری۔



کہ ملتِ اسلامیہ میں کس قدر اخوت اور ہمدردی ہے۔ اہل اسلام کے  
مبتی شکوہ کا ثبوت فراہم ہوتا ہے۔ مسلمانوں کی ہمت بندھتی ہے اور اغیار  
مرعوب ہوتے ہیں۔

(۱۱) رُوح و مادہ میں توازن :

مسجد انسان کی کاروباری مصروفیتوں کی یک رخ کو مٹا کر کاروبار اور  
عبادت میں ایک صحیح توازن پیدا کرتی ہے۔ دل ہر وقت دنیا میں الجھا نہیں  
رہتا بلکہ اللہ تعالیٰ کو بھی یاد کر لیتا ہے۔ اس سے مسلمان کے کاروبار میں نیکی  
کا عنصر غالب رہتا ہے۔



# مکتب

**مفہوم** | مکتب یا مدرسہ تعلیم کی جگہ کو کہتے ہیں۔ بعض اہل علم کے خیال میں مکتب ابتدائی درس گاہ اور مدرسہ بڑی درس گاہ کے معنی رکھتا ہے۔ لیکن یہ فرق ضروری نہیں۔ بالخصوص موجود دور میں مکتب اور مدرسہ ایک ہی معنی میں مستعمل ہیں۔

**اہمیت** | قوموں کی تاریخ میں مکتب کو نہایت بلند اور معزز مقام حاصل ہوتا ہے۔ اقوام اپنے ممتاز مکاتب اور ان کے تعلیمی کارناموں پر ناز کرتی ہیں۔ اچھے مکاتب کا قوم کی تاریخ پر نہایت گہرا اثر ہوتا ہے۔ وہ قوم کو ایک نئی زندگی اور نئی حرکت عطا کرتے ہیں۔ ان سے جو علماء فارغ ہو کر نکلتے ہیں وہ قوم کی ترقی میں نہایت اہم حصہ لیتے ہیں اور تاریخ کی لوح پر اپنا نام ثبت کر جاتے ہیں۔

انگلستان کو آکسفورڈ اور کیمبرج اور بعض دیگر مکاتب کا ناز ہے۔ مسلمان مدرسہ نظامیہ کا ذکر فخر سے کرتے ہیں۔ ان کو جامعہ ازہر کی ہزار سالہ تاریخ سرمایہ افتخار ہے۔ دارالعلوم دیوبند کا نام ساری اسلامی دنیا میں عزت کے ساتھ لیا جاتا ہے۔ مدرسہ نظامیہ، جامعہ ازہر اور دارالعلوم دیوبند وغیرہ نے قوم کی تاریخ پر دیر پا نقش چھوڑے ہیں۔ ہندوستان کی



آزادی میں ہمارے بعض دینی مدرسوں اور کالجوں کے معلمین اور فارغ التحصیل  
مجاہدین نے گراں قدر خدمات انجام دی ہیں۔

مدرسہ سے اس کے فارغ طلبہ کو عمر بھر عقیدت رہتی ہے۔ وہ  
اپنے مدرسہ کی زندگی اور اساتذہ کا جب بھی خیال دل میں لاتے ہیں ان کے  
سینے عقیدت اور محبت کے جذبات سے لبریز ہو جاتے ہیں طالب علمانہ  
زندگی کی تصویر نگاہوں کے سامنے آجاتی ہے یہ تصویر ہمیشہ دل کے کسی  
گوشے میں محفوظ پڑی رہتی ہے اور انسان کے خیالات اور احساسات پر  
اثر ڈالتی رہتی ہے۔ کوئی چیز جس قدر محبوب ہو اسی قدر زیادہ عمیق اثر پیدا  
کرتی ہے۔ مدرسہ سے انسان کو اس قدر محبت ہوتی ہے کہ جب کبھی  
اس کی یاد دل میں آتی ہے جی بھی چاہتا ہے کہ کاش طالب علمی کے دن  
نوٹ آئیں۔

اگر ہم کسی قوم کی معاشرتی اور سیاسی زندگی کی پوری تصویر کالغذ  
پر اتار سکیں تو مختلف مکنتوں اور مدرسوں کے عکس جا بجا نمایاں نظر  
آئیں گے۔

مکتب انسانی زندگی کے کئی پہلو تعمیر کرتا ہے مثلاً :-

(۱) علم۔

(۲) اخوت۔

(۳) نظم و ضبط۔

(۴) آداب۔

(۵) استاد کا اخلاقی اثر۔

(۶) جسمانی تندرستی۔



(۷) گھر بوی زندگی کی تربیت۔

ہم ان پر ذیل میں فرداً فرداً نگاہ ڈالیں گے۔

(۱) علم:

علم یوں تو گھر پر بھی استاد کے زیر نگرانی پڑھا جاسکتا ہے اور کتابیں خرید کر ذاتی طور سے ان کا مطالعہ کیا جاسکتا ہے لیکن جماعت میں بیٹھ کر علم حاصل کرنے کے جو فوائد ہیں وہ انفرادی تعلیم میں نہیں۔ بچہ کو تنہا بٹھا کر پڑھنے پر مجبور کیا جائے تو وہ اکتا جاتا ہے اور اس کو پڑھائی سے وحشت ہونے لگتی ہے۔ بچے طبعاً جماعت پسند ہوتے ہیں۔ بالخصوص ہم عمر بچوں کی صحبت میں وہ چمک اٹھتے ہیں اور ان کے قوی جولانی دکھانے لگتے ہیں۔ بچے کی ذہنی اور بدنی صلاحیتیں اس کے ہم عمر لڑکوں میں پر دان چڑھتی ہیں۔ اگر اس کو الگ رکھا جائے تو اس کی زندگی مقید ہو جاتی ہے۔ اس کی شخصیت میں وسعت پیدا نہیں ہوتی۔ سلاطین اپنے بچوں کی تعلیم کا انتظام محل میں خاص اساتذہ کے زیر اہتمام کرتے تھے لیکن کوشش کرتے تھے کہ ان کے ساتھ ہم عمر اور ہم سبق بچے بھی شامل ہوں چاہے یہ بچے شاہی خاندان اور امراء و وزراء ہی کے ہوں۔

بچہ کو جب شروع میں علم پڑھایا جاتا ہے تو اس کی آزادہ رو طبیعت علم کو ایک بہت بڑا بوجھ سمجھتی ہے۔ اگر اس کے کندھے پر یہ عظیم بوجھ رکھ کر اسے تنہا بٹھا دیا جائے تو وہ یہ سمجھتا ہے کہ پہاڑ کے نیچے پسا جا رہا ہوں۔ لیکن وہ جماعت میں آکر شریک ہوتا ہے تو محسوس کرتا ہے کہ زندگی کی اس نعمت میں وہ اکیلا نہیں۔ اور بھی سینکڑوں لڑکے اس کے شریک کار ہیں۔ وہ یہ سمجھتا ہے کہ اس کے ہم جماعت لڑکے اس کا بوجھ ہلکا کر رہے



ہیں۔ یہ بوجھ صرف خیالی طور سے ہی ہلکا نہیں ہوتا بلکہ واقعہ ہوتا ہے۔ مثلاً سبق یاد کرنے کے کئی طریقے ہوتے ہیں۔ بارہا ایک بات کو کتاب سے بار بار پڑھتے ہیں لیکن وہ حافظہ میں نہیں بیٹھتی۔ لیکن اسے دوسرے کی زبان سے سنتے ہیں تو ہمیشہ کے لئے ازبر ہو جاتی ہے۔ طالب علم اپنے ساتھیوں کی زبان سے جو کچھ سنتا ہے وہ آسانی سے بغیر کسی کوفت کے اس کے ذہن میں محفوظ ہو جاتا ہے۔ مکتب میں طلبہ کے باہم مل کر سبق کا دور کرنے کا عام رواج ہے۔ اس دور کے پیش ہا فوائد ہیں۔ اس سے طلبہ کی یادداشت اور فہم دونوں پر گہرا اثر پڑتا ہے۔ طبیعت پر بوجھ نہیں ہوتا اور سبق میں جی لگتا ہے۔ علم سے رغبت پیدا ہوتی ہے، بلکہ روح میں سما جاتا ہے۔

قرآن شریف کو آدمی اکیلے بیٹھ کر پڑھے تو بے شک اس کی تلاوت سے روح پر کیفیت ہوتی ہے لیکن اکثر ایسا ہوتا ہے کہ جب ہم دوسرے کی زبان سے قرآن حکیم سنتے ہیں تو طبیعت پر ایک اور ہی عالم طاری ہو جاتا ہے۔ جناب رسالت مآب صلی اللہ علیہ وآلہ وسلم بارہا کسی صحابی رضی اللہ عنہ کو حکم دیتے کہ قرآن کی تلاوت کرو اور ان کی زبان سے کلام الہی سن کر محفوظ ہوتے۔ ہر سال رمضان کے مبارک مہینہ میں حضرت جبرئیل تشریف لاتے اور آن حضور صلی اللہ علیہ وآلہ وسلم کے ساتھ قرآن حکیم کا دور کرتے تھے۔ آپ کا ارشاد ہے کہ جب بھی کچھ لوگ کسی مسجد میں جمع ہوتے ہیں۔ قرآن حکیم کی تلاوت کرتے ہیں اور ایک دوسرے کو پڑھاتے ہیں تو ان پر اللہ کی طرف سے سکون نازل ہوتا ہے، اللہ کی رحمت انھیں ڈھانپ لیتی ہے اور فرشتے ان پر سایہ کرتے ہیں اور اللہ تعالیٰ ان کو اپنے مقربین



میں یاد کرتا ہے۔ یہ قرآن حکیم کا علم سب سے افضل علم ہے لیکن اس کے علاوہ بھی جو علم اللہ تعالیٰ کی رضا کی خاطر اختیار کیا جائے وہ دین کا شعبہ ہوتا ہے۔ جب کوئی جماعت اس علم کے لئے باہم بیٹھتی ہے تو جیسا کہ گذشتہ سطور میں گزر چکا ہے وہ سکون محسوس کرتی ہے۔ بالخصوص نو عمر اور نو آموز بچوں کو ایک جماعت میں بیٹھ کر پڑھنے سے بہت تسکین ہوتی ہے۔ سبق آسانی سے یاد ہوتا ہے۔ جس کا نتیجہ راحت ہے۔ علم کا بوجھ ہلکا ہو جاتا ہے اور نہ صرف علم سے بلکہ معلم، مکتب اور ہم جماعتوں سے محبت پیدا ہوتی ہے۔ جہاں یہ محبت پیدا ہو جائے وہاں برکت اور کامیابی کا نصیب ہونا لازم ہے۔ جناب ہادی برحق صلی اللہ علیہ وآلہ وسلم کا ارشاد ہے:

يَدُ اللَّهِ فَوْقَ الْجُمَاعَةِ

(جماعت پر اللہ کا ہاتھ ہوتا ہے)

۱۲۱ اخوت:

مکتب ایک نئی برادری کی بنیاد ڈالتا ہے جس میں محبت کا اتنا قوی اثر ہوتا ہے کہ عمر بھر برقرار رہنے کی صلاحیت رکھتی ہے۔ ہم جماعت کے ساتھ دائمی انس ہوتا ہے۔ ہم جماعتوں کی ایک مستقل برادری قائم ہو جاتی ہے۔ یہی نہیں بلکہ ایک مکتب کے جس قدر قدیم طلبہ ہوتے ہیں ان کی بھی ایک جماعت بن جاتی ہے۔ جب دو آدمیوں کو اچانک معلوم ہوتا ہے کہ ہم ایک ہی مدرسہ کے تعلیم یافتہ ہیں تو ان میں ایک قلبی ربط قائم ہو جاتا ہے۔ اور وہ ایک دوسرے سے مل کر اتنی خوشی محسوس کرتے

سہ ریاض الصالحین بحوالہ مسلم۔



ہیں گویا کوئی ٹکم کردہ متاع ہاتھ آگئی ہو۔ کئی مدرسوں اور کالجوں میں طلبہ قدیم کی انجمنیں ہیں۔ یہ انجمنیں ایک نہایت وسیع برادری کی ضامن ہوتی ہیں۔ ان کا سال میں عموماً ایک بار اجتماع ہوتا ہے جہاں بچھڑے ہوئے دوست آپس میں مل بیٹھتے ہیں اور مبادلہ افکار کرتے ہیں۔

اس اخوت کی بناء ہمیشہ مدرسہ کا اشتراک ہی نہیں ہوتا بلکہ بارہا معلم کا اشتراک بھی ہوتا ہے۔ بعض معلمین کا علم کی تاریخ اور شاگردوں کی زندگی پر بہت نمایاں اثر ہوتا ہے۔ ان کے شاگردان کے دامن فیض سے وابستہ ہونے کو سرمایہ امتیاز سمجھتے ہیں۔ وہ اپنے استاد کا نام نہایت فخر سے لیتے ہیں اور اپنے استاد کے دیگر شاگردوں سے نہایت محبت رکھتے ہیں چاہے انھوں نے ایک ہی مکتب میں اس استاد سے نہ پڑھا ہو۔ پچھلے دنوں اخبارات میں ایک اشتہار دیکھنے کا اتفاق ہوا جس میں مولانا انور شاہ مرحوم کے ایک شاگرد نے اس عزم کا اظہار کیا تھا کہ میں استاد مکرم کے سب شاگردوں کے حالات مرتب کرنا چاہتا ہوں۔ مولانا حسین احمد مدنی رحمۃ اللہ علیہ کے شاگردوں کا حلقہ قدر و دراز ملک پھیلا ہوا ہے۔ ان کے شاگرد اپنے کو حسینی کہنے میں بجا طور پر شرف سمجھتے ہیں۔ یہی حال دیگر بلند مرتبہ علماء اور اساتذہ کا بھی ہوتا ہے۔ بلکہ بارہا ان اساتذہ کا علمی اثر شاگردوں کی آئندہ نسلوں میں بھی متواتر ہو جاتا ہے اور اس خاندان کے لوگ اس بات پر فخر کرتے ہیں کہ ہمارے فلاں بزرگ نے فلاں عالم سے فیض پایا تھا۔

مکتب یا معلم کی قائم کی ہوئی اخوت نہایت وسیع اور مستحکم ہوتی ہے اور لہجوں تک باقی رہتی ہے۔



### (۳) نظم و ضبط :

مکتب کی زندگی سرایا انضباط ہوتی ہے۔ طالب علم کے دل میں آہستہ آہستہ نظم و ضبط کی روح گھر کر جاتی ہے۔ وہ نظم و ضبط کی سب ضروری جزئیات عمر کے ابتدائی حصہ میں سیکھ لیتا ہے اور زندگی بھر ان سے فائدہ اٹھاتا ہے۔ ان جزئیات کا احاطہ مشکل ہے۔ ان میں بعض درج ذیل ہیں :-

وقت پر آنا۔ نظام الاوقات کی پابندی کرنا۔

وقت ضائع نہ کرنا۔

روز کا کام روز کرنا۔

جماعت میں سکون سے بیٹھنا۔

ساتھیوں کے حقوق کا خیال رکھنا۔

کسی پر زیادتی نہ کرنا۔

معلم کی اطاعت کرنا۔

بغیر رخصت کے جماعت سے باہر نہ جانا۔

چھٹی لئے بغیر مکتب سے غیر حاضر نہ ہونا۔

کھیل کے میدان میں قواعد کا پابند ہونا۔

وقت پر سونا۔

وقت پر جاگنا۔

اعتدال سے سونا۔

اعتدال سے کھانا۔



## (۴) آداب:

مکتب میں انسان ثلاثہ آداب اور نیک اطوار رکھتا ہے۔  
اساتذہ تعلیم کے ساتھ ساتھ اس کے سلیقہ پر بھی نظر رکھتے ہیں۔ آداب  
مکتب کا دائرہ بہت وسیع ہے۔ ان میں سے چند درج ذیل ہیں:۔  
اساتذہ کی تعظیم کرنا۔ اس تعظیم کا یہ اثر ہوتا ہے کہ عام بزرگوں کی  
تعظیم بھی اخلاق کا جزو ہو جاتی ہے۔

آداب سے بولنا۔

بذریعہ بانی نہ کرنا۔

صفائی رکھنا۔

سلیقہ کے ساتھ اٹھنا بیٹھنا۔

کمرہ میں سلیقہ کے ساتھ چلنا نہ کہ بے طور بھاگنا۔  
بغیر ضرورت نہ کھانسا، نہ محسوس کرنا اور نہ تاک صاف کرنا۔  
اپنی پڑھائی میں دھیان رکھنا تو جہاد صرا دھرنہ پٹانا۔  
کتابوں اور کاپیوں کو صاف اور سلیقہ سے رکھنا۔

## (۵) استاد کا اخلاقی اثر:

اسلام کی نگاہ میں علم ایک مقدس چیز ہے۔ وہی علم صحیح علم ہے جو  
روحانیت کو بلند کرتا ہے۔ اس لئے معلم کے لئے نیک سیرت اور  
بلند اخلاق ہونا لازم ہے ورنہ نظام تعلیم میں اس کے لئے کوئی گنجائش  
نہیں۔ معلم سے جس روحانی رفعت اور اخلاقی پاکیزگی کی توقع کی جاتی ہے  
اس کی توقع والدین سے بھی نہیں ہو سکتی۔ والدین کا دائرہ اثر گھر کی  
چار دیواری تک ہوتا ہے۔ معلم پوری ملت پر اثر انداز ہونے کا بیڑا



اٹھاتا ہے۔ اس لئے اس کے اخلاق میں چودھویں کے چاند کی طرح نورانیت ہونی چاہیے تاکہ وہ سارے عالم کو اپنے پاکیزہ، جان قزاق اور روح پرور نور سے سیراب کر سکے۔ اسلام نے اخلاق کے ایسے بے نظیر معلم پیدا کئے ہیں کہ وہ کسی اور مذہب میں ہوتے تو لوگ انھیں دیوتا یا پیغمبر تسلیم کرنے پر آمادہ ہو جاتے۔

اسلامی نقطہ نگاہ سے معلم میں مندرجہ ذیل اوصاف کا ہونا لازم ہے:

### (ا) خوفِ خدا:

ایک دفعہ کا ذکر ہے کہ امام ابوحنیفہ رح کا پاؤں ایک بچے کے پاؤں پر آگیا۔ بچے نے چیخ کر کہا، خدا سے نہیں ڈرتا۔ امام ابوحنیفہ رح غش کھل گئے۔ اسلام اپنے اساتذہ سے اسی قسم کے خوفِ خدا کا طالب ہے۔

### (ب) شریعت کی پابندی:

اسلام میں متعدد ایسے علمائے کرام گزرے ہیں کہ ان کے اقوال ہی نہیں بلکہ اعمال بھی شریعت میں سند کا درجہ رکھتے ہیں۔

### (ج) وقار و متانت:

خلیفہ ہارون الرشید نے امام مالک رح سے درخواست کی کہ میرے پاس حاضر ہو کر مجھے حدیث پڑھائیے۔ امام مالک رح نے انکار کیا اور فرمایا علم کو پست نہ کرو ورنہ اللہ تعالیٰ تمہیں پست کر دے گا۔

### (د) قربانی:

اسلام کی آن پر جب بھی آنچ آتی ہے علمائے کرام نے بڑی بڑی قربانیاں دی ہیں۔ امام ابوحنیفہ رح، امام مالک رح اور امام احمد بن حنبل رح وغیرہ نے اس راہ میں جو فدا دیا اٹھائے ہیں ان کے ذکر سے زہرہ گداز ہوتا ہے۔



## ۱۷) شفقت :

استاد والدین سے بھی بڑھ کر شفیق ہوتا ہے۔ والدین کے دو چار بچے ہوتے ہیں لیکن استاد کو سینکڑوں شاگردوں کی نگرانی کرنی ہوتی ہے اس لئے اس کا قلب بہت وسیع ہوتا ہے۔ شاگردوں سے اپنے بچے سے بھی بڑھ کر محبت کرتا ہے۔

قدرتی بات ہے کہ ہر صاحب اخلاق شخص دیگر لوگوں کو بھی نیک اخلاق سے متصف دیکھنا چاہتا ہے۔ معلم کی انتہائی کوشش ہوتی ہے کہ طلبہ کی سیرت کو اس حد تک بلند کرے کہ ملت اسلامیہ کو ان پر ناز ہو۔ اسلام میں ایسے معلمین کا شمار نہیں جنہوں نے قوم کے اخلاق پر نہایت نیک اور دیرپا اثر ڈالا ہے۔

## ۱۸) جسمانی تندرستی :


ہر مکتب کا ایک مقررہ نظام الاوقات ہوتا ہے۔ نظام الاوقات بناتے وقت طالب علم کی زندگی کے سب شعبوں کو سامنے رکھا جاتا ہے۔ جسمانی ریاضت کو خصوصیت سے وقت دیا جاتا ہے تاکہ طلبہ کی صحت ٹھیک رہے۔ پہلے زمانے میں زندگی کا ڈھب ہی ایسا تھا کہ طلبہ کی صحت ٹھیک رہتی تھی۔ وہ محنت اور مشقت کی زندگی کرتے تھے اس لئے نظام الاوقات میں جسمانی ریاضت کو خصوصیت سے الگ وقت نہیں دیا جاتا تھا۔ لیکن پھر بھی انھیں، شمشیر بازی اور شاہسواری کی طرف توجہ دلائی جاتی تھی۔ ہمارے اسلاف میں ایسے علماء گزرے ہیں جو میدان جہاد میں سپاہیانہ شان سے نکلتے تھے۔ موجودہ دور میں بھی حضرت سید احمد بریلوی رحمہ اور شاہ اسماعیل بریلوی وغیرہ کی سبق آموز زندگیاں ہمارے سامنے ہیں۔



## (۷) گھر میں زندگی کی تربیت :

کئی مکتبوں کے ساتھ اقامت گاہیں ہوتی ہیں یہاں طالب علم کو چھوٹے پیمانے پر گھر میں زندگی کی تربیت حاصل ہوتی ہے۔ ضرورت بھر کا مختصر مکان سنبھالنے، خورد و نوش کا انتظام کرنے، پلوٹاک اور اس کی دھلائی اور حفاظت وغیرہ کی ذمہ داری سنبھالنے کی اسے زندگی میں پہلی بار تربیت ملتی ہے اور وہ سیکھتا ہے کہ وہ اپنے پاؤں پر کیسے کھڑا ہو۔







مُعَاثِرَةٌ







# مُعَاشِرَةٌ

**مفہوم** | مُعَاشِرَةٌ کے لغوی معنی ہیں آپس میں مل جل کر زندگی گزارنا۔ اصطلاح میں مُعَاشِرَةٌ اس اجتماع کا نام ہے جس کے سامنے کوئی مقصد ہو۔ ریورٹ کے گلہ کو معاشرہ نہیں کہا جاسکتا۔ انسانوں کا وہ گروہ یا ہجوم جو بغیر کسی مقصد کے اکٹھا ہو گیا ہو ہم اسے معاشرہ نہیں کہہ سکتے۔ مثلاً ریورٹ کے گلہ کو معاشرہ نہیں کہا جاسکتا کیونکہ ریورٹ کے جانوروں کے سامنے کوئی اجتماعی مقصد نہیں ہوتا۔

**اہمیت** | معاشرہ کا قیام انسان کی فطرت میں داخل ہے۔ انسان مدنی الطبع ہے۔ اس کی جبلت اسے مجبور کرتی ہے کہ وہ دیگر انسانوں کے ساتھ مل کر رہے۔ اس جبلت میں انسان کے ساتھ کئی حیوان بھی شریک ہیں لیکن فرق یہ ہے کہ حیوان محض اندھی جبلت اور طبیعت کی بنے اختیار خواہش سے اکٹھے ہوتے ہیں۔ لیکن انسان محض طبعاً ہی ملاپ نہیں کرتا بلکہ اس ملاپ میں اس کے سامنے ایک مقصد اور نصب العین بھی ہوتا ہے۔

اسلام معاشرہ کی اہمیت پر بہت زور دیتا ہے۔ رہبانیت اور غار نشینی کو خلاف فطرت اور ممنوع قرار دیتا ہے۔ اسلام اس حقیقت کو سامنے رکھتا



ہے کہ انسان اپنی صلاحیتوں کو صرف معاشرہ ہی میں رہ کر بروئے کار لا سکتا ہے۔ اگر وہ معاشرہ سے کٹ جائے تو اس کا ذوقِ نمونہ فنا ہو جاتا ہے اور اس کے لئے روحانی اور مادی دونوں لحاظ سے ترقی کے امکانات ختم ہو جاتے ہیں۔

جو چیز انسان کی طبعی خواہشوں اور فطری حوائج میں داخل ہو اس کی اہمیت پر زیادہ بحث کرنے کی ضرورت نہیں۔ ضرورت اس بات کی ہے کہ اس کا صحیح اور صالح قیام کس طرح عمل میں لایا جائے۔ اس کے لئے سب سے پہلے یہ دیکھنا ہے کہ اس سے غرض اور مقصود کیا ہے۔

**مقصد** معاشرہ کے مقصد کے بارے میں اس وقت دو مختلف اور متضاد نظریے دنیا میں کارفرما ہیں۔ ایک نظریہ یہ ہے کہ معاشرہ کا مقصد اس کی اجتماعی بہبود ہے۔ دوسرا نظریہ یہ بتاتا ہے کہ معاشرہ محض ایک بناوٹی چیز ہے، اس کا اصل مقصود فرد کی بہبود ہے۔ ایک نظریہ فرد کا طرف دار ہے اور دوسرا معاشرہ کا۔ دونوں نظریوں کے حامی اس وقت نہ صرف زبان و قلم کی جنگ کر رہے ہیں بلکہ جنگ کے لئے بھی پرتول رہے ہیں۔

اسلام ان دونوں نظریوں میں سے کسی کا بھی روادار نہیں۔ وہ کہتا ہے کہ معاشرہ کا مقصود نہ تو خود معاشرہ ہے اور نہ اس کا مطلوب فرد ہے۔ بلکہ اس کا مقصود اللہ تعالیٰ کی بندگی ہے۔

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۝

اور میں نے جن و انس کو صرف اپنی عبادت کے لئے پیدا کیا ہے)



معاشرہ کا مقصود فقط یہ ہے کہ انسان اللہ تعالیٰ کے ارضی خلیفہ کی حیثیت میں اس کے احکام بجالائے۔ معاشرہ ہو یا فرد، اس کی حیثیت محض ثانوی ہے۔ اللہ تعالیٰ اور اس کے رسول صلی اللہ علیہ وآلہ وسلم نے جو احکام صادر فرمائے ہیں ان سے فرد اور معاشرہ کے باہمی تعلق کا اثر خود فیصلہ ہو جاتا ہے۔ ان احکام پر غور کیا جائے تو معلوم ہوتا ہے کہ اسلام فرد یا معاشرہ میں سے کسی ایک کو دوسرے پر مطلق ترجیح نہیں دیتا بلکہ دونوں میں اعتدال اور توازن قائم کرتا ہے۔ کبھی فرد معاشرہ پر اپنی زندگی تیار کرتا ہے اور کبھی معاشرہ فرد کے لئے ہر قربانی دینے کو آمادہ ہو جاتا ہے۔

اسلامی معاشرہ کی مندرجہ  
ذیل غیر منفک صفات ہیں:

## اسلامی معاشرہ کے اوصاف

(۱) استحکام۔

(۲) عوامیت۔

(۳) سادگی۔

(۴) وفاداری۔

(۵) ہمدردی۔

(۶) بے کار مشاغل سے اجتناب۔

ذیل میں ہم ان کا فرداً فرداً ایک مرتبہ تفصیلی جائزہ لیں گے۔

### ۱۔ استحکام :

وہی معاشرہ مفید ہو سکتا ہے جو نہایت پختہ ہو۔ اس کے افراد میں قریبی تعلق ہو۔ وہ ایک دوسرے کے نفع و نقصان اور دکھ لکھ میں شریک



ہوں۔ کوئی فرد کسی کی تباہی میں اپنی بربادی کے سامان تلاش نہ کرے بلکہ معاشرہ کے سب افراد کے اذہان میں یہ عقیدہ جاگزیں ہو کہ ایک کا عروج دوسرے کا عروج اور ایک کی پستی دوسرے کی پستی ہے۔

معاشرہ کے استحکام کے لئے اس کی دو لازمی شرطیں ہیں:

وحدتِ فکر۔

وحدتِ عمل۔

جس معاشرہ میں دو چیزیں نہ ہوں وہ انتشار اور پراگندگی کا شکار ہو جاتا ہے۔ ان کے درمیان مکمل ہم آہنگی ہونی چاہیے

اسلام فکر کی جو وحدت پیش کرتا ہے وہ کوئی اور مذہبی یا سیاسی نظریہ پیش نہیں کرتا۔ اس فکری وحدت کی بنیاد ایمان ہے: اللہ تعالیٰ پر ایمان، فرشتوں پر ایمان، اللہ کی کتابوں پر ایمان، اس کے رسولوں پر ایمان اور یوم آخر پر ایمان، یہ پانچ عقائد ہر سچے مسلمان کے دل میں راسخ ہوتے ہیں۔ ان کی بنیاد پر ہر فرد اپنی ذہنی دنیا تعمیر کرتا ہے۔ چونکہ بنیاد ایک ہے اس لئے اختلاف کا امکان بہت کم ہوگا۔ ادنیٰ اختلاف کی اسلام میں اجازت ہے۔ لیکن جہاں خیالات کی خلیج زیادہ وسیع ہونے لگے وہاں اسلام کی تعلیمات اس کو روکنے کے لئے موجود ہوتی ہیں۔ جس قوم کا ایک خدا، ایک قرآن، ایک نبی، ایک قبلہ اور ایک شریعت ہے اس میں فکر کی دوئی اور انتشار کا پیدا ہونا مشکل ہے۔

اس میں رُوح و مادہ کا حسین امتزاج رہے گا۔

وحدتِ فکر کے بعد وحدتِ عمل کا درجہ آتا ہے۔ وحدتِ عمل کے لئے سب سے پہلے ارکانِ اسلام بنیاد تیار کرتے ہیں۔ اس بنیاد پر عمل کی عمارت کھڑی کرنے کے لئے اصولی احکام اللہ تعالیٰ اور اس کے رسول صلی اللہ علیہ وآلہ وسلم نے



ارشاد فرمادئے ہیں۔ اس لئے اختلاف کی گنجائش کم رہ جاتی ہے۔ البتہ بعض لوگ ان احکام کی خلاف ورزی کے مرتکب ہو کر معاشرہ میں رخنہ پیدا کرتے ہیں۔ یہ اللہ تعالیٰ کی نگاہ میں مجرم ہوتے ہیں۔ اگرچہ ان کے اعمال کو دیکھ کر خود ان پر تو ہم منافقت کا حکم نہیں لگا سکتے لیکن ان کے اعمال کے بارے میں ضرور کہہ سکتے ہیں کہ یہ منافقانہ اعمال ہیں۔

اسلام اپنے پیروں کے فکر و عمل کو بیڑیاں نہیں پہناتا۔ اصول کی پابندی ضرور لگاتا ہے۔ لیکن فرود میں آزاد چھوڑ دیتا ہے۔ بشرطیکہ فرود اصول کے منافی نہ ہوں۔ معاشرہ میں جو رسم و رواج راد پاجائے اسلام اس کو منظور کر لیتا ہے بشرطیکہ وہ اسلامی اصول کی روح سے بغاوت نہ کرتا ہو۔

جس طرح قانون شکنی کا انسداد ضروری ہے اسی طرح معاشرہ کی آداب شکنی کا انسداد بھی لازمی ہے۔ معاشرہ، منظم، متحد اور مضبوط ہو تو اس کے قواعد کی خلاف ورزی کی جرات کرنا مشکل ہے۔ صرف ہم نشینی بند کرنے سے ہی بڑے بڑے سزکش افراد گھٹنے ٹیک دیتے ہیں۔ اگر معاشرہ میں وحدت فکر اور وحدت عمل نہ ہو تو اس میں اتحاد اور تنظیم تلاش کرنا بے کار ہوگا۔

## ۲۔ عوامیت؛

اسلامی سوسائٹی کے طرز طریقے اور ساز و سامان ایسے ہونے چاہیں کہ غرباء ان میں بار پاتے ہوئے جھجک نہ جائیں۔ جس معاشرہ میں دولت مندوں کا بالکل ایک جدا طبقہ قائم ہو جائے اور عوام کو الگ دھکیل دیا جائے اس میں بہت جلد ضعف پیدا ہو جاتا ہے ایک دفعہ مکہ



کے ایک رئیس نے حضرت عمر رضی اللہ عنہ کی دعوت کی۔ کھانا چنا گیا تو لوگ کھڑے ہو گئے۔ حضرت عمر رضی اللہ عنہ بہت ناراض ہوئے اور فرمایا، اللہ تعالیٰ ان لوگوں کو مجھے جو نوکروں کو ساتھ بٹھانے میں عاجز جانتے ہیں۔ حضرت معاویہ رضی اللہ عنہ کا طریقہ تھا کہ ساتلوں کو کھانے کے وقت بلائے تھے اور انھیں دسترخوان پر بٹھا کر ان کی معروفات سنتے تھے۔ حضرت عمر رضی اللہ عنہ اور حضرت معاویہ رضی اللہ عنہ کی پیروی میں اگر نوکروں اور ساتلوں کو دسترخوان پر بٹھانا مشکل ہی ہو تو کم از کم اپنی سوسائٹی کو اس قدر پر تصنع نہ کیا جائے کہ غریب اجنبی کے قدم ہیبت سے لڑکھڑا جائیں۔ احادیث سے ثابت ہوتا ہے کہ کھانے پینے کی وہ مجلس جس کا دروازہ غریبوں پر بند ہو سب سے بڑھ کر شرانگیز مجلس ہوتی ہے۔

اسلام اپنے دولت مند پیروں سے یہ توقع رکھتا ہے کہ ان کی مجلس ایسی ہو کہ ایک غریب آدمی بھی اسے اپنی مجلس سمجھے۔ یہ مجلس مسلمان تو ایک طرف غیر مسلم کے سامنے بھی دیوار بن کر کھڑی نہ ہو۔ اسلامی معاشرہ کو ہر مذہب و ملت کے فروگے لئے رحمت کی آفوش ہونا چاہیے۔

۴۔ سادگی :

انسانی فطرت کا ورق بہت سادہ ہے۔ طبع انسانی کی سچی اور دیرپا سازگاری اسی معیشت سے ہوتی ہے جو تکلف سے ملوث نہ ہو۔ سادہ زندگی نئے نئے مطالبے نہیں کرتی۔ ٹائٹھی اور آرائشی زندگی ہر آن نئے نئے کھلونوں کے لئے مچلتی ہے۔ نئے نئے نیا مسئلہ اٹھاتی ہے۔ انسان فالتو مسئلوں کی فکر میں لگ جاتا ہے اور انسانیت کا اصل



مسئلہ دل سے اتر جاتا ہے۔

ہم جوں جوں تکلفات بڑھائیں گے ان کو برقرار رکھنے اور نبھانے کے لئے نئے تکلفات کی ضرورت ہوگی۔ اخراجات روزانہ سزوں ہوں گے۔ پریشانیاں ہجوم کریں گی۔ دولت کی طلب زور پکڑتی رہے گی۔ مزید دولت پیدا ہوگی بھی تو اپنے جلو میں نئی ضرورتوں کو لیتی آئے گی۔ جو ثروت اپنے کندھے پر نئی احتیاجوں کو اٹھاتی لائے وہ تباہی کی نقیب ہوتی ہے۔

معاشرے کے ہر فرد کو دوسرے فرد کا خیال رہنا چاہیے۔ مسلمان بھائیوں کے دکھ کو بھول کر اپنی خوشی میں کھوجانا اسلامی معاشرہ کا آئین نہیں۔ ایسے سامان ہے شک تا گزیرہ ہیں جن سے انسانی ترقی میں مدد ملتی ہے۔ لیکن جب کہ سنیگریوں بھائیوں کو تن ڈھانپنے کو کپڑا نہ ملتا ہوا بیٹوں اور پتھروں کو کپڑا پہنا کر اپنی شان بڑھانا اور اسے تمدن کا کمال اور تہذیب کا جزو سمجھنا اسلام کی نگاہ میں حرام ہے۔

## ۴۔ وضع داری:

اسلامی معاشرہ میں آفاقی رنگ ہوتا ہے تاہم اس کو دیگر معاشروں سے امتیاز حاصل ہے۔ اس کی افادیت پر اسلامیات کی چھاپ ہوتی ہے۔

اسلام کے امتیازی آداب و خصائص ہیں۔ وہ اسلامی معاشرہ کو ایک خاص وضع عطا کرتے ہیں۔ اٹھنے بیٹھنے، کھانے پینے، گفتگو



اور لباس وغیرہ کے بارے میں اسلام نے خاص ہدایات دی ہیں جن سے کڑی پابندیاں تو عائد نہیں ہوتیں لیکن زندگی میں ایک ایسا سلوب پیدا ہو جاتا ہے کہ ہر دیکھنے والا شخص مسلمان کو پہچان جاتا ہے۔ ہر قوم کے معاشرتی خصائص ہوتے ہیں جن سے قومی خودی اور خودداری کا احساس پیدا ہوتا ہے۔ ملی حمیت زندہ رہتی ہے اور احساس قومیت مضبوط رہتا ہے۔

قومی وضع داری کا ایک اور بہت عظیم فائدہ یہ ہے کہ ماضی سے تسلسل باقی رہتا ہے۔ اسلام کا نہایت شاندار ماضی ہے۔ اسلام نے معاشرت اور ثقافت میں ساری دنیا کی رہنمائی کی ہے۔ ہمیں اس ماضی سے لا تعلق نہیں ہونا چاہیے۔ اگر ہم نے اپنے پاکیزہ اور بے شکوہ ماضی سے رشتہ توڑ لیا تو ہم اپنا مقام ہمیشہ کے لئے گم کر بیٹھیں گے۔

## ۵۔ ہمدردی:

ہر مسلمان دوسرے مسلمان کو بھائی سمجھتا ہے اور اس سے ہمدردانہ میل ملاپ رکھتا ہے۔ بناوٹی روابط اور منافقانہ سلوک قوم کی زندگی کو گھن کی طرح کھا جاتے ہیں۔ مسلمانوں کو ایک دوسرے سے ہمدردانہ تعاون کرنا چاہیے۔ مشکل میں ایک دوسرے کے کام آئیں اور وقت پڑے بے ایشیا کا ثبوت دیں۔

## ۶۔ بے کار مشاغل سے اجتناب:

ہر معاشرہ میں ایک بڑا مسئلہ یہ ہوتا ہے کہ اس کے افراد فرصت



کے لمحات کو کیسے بسر کریں۔ اس کے لئے لوگوں نے تفریح کے مختلف  
 مشاغل سوچ رکھے ہوتے ہیں۔ اسلام تفریح پر پابندیاں نہیں لگاتا۔ لیکن  
 ایسے مشاغل سے منع کرتا ہے جن میں دین و دنیا کا نقصان ہو۔  
 فرصت کے مشاغل نہ ایسے ہونے چاہئیں کہ طبیعت کو فرصت بھی ہو  
 اور انفرادی یا قومی لحاظ سے فائدہ بھی نمودار ہو۔



# اقارب

## (رشتہ دار)

**اہمیت** | رشتہ داری فطری چیز ہے۔  
اسلام ہمیں سب بچے مسلمانوں سے قلبی تعلق رکھنے کا  
حکم دیتا ہے۔ لیکن ساتھ ہی فطری محبت کو بھی ملحوظ رکھتا  
ہے اور قربت کے لحاظ سے درجہ بدرجہ حقوق قائم کرتا ہے۔ اقارب  
یعنی رشتہ داروں کے حقوق اوروں پر فائز ہیں۔

رشتہ داروں سے انسان کو طبعی محبت ہوتی ہے۔ اگر کبھی ناراضی پیدا  
ہو بھی جلتے تو اس کو دور کرنے کا ہمیشہ قوی امکان رہتا ہے۔ اس لئے رشتہ  
داروں کے ساتھ جو معاشرت قائم ہوتی ہے وہ نہایت مضبوط ہوتی ہے۔

## رشتہ داری زندگی کی قوت ہے:

جس جاں نثاری کا ثبوت رشتہ دار دیتے ہیں اس کی توقع اوروں سے  
مشکل ہے۔ ایک مستحکم برادری والے انسان کا دل بہت مضبوط رہتا ہے۔  
اسے علم ہوتا ہے کہ مصیبت کے وقت رشتہ دار ہر ممکن قربانی کریں گے  
جناب رسالت مآب صلی اللہ علیہ وآلہ وسلم کا ارشاد ہے کہ اپنے بھائی



اور عم زاد سے کے دم سے (اکیلا) آدمی کثیر ہوتا ہے۔ اس لئے دن کی زندگی میں رشتہ دار اس کا ہاتھ بٹلتے ہیں اور اس کی زندگی کا بوجھ ہلکا کرتے ہیں۔ رشتہ داروں کی موجودگی میں پریشانیاں حتیٰ الوسع قریب نہیں آتیں۔ انسان کے ذہنی اور بدنی قوی محفوظ رہتے ہیں اور عمر میں اضافہ ہوتا ہے۔ فطرت کے نباض اعظم صلی اللہ علیہ وآلہ وسلم کا ارشاد ہے کہ قرابت نوازی عمر کو بڑھاتی ہے۔

### رشتہ داری سے تعمیری منصوبے کامیاب ہوتے ہیں:

مستحکم رشتہ داری ایک عظیم قوت ہے جس سے بہت بڑے بڑے کام لئے جاسکتے ہیں۔ رشتہ داروں کے سامنے جب کوئی فلاح و بہبود کا منصوبہ آتا ہے تو وہ نہایت ایثار اور تن دہی کے ساتھ اسے انجام پذیر کرتے ہیں۔ خاندان کا سربراہ اس منصوبہ کو ہاتھ میں لے لیتا ہے اگر رقم کی ضرورت ہو تو سب اپنا اپنا حصہ خوشی سے ادا کرتے ہیں۔ اگر چند آدمی ادا نہ کر سکیں تو منصوبہ ملتوی نہیں ہوتا بلکہ صاحب مقدر رشتہ داران کا حصہ ادا کر دیتے ہیں اور حساب بعد میں بے باقی ہو جاتا ہے۔ چونکہ ہر شخص کو صرف اپنی ہی نہیں اپنے رشتہ داروں کی بھلائی بھی منظور ہوتی ہے اس لئے وہ دل لگا کر کام کرتا ہے۔ مکان بنانے ہوں، کنوئیں کھودنے ہوں، کھیت آباد کرنے ہوں، جہاں رشتہ داروں کا تعاون ہو وہاں توقع سے بڑھ کر کامیابی حاصل ہوتی ہے۔ جناب رسالت مآب صلی اللہ علیہ وآلہ وسلم کا ارشاد ہے:

قرابت نوازی، حُسن خلق اور خوشگوار ہمسائیگی سے بستیاں آباد ہوتی ہیں اور عمریں دراز ہوتی ہیں۔ جس نیکی کا سب سے جلد ثواب ملتا ہے۔

ملہ کنز العمال جلد ۸۔



وہ صلہ رحم (قربت) ہے، حتیٰ کہ اس خاندان والے فاجر بھی ہوں تو ان کے اموال منو پذیر ہوتے ہیں اور ان کی تعداد بڑھتی ہے اور کوئی خاندان ایسا نہیں کہ اس کے اندر اتحاد ہو اور اس کو احتیاج آئے بلکہ

## قربت رحمتِ خداوندی کا مظہر ہے:

اللہ تعالیٰ نے رشتہٴ قربت میں اپنی رحمت اور برکت ودیعت کر دی ہے۔ اللہ تعالیٰ کی برکتوں کی ایک سبیل یہ مقدس رشتہ ہے۔ اللہ تعالیٰ ان بندوں سے خوش ہوتا ہے جو رشتہ داری کو ٹٹنے نہیں دیتے۔ وہ ان پر اپنی رحمتوں کا نزول کرتا ہے۔ ان کی زندگی کے سارے رخنے دور کر دیتا ہے اور ان کے ٹوٹے ہوئے دل جوڑ دیتا ہے۔ جناب ہادی برحق صلی اللہ علیہ وآلہ وسلم نے فرمایا ہے:

رحمِ قربت کی اصل رحمن ہے۔ جس نے اسے جوڑا اللہ تعالیٰ اس کی شکستگی مٹاتا ہے۔ جس نے اسے شکستہ کیا اللہ تعالیٰ اسے شکستہ حال کر دیتا ہے۔

جو آدمی چاہتا ہے کہ اس کی عمر بڑھے، رزق کشادہ ہو، بڑی موت سے بچے اور اس کی دعا مقبول ہو اسے چاہیے کہ رشتہٴ قربت کو جوڑے۔

## رشتہٴ قربت کو سالم رکھنے کی تاکید:

قربت داری ایک فطری چیز ہے۔ اس کے بے شمار فوائد ہیں۔ اس کے



قرآن اور حدیث میں قرابت کو بحال رکھنے کی بہت تاکید آئی ہے۔ سورۃ الرعد میں اللہ تعالیٰ نے عقلمندوں کی ایک صفت یہ بتائی ہے کہ جس چیز کو اللہ تعالیٰ نے ملانے کا حکم دیا ہے اسے ملاتے ہیں یعنی وہ قرابت کو توڑتے نہیں بلکہ سالم اور قائم رکھتے ہیں۔

ہادی برحق صلی اللہ علیہ وآلہ وسلم نے رشتہ داری کے استحکام کے لئے مائیت تاکیدی ارشادات فرمائے ہیں۔ مثلاً

جو آدمی اللہ تعالیٰ پر اور یوم آخر پر ایمان رکھتا ہے اسے چاہیے کہ رشتہ قرابت کو پیوستہ رکھے یہ

اللہ تعالیٰ کے نزدیک توحید کے بعد محبوب ترین عمل رشتہ داری قرابت کا جوڑنا ہے یہ

قریبی رشتہ داروں کا تو اکثر لوگوں کو خیال رہتا ہی ہے لیکن دور کے رشتہ داروں کو لوگ دل سے اتار دیتے ہیں۔ حضور نے ان کے بارے میں بھی تاکید فرمائی ہے کہ اپنے انساب یاد رکھو تاکہ تمہاری قرابت داری بحال رہے۔ اقارب کی دل جوئی کسی حال میں نظر انداز کرنی چاہیے۔ جو آدمی اپنے رشتہ دار سے محبت کی گرمی کم کرتا ہے وہ بہت بڑی کوتاہی کا مرتکب ہوتا ہے۔ آل حضور صلی اللہ علیہ وآلہ وسلم کا ارشاد ہے کہ اپنی قرابت کو تازہ کرتے رہو چاہے سلام کے ذریعے ہی ہو یہ مراد یہ ہے کہ اللہ کوئی خدمت انجام نہ دے سکو تو قرب ملاقات سلام کر کے ہی قرابت داری کی یاد زندہ کرتے رہو۔



## بذخواہ رشتہ داروں سے حسن سلوک:

بارہا ایسے رشتہ داروں سے پالا پڑ جاتا ہے جن کے دل محبت سے نکالی ہو  
ہیں۔ ان سے سوائے کینہ کے اور کچھ ظاہر نہیں ہوتا۔ ایسے رشتہ دار بے شک  
پریشانی اور ملال کا باعث ہوتے ہیں۔ لیکن یہی لوگ اللہ تعالیٰ کی خوشنودی حاصل  
کرنے کا موقع بھی مہیا کر دیتے ہیں۔ ان کی کینہ توڑی اور شرانگیزی کا تحمل  
کر کے ان کے ساتھ حسن سلوک رکھا جائے تو اس کے عوض بے کنار اجر ملتا ہے  
احادیث میں ان کے ساتھ تعلقات جوڑے رکھنے کی نہایت تاکید ہے۔

ایک شخص آں حضرت صلی اللہ علیہ وآلہ وسلم کی خدمت میں حاضر ہوا  
عرض کی کہ میرے کچھ رشتہ دار ہیں۔ ان میں سے تعلق رکھنا چاہتا ہوں اور وہ  
توڑتے ہیں۔ میں ان سے بھلائی کرتا ہوں اور میرے ساتھ برائی کرتے ہیں  
میں ان سے حلیم کرتا ہوں اور وہ سختی کرتے ہیں۔ حضورؐ نے فرمایا، اگر تم وسیع  
ہی ہو جیسا کہ بتا رہے ہو تو جب تک اس حال پر رہو گے اللہ تعالیٰ کی طرف  
سے ایک فرشتہ تمہاری مدد پر مامور ہے گا۔

## قربیت ختم کرنے کی سزا:

جو آدمی قربیت ختم کرتا ہے وہ اللہ تعالیٰ کے غضب کا حق دار ہوتا ہے  
جناب سرور کائنات صلی اللہ علیہ وآلہ وسلم نے فرمایا ہے:  
(۱) قربیت قطع کرنے والے کا عمل قبول نہیں ہوتا۔

۱۰ ریاض الصالحین باب بقر الوالدین۔ ۱۱ کنز العمال جلد ۶۔



(۲) قاطع قرابت جنت میں داخل نہیں ہوگا۔

ایک روز آنحضرت صلی اللہ علیہ وآلہ وسلم نے مجلس میں فرمایا کہ ہم میں اس وقت جو قاطع قرابت ہے وہ اٹھ جائے۔ ایک نوجوان اٹھ کر چلا گیا۔ اس کی اپنی خالہ سے کچھ بد مزگی تھی۔ اس کے پاس حاضر ہوا اور مصالحت کر کے واپس آیا۔ حضورؐ نے فرمایا کہ جن لوگوں میں کوئی قاطع قرابت ہو ان پر رحمت نازل نہیں ہوتی۔

## نبی کریم صلی اللہ علیہ وآلہ وسلم کے قرابت دار

جناب ہادی برحق صلی اللہ علیہ وآلہ وسلم نے جب اسلام کی دعوت کا آغاز لیا تو آپؐ کو اپنے خاندان کے سامنے خصوصیت سے تبلیغ کرنے کا حکم ہوا۔ مگر آپؐ کا ایک چچا ابولہب آخر تک آپؐ کا دشمن رہا لیکن دیگر چچاؤں نے ان کی اولاد نے آپؐ کی حفاظت کے لئے جانیں وقف کر دیں حالانکہ ان میں سے سب افراد اس وقت اسلام نہیں لے آئے تھے۔ شعب ابی طالب کے تین سال کے گلہرو میں آپؐ کے خاندان نے آپؐ کے ہمراہ نہایت سخت مشکلات اٹھائیں۔ آپؐ کے خاندان نے آپؐ کے لئے بہت مالی ایثار کئے۔ حضرت ابوطالب نے تو اپنی ساری تجارت محض آپؐ کی حفاظت کے لئے ضائع کرنے دی۔ اللہ تعالیٰ نے ان قربانیوں کو قبول فرمایا اور مال نعمیت میں حضورؐ کے قرابت داروں کا حصہ مقرر کیا۔

جناب ہادی برحق صلی اللہ علیہ وآلہ وسلم نے امت کی کس قدر عظیم خدمت انجام

لے لیا۔



دی لیکن کسی سے کوئی اجر سوائے اس کے طلب نہیں کیا کہ میرے قرابت داروں سے محبت رکھنا۔ قُلْ لَا أَسْئَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ (اسے نبی کہہ دیجئے کہ میں اس کے عوض اپنے قرابت داروں کے لئے محبت کے کچھ اجر نہیں چاہتا)۔ اس محبت کا مطالبہ وحی الہی سے ہوا چھوٹے بھائیوں سے اور نبی کریم صلی اللہ علیہ وآلہ وسلم کے لئے حدیث میں امثال محبت اور قربانی کا ثبوت ہے اللہ تعالیٰ نے ان میں سے اسلام لانے والوں کی محبت کو اہل اسلام کے لئے جزو ایمان قرار دیا۔

## حقوق سب رشتہ دار حسن سلوک کے حق دار ہیں:

مسلمانوں کے حسن سلوک کے مستحق ان کے سب رشتہ دار ہیں چاہے وہ مسلم ہوں یا غیر مسلم لیکن سب کے حقوق یکساں نہیں جو حقوق مسلم رشتہ داروں کے ہیں وہ کافر رشتہ داروں کے نہیں ہو سکتے۔ غیر مسلم رشتہ داروں کو قلبی رفیق نہیں بنایا جاسکتا لیکن ان کو حاجت ہو تو حتی الوسع مدد کی جائے۔ جناب رسالت مآب صلی اللہ علیہ وآلہ وسلم نے ایک بار اپنے غیر مسلم رشتہ داروں کے بارے میں فرمایا کہ فلاں لوگ میرے قلبی رفیق نہیں۔ میرا قلبی رفیق اللہ تعالیٰ ہے اور نیک مسلمان۔ البتہ ان غیر مسلم اقرباء کے ساتھ میرے خون کا رشتہ ہے۔ میں اسے بھلائی کے ساتھ تازہ رکھوں گا۔

مسلم رشتہ داروں میں فرق مدارج،

مسلمان رشتہ داروں کے حقوق میں بھی فرق ہے جس کا تعلق زیادہ قر



ہے وہ حسن سلوک کا زیادہ حق دار ہے۔ ایک دفعہ ایک صحابی نے آنحضرت صلی اللہ علیہ وآلہ وسلم کی خدمت میں عرض کیا کہ میں کس سے بھلائی کروں؟ حضور نے فرمایا، اپنی ماں سے اور باپ سے اور بھائی سے اور پھر اس کے بعد درجہ بدرجہ اور رشتہ داروں سے۔

## وسعت:

رشتہ داروں کے حقوق نہایت وسیع ہیں۔ ان کا شمار ناممکن ہے۔ قرآن حکیم میں ارشاد ہے:

وَلْيُؤْتُوا ذُرِّيَّتَهُمْ عَلَىٰ الْفُسْهُمِ وَلَا يُؤْتُوا ذُرِّيَّتَهُمْ إِلَّا بِالْحَقِّ

(المحشر)

(اور چاہے وہ خود فاقہ سے ہوں وہ انہیں اپنے پر تربیح دیتے ہیں) یہ آیت اگرچہ انصار کے بارے میں ہے کہ انہوں نے مہاجرین کے ساتھ کیسی جاں نثارانہ روش اختیار کی لیکن اس سے ہمارے سامنے اخلاق کا ایک عام معیار بھی قائم ہو جاتا ہے۔ ہمیں رشتہ داروں سے حتیٰ الوسع انتہائی قربانی کا سلوک کرنا چاہیے۔ اور ان کی مادی اور روحانی ہر لحاظ سے مدد مطلوب ہے۔ اگر ان کو کوئی حاجت پیش آجائے تو اسے روا کیا جائے۔ وہ رنج یا پریشانی میں مبتلا ہوں تو ان کی دستگیری کرنی چاہیے۔ اگر وہ پس ماندہ ہوں تو انہیں ترقی کی راہ پر چلایا جائے۔ کوئی آدمی ان کی جان، مال یا آبرو پر حملہ آور ہو تو ان کی حفاظت میں جان پر رکھیں جانا چاہیے۔ جناب رسالت مآب صلی اللہ علیہ وآلہ وسلم



کا ارشاد ہے:

تم میں بہترین آدمی وہ نیکو کار شخص ہے جو اپنے خاندان کی مدافعت  
کرتا ہے۔

## مالی مدد:

غریب رشتہ داروں کی مالی مدد واجب ہوتی ہے۔ والدین، اولاد،  
دادا اور پوتا کا نفقہ چاہے وہ مسلم ہوں یا غیر مسلم واجب ہے۔ ان کے بعد  
جو اقارب آتے ہیں ان کے نفقہ کے واجب ہونے کے لئے اتحادِ دین ضروری  
ہے۔ حضرت عمرؓ کے عہد میں ایک غریب بچہ تھا۔ اس کے چچے بھائی  
اس کو خرچ نہیں دیتے تھے۔ حضرت عمرؓ نے انھیں قید میں ڈال دیا۔ ایک  
ایک دفعہ ایک یتیم کا سرپرست حضرت عمرؓ کے پاس حاضر ہوا۔ آپ نے اسے  
یتیم پر خرچ کرنے کا حکم دیا اور فرمایا کہ اگر مجھے اس کا کوئی ایسا رشتہ دار ملتا جس  
سے اس کا بعید ترین تعلق ہو تو جب بھی میں اس پر اس کا نفقہ لازم قرار دیتا۔  
رشتہ داروں پر خرچ کرنے کا دوسرا ثواب ملتا ہے۔ جناب رسالت مآب  
صلی اللہ علیہ وآلہ وسلم کا ارشاد ہے کہ رشتہ دار پر مالی خرچ کرنے کا دوسرا اجر ہے۔  
ایک تو صدقہ کا اور دوسرے رشتہ داری کا۔

ایک صحابی حضرت ابو طلحہؓ نے جناب رسالت مآب صلی اللہ علیہ وآلہ وسلم  
کی خدمت میں عرض کی کہ میری فلاں جائداد اللہ تعالیٰ کی راہ میں وقف ہے۔

۱۔ مشکاة ابواب البر والصدقہ - ۲۔ زاد المعاد ج ۲

۳۔ ریاض الصالحین باب بر الوالدین . . . . .



آپ سے جہاں چاہیں خرچ کریں۔ حضورؐ نے فرمایا، یہ بہت کثیر شے ہے میری  
ہاتھ ہے کہ اسے اقرباء کو دے دو۔ حضرت ابو طلحہؓ نے رشتہ داروں پر  
بانٹ دی۔

## روحانی مدد:

رشتہ داروں کو نیکی کی تبلیغ کی جائے۔ بُرائی سے روکا جائے خدمتِ دین کی  
طرف مائل کیا جائے۔ اگر وہ گناہ کے ماحول میں گھر جائیں تو اس ماحول کو رفع کرنے  
میں ان کی مدد کرنی چاہیے۔

اقرباء پرستی نہایت قابلِ تعریف جذبہ  
ہے لیکن اس کا یہ مطلب نہیں کہ آدمی رشتہ

## اقرباء پرستی کی حلد

داروں کی خاطر جائز و ناجائز کی تمیز ہی اٹھا دے، ہر قلمی بات میں بھی ان کا  
ساتھ دے اور جب بھی موقع ملے قوم کی دولت اور بھند مناسب ان کے حوالے  
کر دے۔ یہ تعصب ہے جس کی اسلام میں سخت ممانعت ہے۔ ایک دفعہ آن  
حضرت صلی اللہ علیہ وآلہ وسلم سے کسی نے پوچھا کہ کیا اپنے خاندان سے محبت  
رکھنا تعصب میں داخل ہے؟ حضورؐ نے فرمایا۔ نہیں۔ تعصب یہ ہے کہ تو  
اپنے خاندان کی بے انصافی میں مدد کرے۔

جو لوگ کنبہ پر داری کو دین پر ترجیح دیتے ہیں انہیں اللہ تعالیٰ عذاب  
کی دھمکی دیتا ہے (سورہ توبہ)

رشتہ داری اور خاندان بندی سے اللہ تعالیٰ کا مقصود یہ ہے کہ

لم یرض الصالحین باب ترا الوالدین... بلہ مشکاة ابواب الہد والصل



رباط و محبت کا وسیلہ ہونہ کہ ایک دوسرے کے خلاف گروہ آرائی کی جائے۔  
 اسلام میں قبیلہ و خاندان پر فخر کرنے کی اجازت نہیں۔ سورۃ الحجرات میں  
 اللہ تعالیٰ بتایا ہے کہ میں نے تمہیں ذاتوں اور قبیلوں میں اس لئے تقسیم کیا  
 ہے کہ تمہیں ایک دوسرے کی پہچان ہو تم میں سے اللہ تعالیٰ کے ہاں سب سے  
 زیادہ آبرو مند وہ ہے جو سب سے زیادہ متقی ہے۔



# ہمسایہ

**مفہوم** | ہمسائیگی کی حد اپنے مکان سے چاروں طرف چالیس گھر تک ہے۔ سورۃ النساء سے معلوم ہوتا ہے کہ اس دائرہ میں خویش و بے گانہ

اور مسلم وغیر مسلم سب شامل ہیں۔

ہمسائیگی کے مدارج میں اقربیت کے لحاظ سے فرق ہے۔ آن حضور صلی اللہ علیہ وآلہ وسلم کا ارشاد ہے کہ کافر ہمسایہ کا ایک حق، مسلمان کے دو اور قربت دار کے تین ہیں۔ اگر یہ تفریق نہ ہو تو پھر جس کا گھر جتنا قریب تر ہوگا اس کا حق اسی قدر زیادہ ہوگا۔ حضرت عائشہؓ نے ایک دفعہ آن حضور صلی اللہ علیہ وآلہ وسلم سے استفسار کیا کہ میرے دو پڑوسی ہوں اور ہدیہ بھیجنا چاہوں تو کس کو بھیجوں۔ فرمایا جس کا گھر قریب تر ہو۔

**اہمیت** | پڑوس کی اہمیت اخلاقی نقطہ نگاہ ہی سے نہیں بلکہ معاشرتی ضروریات کے نقطہ نگاہ سے بھی واضح ہوتی ہے۔ ہم سایہ مکہ

ساتھ ہمدردی و امانت راہ و رسم ناگزیر ہے۔ وہ ہر وقت کا شریک رنج و راحت ہوتا ہے اور اگر بالفرض ایسا نہ ہو تو میں ممکن ہے کہ کسی وقت شر یا مصیبت کا باعث

۱۔ جمع افوائد ۲۔ امداد تریبہ کیمیائے سعادت ۳۔ رکن دوم اصل و نظم مکہ بخاری باب

حق باوجودی کرب والا لیلاب ۵



ہن جانے۔ نفع یا ضرر ان دونوں میں سے کسی ایک چیز کا احتمال ہم سایہ سے ہو سکتا ہے۔ اس لئے اس کے ساتھ ایسے روابط برپا رکھے جائیں کہ ضرر کا سدباب ہو اور نفع ہم پہنچ سکے۔ عقلمندی کا تقاضا یہ ہے کہ پڑوس کے تخریبی پہلو سے بچ کر اس کے تعمیری پہلو سے فائدہ اٹھایا جائے۔

(۱) سرسری جائزہ:

## حقوق

ہمسایہ کے حقوق کا اندازہ مشکل ہے۔ جناب رسالت مآب صلی اللہ علیہ وآلہ وسلم کا ارشاد ہے کہ جبرئیلؑ مجھے ہمسایہ کے بارے میں یہاں تک تاکید کرتے رہے کہ میں سمجھا اسے وارث قرار دینے لگے ہیں۔ ہمسایہ اگرچہ وارث نہیں ہوتا لیکن اسلامی قانون میں شفقہ کا حق بہت حد تک اسی کو حاصل ہے۔

ہمسایہ سے حسن سلوک اور اس کے حقوق کے بجا آوری کے بارہ میں جناب رسالت مآب صلی اللہ علیہ وآلہ وسلم نے جو عمومی ہدایات فرمائی ہیں ان میں سے چند مندرجہ ذیل ہیں:

تم میں سے کوئی شخص مومن نہیں ہوگا جب تک وہ اپنے پڑوسی کے لئے بھی وہ چیز عزیز نہ جانے جو اسے خود عزیز ہے۔  
جو شخص اللہ تعالیٰ اور آخرت پر ایمان رکھتا ہے اسے چاہیے کہ اپنے پڑوسی سے حسن سلوک رکھے۔

اللہ تعالیٰ کے ہاں بہترین ساتھی وہ ہے جو اپنے ساتھیوں کے حق میں



بہترین ہے اور بہترین پڑوسی وہ ہے جو اپنے پڑوسیوں کے حق میں بہترین ہے۔  
 پڑوسی کے حقوق اس قدر گونا گوں ہیں کہ ان کے بجالانے کے لئے بہت  
 صبر و حوصلہ اور استقامت کی ضرورت ہے۔ جناب رسالت مآب صلی اللہ علیہ  
 وآلہ وسلم کا ارشاد ہے کہ تمہیں کیا معلوم ہمسایہ کا کیا حق ہے۔ خدا کی قسم جس کے  
 قبضہ قدرت میں میری جان ہے ہمسایہ کے حقوق ادا کرنے کی توفیق اسے  
 ہی نصیب ہوتی ہے، اللہ تعالیٰ کی رحمت جس کے شامل حال ہوگی حضور کی  
 نرادیہ ہے کہ اس گراں بار فریضہ کو اٹھانا آسان نہیں۔ آدمی اس سے کبھی عمدہ برآ  
 ہو سکتا ہے کہ اللہ تعالیٰ کی مدد حاصل ہو۔

جو شخص اپنے پڑوسی کا حق ادا نہیں کرتا اگلے جہان میں اس کا پڑوسی اللہ  
 تعالیٰ کے دربار میں اس سے انصاف چاہے گا۔ حدیث ہے کہ قیامت کے  
 روز سب سے پہلے جن کا مقدمہ پیش ہوگا وہ دوہمائے ہوں گے۔ ارشاد  
 نبوی ہے کہ قیامت کے دن کتنے ہی پڑوسی اپنے پڑوسیوں کے گلے پڑیں گے اور  
 کہیں گے کہ انہوں نے ہم پر بھلائی کا دروازہ بند کر دیا تھا۔

ہمسایہ کے حقوق کی بجا آوری انسانی اخلاق کی کسوٹی ہے۔ ایک دفعہ  
 صحابہ کرام رضی اللہ عنہم نے حضور صلی اللہ علیہ وآلہ وسلم سے پوچھا، یا رسول اللہ!  
 ہمیں کیسے معلوم ہو کہ ہمارے اعمال اچھے ہیں یا بُرے۔ فرمایا جب پڑوسی  
 کو تم اپنی نسبت اچھا کہتے سُنو تو سمجھو کہ تمہارے اعمال اچھے ہیں اور جب بُرا

۱۔ ترمذی ابواب البر والصلہ، ص ۱۰۸، بخاری کتاب الشفوع۔ اُردو کمیائے سعادت  
 رکن دوم اصل پنجم ص ۱۰۸ اُردو ترجمہ کمیائے سعادت ص ۱۰۸ ادب المفرد بخاری



کہتے سنو تو سمجھو کہ تمہارے اعمال برے ہیں یہ

جناب ہادی برحق صلی اللہ علیہ وآلہ وسلم کی ایک حدیث میں پڑوسی کے  
مختصراً مندرجہ ذیل حقوق گناہے ہیں:

تمہاری مدد کا محتاج ہو تو مدد کرو۔

قرض کا حاجت مند ہو تو قرض دو۔

بیمار ہو تو تیمارداری کرو۔

مرعائے تو جنازہ کے ہمراہ جاؤ۔

اس کے رنج و غم کے شریک بنو۔

مکان کی دیوار اتنی بھد نہ کرو کہ اسے رکاوٹ ہو۔

میوہ خریدو اور استطاعت ہو تو اسے بھی بیجو۔ نہ بیج سکو تو پوشیدہ رکھو۔

تمہارے بچے میوہ لے کر باہر نہ نکلنے پائیں تاکہ ہمسایہ کے لڑکے رنجیدہ نہ ہوں۔

اپنے باورچی خانہ کے دھوئیں کی اسے تکلیف نہ دو۔ ورنہ اسے کھانا بھیجیے۔

(جس) تجزیہ:

مندرجہ بالا حقوق کی فرست کو نگاہیں رکھ جائے اور قرآن و

حدیث پر وسیع نظر ڈالی۔ اسے تو پڑوسی کے حقوق کو ذیل کے عنوانوں کے

تحت تقسیم کیا جاسکتا ہے:

(۱) مجلسی ادارے۔

(۲) مخالف اور دعوتیں۔

۱۔ سیرت النبی جلد ۶ از سلیمان ندوی بحوالہ ابن ماجہ

۲۔ اردو ترجمہ کیمیائے سعادت رکن دوم اصل پنجم۔



(۳) تعاون و ایثار۔

(۴) پڑوسی کو ضرر نہ دینا۔

(۵) پڑوسی کے ضرر پر صبر کرنا۔

ذیل میں ان عنوانوں پر ہم قدرے تفصیلی نگاہ ڈالیں گے:-

(۱) مجلسی ادارے:

محلہ داری کے مجلسی اجتماع کی بنیاد نماز ہے۔ ہر شخص پر واجب ہے کہ وہ محلہ کی مسجد میں باجماعت نماز ادا کرے۔ بغیر ہزار کے گھر میں بیٹھ کر نماز پڑھنے کی اجازت نہیں۔ مسجد کی جماعتی نماز کا ایک فائدہ یہ ہے کہ محلہ یا پڑوس کے سب مسلمانوں کو دن میں پانچ بار اکٹھے ہونے کا موقع ملتا ہے۔ ایک دوسرے کے احوال و کوائف اور مجلسی اور انفرادی حوائج سے باخبر ہوتے ہیں تاکہ ہل چل کر ایک دوسرے کی تکلیف رفع کر سکیں۔ معاشرہ کو مضبوط کریں اور جماعتی طور پر منزل ترقی کی طرف گامزن ہوں۔

مجلسی اجتماعات کو مسجد تک ہی محدود نہیں کیا جاسکتا۔ محلہ میں ایسے ادارے قائم کیے جائیں جو امر بالمعروف اور نہی عن المنکر کا فریضہ ادا کریں اور رہا ہی کاموں کا بیڑہ اٹھائیں۔

جس طرح گھر کی تنظیم ضروری ہے اسی طرح محلہ کی تنظیم بھی لازم ہے ورنہ ایک دوسرے کی تعمیری صلاحیتوں سے پورا فائدہ نہیں اٹھایا جاسکتا۔

(۲) تحائف اور دعوتیں:

محلہ داری کا دوسرا اہم فریضہ یہ ہے کہ ایک دوسرے کی وقتاً فوقتاً دعوت کی جائے اور تحائف بھیجے جائیں۔ جناب رسالت مآب صلی اللہ علیہ وآلہ وسلم



نے مخالف کے باہمی تبادل کو محبت کا ذریعہ قرار دیا ہے۔

آن حضور صلی اللہ علیہ وآلہ وسلم نے ایک دفعہ جناب ابو ذر رضی اللہ عنہ سے فرمایا کہ جب تو کچھ پکائے تو شور زیادہ بنا اور اس میں سے کچھ اپنے پڑوسیوں کو بھیج۔ آپ نے ایک دفعہ مسلمان عورتوں سے خطاب کر کے فرمایا کہ کوئی ہمسائی اپنی ہمسائی کے لئے کوئی ہدیہ حقیر نہ جانے، چاہے یہ بکری کا گھڑی ہو یا بھینسے مراد یہ ہے کہ حسب توفیق گھر میں جو میسر آئے پڑوسن کی خاطر داری کرو۔

ایک دفعہ فاروق اعظم رضی اللہ عنہ نے دیکھا کہ حضرت جابر رضی اللہ عنہ کچھ گوشت اٹھائے چلے جاتے ہیں۔ آپ نے پوچھا یہ کیا ہے؟ جابر رضی اللہ عنہ نے جواب دیا کہ اے امیر المؤمنین گوشت کو بہت جی چاہا تھا۔ اس لئے ایک درہم کا گوشت لایا ہوں۔ فرمایا کیا تم اپنے پڑوسی یا عم زادہ (یعنی عزیز رشتہ دار) کو چھوڑ کر اپنا پیٹ بھرا چاہتے ہو۔ کیا یہ آیت بھول گئے۔ اذْهَبْكُمْ طَبِيبًا يَكْمُرُ فِي حَيَاتِكُمُ الدُّنْيَا وَاسْتَمْتَعْتُمْ بِهَا۔ (تم نے دنیوی زندگی ہی میں اپنے مزے لوٹ لئے اور ان کو برت چکے)۔ یہ خطاب آخرت میں کفار کو ہوگا۔ لیکن اہل اسلام کو بھی اس سے درس لینا چاہیے۔

### (۳) تعاون و ایثار

محتاج اور دکھی ہمسایہ کی امداد نہایت ضروری ہے۔ اس سے گریز کرنا منافقانہ حرکت ہے۔ نبی اکرم صلی اللہ علیہ وآلہ وسلم کا ارشاد ہے کہ وہ

لے مسلم کتاب ابرو الصلہ سٹہ بخاری کتاب الادب، بخاری کتاب المیہ۔  
سٹہ موطا امام مالک ماجانی اکل اللحم۔



شخص مؤمن نہیں جو خود سیر ہو اور اس کا پڑوسی بھوکا رہے۔ آپ کا فرمان ہے کہ جس شخص نے بھرے ہوئے پیٹ کے ساتھ وفات پائی اور اس وقت اس کا پڑوسی بھوکا تھا تو سمجھو وہ مجھ پر ایمان نہیں لایا۔

پڑوسی کی دستگیری سے کسی وقت دریغ نہ کیا جائے چاہے خود نقصان کا سامنا کیوں نہ کرنا پڑے۔ اس عظیم ذمہ داری کے بجالاتے میں نہایت فراخ دلی، بلند جوہلگی اور ایثار کی ضرورت ہے آن حضور صلی اللہ علیہ وآلہ وسلم کا حکم ہے کہ کوئی شخص اپنی دیوار میں پڑوسی کو کھونٹی گاڑنے سے نہ روکے۔ حضرت ابو ہریرہؓ نے یہ حدیث بیان کر کے ان لوگوں کو سخت زجر کیا تھا جن کا عمل اس کے خلاف تھا۔ ظاہر کی نگاہ تو یہی بتائے گی کہ جو شخص دیوار کا مالک ہے اسے حق ہے کہ کسی دوسرے آدمی کو کھونٹی گاڑنے سے منع کرے، مگر اسلام پڑوسی کو اس دیوار پر ہمسائیگی کے واسطے سے کچھ اخلاقی حق ضرور دلاتا ہے۔

اسی نوعیت کا ایک مسئلہ حضرت عمرؓ کے عہد خلافت میں پیش ہوا۔ دو صحابیوں کا کھیتوں کا پڑوس تھا۔ ان میں سے ایک صاحب ضحاک بن قیس نے دوسرے صحابی محمد بن مسلمہ کے کھیت سے پانی گزار کر اپنے کھیت تک پہنچانا چاہا۔ محمد بن مسلمہ نے انکار کیا۔ قضیہ عدالت فاروقی میں پہنچا۔ آپ نے محمد بن مسلمہ سے کہا کہ آپ گزارنے دیں، آپ کے پڑوسی کو بھی فائدہ ہے اور آپ خود بھی اس پانی سے کام لے سکتے ہیں مگر انھوں نے نہ مانا۔ حضرت عمرؓ نے پھر اصرار کیا مگر محمد بن مسلمہ اپنی بات پر اڑے رہے۔ آخر جناب عمرؓ

۱۔ ادب المفرد بخاری ۱۰۰۰ جمع الفوائد ۱۰۰۰ بخاری کتاب النظام



نے کہا کہ خدا کی قسم یہ پانی گزرے گا چاہے تمہارے پیٹ پر سے ہو کر کیوں نہ جائے  
چنانچہ ان کے کھیت سے نہر گزار دی گئی۔  
(۴) پڑوسی کو ضرر نہ دینا:

پڑوسی کی دل داری کی اسلام میں بہت تاکید ہے۔ ہر ہمسایہ کی یہ کوشش  
ہونی چاہیے کہ اس کے ہمسایہ کو دور کے قرینہ سے بھی ناراضی کا موقع نہ ملے۔  
جناب رسالت مآب صلی اللہ علیہ وآلہ وسلم کا ارشاد ہے کہ جس نے ہمسایہ کے  
گتے کو پھیرا اس نے ہمسایہ کو دکھ دیا۔ ایک سابقہ حدیث میں ہم دیکھ چکے  
ہیں کہ ہمسایہ کے لئے رکاوٹ پیدا ہوتی ہو تو دیوار بلند نہ کی جائے۔ اس کے  
گھر میں باورچی خانے کا دھواں نہ جانے دیا جائے۔ اور اگر مجبوری ہی ہو تو اس کے  
گھر کھانا بھیج کر اس کی دل داری کی جائے۔

ایمان کا تقاضا ہے کہ پڑوسی کی ایذا دہی سے پہنیز کی جائے تا جدار  
انبیاء صلی اللہ علیہ وآلہ وسلم کا ارشاد ہے کہ جو آدمی اللہ تعالیٰ پر اور آخرت  
پر ایمان رکھتا ہے وہ اپنے پڑوسی کو دکھ نہ دے۔

ایک بار آپ نے تین دفعہ فرمایا کہ خدا کی قسم وہ مومن نہیں، خدا کی قسم وہ  
مومن نہیں، خدا کی قسم وہ مومن نہیں۔ پوچھا گیا یا رسول اللہ! کون؟ فرمایا، وہ  
شخص جس کے ضرر سے اس کا پڑوسی مومن نہیں۔

پڑوسی کو ضرر دینا اس قدر وحیاناہ اور انسانیت سوز حرکت ہے کہ  
جناب رسالت مآب صلی اللہ علیہ وآلہ وسلم نے قیامت کی نشانیوں میں سے

۱۔ موطا جزو چہارم کتاب الاقصیہ ۱۱۱۱ اردو ترجمہ کیمیائے سعادت  
۲۔ بخاری کتاب الادب۔ ابوداؤد ۱۱۱۱ بخاری کتاب الادب



ایک نشانی یہ بتائی ہے کہ لوگ اپنے پڑوسیوں کو قتل کریں گے۔  
 ہمسایہ کی ایذا دہی کی اللہ تعالیٰ کے ہاں بہت کڑی سزا ہے۔ حدیث شریف  
 ہے کہ چوری حرام ہے مگر دس گھروں کی چوری سے بڑھ کر ہمسایہ کے گھر کی چوری  
 ہے۔

آن حضور صلی اللہ علیہ وآلہ وسلم سے ایک شخص نے عرض کیا یا رسول اللہ!  
 فلاں عورت کے نماز روزہ اور خیرات کا بڑا چرچا ہے لیکن اس نے زبان سے  
 پڑوسیوں کو بدق کر رکھا ہے فرمایا، یہ آگ میں جاتے گی۔ پھر اس نے کہا کہ فلاں  
 عورت کے بارے میں سنتے ہیں کہ نماز روزہ واجب طور پر ادا کرتی ہے، معمولی  
 کپڑوں کا صدقہ بھی دیتی ہے اور پڑوسیوں کے حق میں بد زبان نہیں۔ فرمایا، وہ  
 جنت میں جائے گی۔

فتح مصر کے دوران فاتح مصر حضرت عمرو بن العاصؓ نے ایک چھاؤنی سے کوچ  
 کا حکم دیا۔ سپاہی خیمے اٹھانے لگے تو دیکھا کہ فاتح مصر کے خیمہ پر ایک کبوتری نے  
 آشیانہ بنا کر انڈے دے رکھے ہیں۔ آپؓ نے کہا کہ یہ کبوتری ہماری ہمسایہ ہے۔  
 جب تک انڈوں سے بچے نکل کر اڑنے کے قابل نہ ہو جائیں خیمہ کو بحال رہنے  
 دو۔ آپؓ نے آشیانہ پر ایک محافظ مقرر کیا۔ کچھ دن بعد جب واپس تشریف  
 لائے تو خیمہ کے گرد ایک شہر بسایا جس کا نام قسطنطاط (خیمہ) رکھا۔ یہ نام آج

تک اسلامی ہمسایہ نوازی کی یادگار ہے۔

(۵) پڑوسی کے ضرر پر صبر کرنا؛

اسلام پڑوسی پر ستم کرنے کی کوششیں روکتا بلکہ حکم دیتا ہے کہ اگر اس سے



تکلیف پہنچے تو صبر و تحمل سے کام لو اور حتی الوح درگزر کرو۔ آغاز اسلام میں جناب رسالت مآب صلی اللہ علیہ وآلہ وسلم کے کافر پڑوسی آپ کو اس حد تک دق کرتے کہ آپ کے گھر کا کھڑا کھڑا من گندگی ڈال دیتے۔ آپ اتنا کہہ کر چپ رہ جاتے، اسے جو قید منافی ایہ کہہ پاؤں دس ہے۔

ایک صحابی آن حضور صلی اللہ علیہ وآلہ وسلم کے پاس ہمسایہ کی شکایت لے کر آئے۔ آپ نے فرمایا، جاؤ صبر کرو۔ وہ دو تین بار پھر آئے۔ آخر آپ نے فرمایا، گھر کا سامان رسنہ میں ڈال دو۔ (جیسے کوئی گھر سے نکل رہا ہو) صحابی نے اسے اس ہاں کیا۔ گزرنے والوں نے بوجھا، کہا باجرا سے، انھوں نے پڑوسی کی بدسلوکی کا ذکر کیا۔ لوگوں نے پڑوسی کو بڑا بھلا کہا۔ وہ ان صحابی کے پاس آیا اور کہا، اب اب مکان میں تشریف لے جائیں۔ آئندہ آپ میری کوئی ناگوار حرکت نہیں دیکھیں گے۔



# شہری

قلم  
کرنا  
کی  
جائے

**مفہوم** | ایک ریاست کے رکن کی حیثیت میں اس کا ہر باشندہ شہری کہلاتا ہے۔

شہری کا لفظ یہاں دیہاتی کے مقابل نہیں۔ اس میں شہر اور دیہات کے سب باشندے شامل ہیں۔

اسلامی شہریت میں مسلم و غیر مسلم سب شانہ بہ شانہ شریک ہو سکتے ہیں۔ یہ ایک سماجیت اہم مسئلہ ہے کہ شہریت کی کامیابی کے لئے کن کن امور کی ضرورت ہے۔

## شہریت کی شروط

اگرچہ ایک مسلمان کے لئے تو سیدھی سادی بات یہ ہے کہ نیک مسلمان بن جانا ہی اچھا شہری ہونے کے لئے کا ڈر ہے لیکن اس سے زیادہ کی وضاحت پوری طرح نہیں ہوتی۔ اس کا تفصیلی جائزہ لینے کی ضرورت ہے۔ علم شہریت کے ماہرین اس پر مندرجہ ذیل عنوانوں کے تحت بحث کرتے ہیں۔

(۱) شہری حقوق۔

(۲) شہری فرائض

(۳) اچھے شہری کے اوصاف۔



## حقوق و فرائض کا مفہوم

زندگی گزارنے کے لئے اللہ تعالیٰ نے انسان کے لئے زندگی کا ماحول اور

سامان مہیا کر دئے ہیں۔ ان پر کسی شخص واحد یا گروہ کا اجارہ نہیں ہو سکتا۔ اس ماحول اور سامان میں سب انسانوں کو اشتراک کا حق ہے۔ یہ اشتراک جیسا قائم رہ سکتا ہے کہ آدمی خود بھی جنے اور دوسروں کو بھی جینے دے۔ جینا اور جینے دینا مل کر زندگی کو ترکیب دیتے ہیں۔ ان دونوں اجزاء میں سے ایک جزو نکال دیا جائے تو زندگی ختم ہو جاتی ہے۔ جیسا اور جینے دینا لازم و ملزوم ہیں۔

جینے دینے کا مفہوم یہی نہیں کہ کسی کی راہ میں رکاوٹ نہ ڈالی جائے بلکہ اس کے لئے یہ بھی ضروری ہے کہ جیسے میں مدد دی جاؤں گی جیسے کیونکہ بنی آدم ایک دوسرے کے اعضاء ہیں۔ جسم کا ایک عضو تعاون سے رہ جائے تو دوسرے اعضاء کا دائرہ عمل محدود یا ختم ہو جاتا ہے۔ انسانی برادری میں عدم تعاون کا فوری نتیجہ رکاوٹ ہے لہذا تعاون فرض ہے۔

جینا حق ہے اور جینے دینا فرض ہے۔ جینے کے لئے جن چیزوں کی ضرورت ہے انہیں حقوق کہتے ہیں اور جینے دینے کے لئے جو ذمہ داریاں عائد ہوتی ہیں انہیں فرائض کہتے ہیں۔

دنیا میں کوئی حق ایسا نہیں جس کے ساتھ فرائض وابستہ نہ ہوں۔ حق بے لگام آزادی یا غیر محدود طلب کا نام نہیں۔ حق فرائض میں محصور رہتا ہے مثلاً ہر آدمی کو اپنے مکان میں رہنے کا حق حاصل ہے لیکن اس حق کے ساتھ یہ فرائض لازم ہیں کہ پڑوسیوں کو شور و غل سے پریشان نہ کرے اور گلی میں غلاطت نہ پھینکے۔



**۱۲) فرائض** | (۱) حکومت سے تعاون :  
 ہر مسلمان شہری کا فرض ہے کہ وہ حکومت سے تعاون کرے۔  
 قرآن حکیم میں **أُولُوا الْأَمْثَلِ** (صحابہ حکومت) کی اطاعت کا حکم آیا ہے۔  
 نبی سرور کائنات صلی اللہ علیہ وآلہ وسلم کا ارشاد ہے کہ میں تمہیں نصیحت  
 کرتا ہوں اللہ تعالیٰ سے تشویٰ رکھنے کی اور حکومت کا حکم سننے اور پکالانے  
 کی حاجت کوئی علامت پر امیر ہو جائے۔ ایک اور روایت میں ہے کہ چاہے وہ  
 کتنا حسنی غلام ہو۔

حکومت عوام کی نمائندہ ہوتی ہے۔ اگر عوام اس کا ساتھ نہ دیں تو اس کا  
 جوتانم نہیں رہ سکتا۔

(۲) دیگر شہریوں کے حقوق کی رعایت لازم ہے۔ اگر اپنے لئے حقوق  
 طلب کیے جائیں اور دوسروں کے حقوق پر ڈاکہ ڈالا جائے تو ابتری پھیل جائے۔  
 احادیث نبوی سے معلوم ہوتا ہے کہ ہر مسلمان کو دوسرے مسلمان کے خون،  
 مال اور آبرو کا اسی طرح احترام کرنا چاہیے جیسے ذرہ لہج کے سینہ امک  
 شہر اودج کے روز کا احترام ہوتا ہے۔

**۱۳) اچھے شہری کے اوصاف**  
 اسلامی ریاست کے ایک اچھے  
 شہری میں مختصراً مندرجہ ذیل اوصاف  
 ہونے چاہیں :-

ریاست کا وفادار ہو۔

اپنے حقوق و فرائض سے آگاہ ہو۔



حقوق کا پتہ فرانس سے بھاری نہ ہونے دے۔  
حکومت سے تعاون کرے۔

قیام امن میں مدد دے۔

دیگر شہریوں سے نیکی میں تعاون کرے۔

خدمتِ خلق کا جذبہ رکھتا ہو۔

روادار اور غیر متعصب ہو۔

کسی کو بالواسطہ یا بلاواسطہ ایذا نہ دے۔

بخیل نہ ہو۔

تلخ مزاج اور تلخ زبان نہ ہو۔

کسی کی پرائیویٹ زندگی کی ٹوہ نہ لگائے۔



# ریاست

ریاست میں دو چیزیں شامل ہوتی ہیں یعنی  
(۱) علاقہ

مفہوم

(۲) اس علاقہ کا نظم و نسق

ان دونوں چیزوں کو ملا کر ریاست کہتے ہیں۔

ریاست اور حکومت میں فرق :

حکومت اس ادارہ کا نام ہے جو کسی ریاست کا نظم و نسق چلاتا ہے۔ حکومت ریاست کی خادم ہوتی ہے۔ حکومت کو حسب ضرورت بدلا جاسکتا ہے۔

ریاست کی اہمیت | دین کی اشاعت :

دین کے استحکام اور اشاعت کے لئے ریاست کا وجود اگرچہ لابدی نہیں لیکن مفید ضرور ہے۔ آغاز اسلام میں جب تک اہل اسلام مکہ تک محدود تھے دین کی اشاعت بھی محدود تھی۔ ہجرت کے بعد جب آنحضرت صلی اللہ علیہ وآلہ وسلم نے مدینہ میں ایک آزاد اور خود مختار ریاست قائم فرمائی تو اسلام کی نہایت تیز رفتاری سے اشاعت ہونے لگی۔



## تنظیم :

ریاست کے بدولت قوم ایک رشتہ میں منسلک رہتی ہے اور انتشار سے محفوظ رہتی ہے۔ ریاست قوم کو ایک مرکز پر جمع کر کے منظم کرتی ہے۔ حکومت اور اس کے سربراہ کے بغیر قوم کی وحدت پریشان ہو جاتی ہے اور زندگی کے ہر شعبہ میں بگاڑ پیدا ہو جاتا ہے۔ اس حقیقت کے پیش نظر جناب ریاست مآب صلی اللہ علیہ وآلہ وسلم نے فرمایا ہے کہ جب تین آدمی سفر پر نکلیں تو اپنے میں سے ایک کو اپنا تین امیر کر لیں۔

حکومت نہ ہو تو قوم میں اجتماعی قوت پیرا نہ ہو سکے، بلا میں اور مصائب اس میں پنجہ گاڑ لیں، دشمن کی فوج اسے پامال کر دے اور اس کے لئے دنیا میں کوئی باعزت مقام نہ ہو۔ حکومت قوم کو منظم کر کے ہلاکت کی ہر یورش کا مقابلہ کرتی ہے۔ جناب ریاست مآب صلی اللہ علیہ وآلہ وسلم کا ارشاد ہے :

حکومت کا سربراہ ڈھال ہوتا ہے جس کی ادٹ میں (دشمن) جنگ کی جاتی ہے اور (مصائب سے) بچاؤ کیا جاتا ہے۔

قومی ترقی :

حکومت سب ذرائع و وسائل کو ایک تنظیم میں لا کر افراد کی منظم قوت کے ذریعے قوم کو ترقی کی راہ پر چلاتی ہے۔ قومی ترقی کے لئے بعض دعو بہت بڑے بڑے منصوبوں کی ضرورت ہوتی ہے۔ یہ افراد کے بس کے نہیں ہوتے۔ حکومت ہی ان کا بیڑا اٹھا سکتی ہے۔



## حکومت قائم کرنے کی تاکید:

قرآن حکیم اور احادیث میں حکومت قائم کرنے اور امراء کی اطاعت کی بہت تاکید آئی ہے۔ جو آدمی ریاست کا قائل نہ ہو اور عوام کے منتخب کردہ سربراہ حکومت کو بغیر کسی دینی سبب کے نہ مانتا ہو وہ دوزخی ہے۔ جناب سرور کائنات صلی اللہ علیہ وآلہ وسلم نے فرمایا ہے:

۱۱) جس نے میری اطاعت کی اس نے اللہ کی اطاعت کی۔ جس نے میری نافرمانی کی اس نے اللہ کی نافرمانی کی۔ جس نے امیر کی اطاعت کی اس نے میری اطاعت کی۔ جس نے امیر کی نافرمانی کی اس نے میری نافرمانی کی۔

۱۲) اگر تم پر کوئی نکتہ غلام بھی حاکم ہو جائے اور کتاب اللہ کے بموجب حکم چلائے تو اس کی بات سنو اور حکم مانو۔

۱۳) جو آدمی اس حال میں مرے کہ اس کے گلے میں کسی امام (یعنی سربراہ حکومت) کی بیعت نہ ہو تو وہ کفر کی موت مرتا ہے۔

مثالی اقتدار اعلیٰ میں مندرجہ ذیل اوصاف کا ہونا  
لابدی ہے:

(۱) وحدت:

اقتدار اعلیٰ کا صرف ایک مرکز ہو۔ اگر ایک سے زائد مرکز ہوں اور ایک دوسرے سے آزاد ہوں تو ان میں کسی پر اقتدار اعلیٰ کا اطلاق نہیں ہو سکے گا۔ اقتدار اعلیٰ کو تقسیم یا پندرہ ہونا چاہیے۔ یہی حقیقی وحدت ہے۔

۱۴ مشکاۃ کتاب الامارۃ - ۱۴ مشکاۃ کتاب الامارۃ ۱۴ ایضاً۔



## (۲) تعین :

یہ بخوبی معلوم ہو کہ اقتدارِ اعلیٰ کس کے پاس ہے۔ بچے سے لے کر بوڑھے تک کو اس کا نام معلوم ہو اور وہ اس کی اطاعت پر دل و جان سے یقین رکھتا ہو۔ قوم کو اس کے بارے میں تذبذب نہ ہو۔

## (۳) حقیقت :

اقتدارِ اعلیٰ حقیقی ہو یعنی اس کا وجود برائے نام نہ ہو۔ کوئی اور، مستی اس کو اپنے اشاروں پر رقص کرانے والی نہ ہو۔ ایسا بھی نہ ہو کہ قانون تو اس کے نام سے چلتا ہو لیکن قانون بنانے والا کوئی اور ہو یا کوئی اور قوی تر طاقت اسے قانون بنانے یا بدلنے پر مجبور کرے۔

## (۴) حکمت :

اقتدارِ اعلیٰ حکیمانہ بصیرت سے منتصف ہو۔ غلطی اور خطا سے مبرا ہو۔ کیونکہ ایک ہی غلطی بعض دفعہ پوری کی پوری ریاست کو فنا کر دیتی ہے۔

## (۵) عدل :

اقتدارِ اعلیٰ کو عادل ہونا چاہیے۔ ہوس یا جنبہ داری اس کے فیصلہ کو ملوث نہ کرے۔

## (۶) پائنداری :

اقتدارِ اعلیٰ نے اپنے استحکام کا ناقابل تردید ثبوت ہمیا کر دیا ہو۔ اس کی قوت دلوں پر اس قدر چھا چکی ہو کہ کسی کو اس کی حکومت کا تختہ الٹنے کا خیال تک نہ آئے۔

## (۷) زوال تا پذیرائی :

اقتدارِ اعلیٰ کی پائنداری دائم ہونی چاہیے نہ تو انحطاط قبول کرے، نہ



اس کی حدود کم ہوں، نہ اس کی قوت میں ضعف آسکے اور نہ یہ مٹ سکے۔  
مختصراً ازلی وابدی ہو۔

مندرجہ بالا اوصاف سوائے اللہ تعالیٰ کے نہ کسی فرد میں ہو سکتے ہیں  
اور نہ کسی انسانی ادارہ میں۔ اس لئے اسلام اللہ تعالیٰ ہی کے اقتدارِ اعلیٰ  
کو تسلیم کرتا ہے۔ قرآن حکیم بتاتا ہے کہ انسان کی حیثیت اس زمین میں محض  
ایک نائب کی ہے جو دین و شریعت کے احکام کا نفاذ کر کے حاکمِ اعلیٰ یعنی اللہ  
تعالیٰ کی خوشنودی حاصل کرتا ہے۔

**خلافِ ارضی** | اللہ تعالیٰ نے انسان کو بحیثیت مجموعی زمین پر اپنا  
نائب بنایا ہے۔ اس نائب کے ذمے سب سے  
بڑا فریضہ یہ ہے کہ وہ اللہ تعالیٰ کے کلمہ کو دنیا میں بلند کرے اور اس کے  
آئین کا نفاذ کرے۔

اللہ تعالیٰ کا قرآن حکیم میں ارشاد ہے: **مَا خَلَقْتُ الْجِنَّ وَالْإِنْسَ إِلَّا لِيَعْبُدُونِ**۔ (میں نے جن وانس کو اس لئے پیدا کیا ہے  
کہ وہ میری عبادت کریں) عبادت کے دو گونہ معنی ہیں: ایک یہ کہ تعظیم و تحمید  
کے جو طریقے اللہ تعالیٰ نے بتائے ہیں ان پر عمل کیا جائے۔ اسے نماز و  
دعا کہہ لیجئے۔ دوسری عبادت یہ ہے کہ اللہ تعالیٰ کے احکام کی تعمیل  
کی جائے۔

جن وانس کے علاوہ دیگر اشیاء اللہ تعالیٰ کے حضور میں صلوات و تسبیح کا  
ہدیہ خود پیش کرتی رہتی ہیں اور اپنے فرائض اس طرح بجالاتی ہیں کہ رفق  
بھری کسر نہیں رہتی۔ انسان کی فطرت میں آزادی کا میدان و ولایت ہے۔  
اس لئے اس پر کچھ پابندیاں تجویز کر دی گئیں اور کچھ قواعد و ضوابط مقررہ



کر دیئے گئے کہ یہ حدیں نہ پھلانگنے لگے۔

انسان سے اللہ تعالیٰ کی ہدایات اور قواعد کی پابندی کون کرائے گا؟  
خود انسان۔ یہ وہ ہستی ہے جو خود حاکم اور خود محکوم ہے۔ انسان اپنا حاکم  
ہے۔ لیکن حاکم اعلیٰ نہیں۔ حکیم اعلیٰ اللہ تعالیٰ کے ہاتھ میں ہے۔ انسان اللہ  
کا نائب حاکم یعنی خلیفہ ہے۔

خلافتِ الہی کی دعوتِ بارگاہی قوم ہو سکتی ہے جو اللہ پر ایمان رکھتی ہے،  
اس کے اقتدارِ اعلیٰ کو مانتی ہے اور اس کے نازل کردہ احکام پر عمل پیرا  
ہونے کی کوشش کرتی ہے جو قوم اللہ تعالیٰ پر ایمان نہیں رکھتی یا اس کے  
احکام کو تسلیم نہیں کرتی وہ لاکھ زور آور، غالب اور متسلط ہو خلافتِ الہی  
کے شرف سے محروم ہوتی ہے۔ اگر کسی ملک میں کوئی نائب حاکم طاقت  
بڑھا کر مرکزی حکومت سے باغی ہو بیٹھے تو اس کے غلبہ و تسلط کے باوجود  
اہلِ وطن اسے باغی کہیں گے۔ خدا کے جو بندے خدا سے باغی ہو جائیں وہ خلیفہ  
نہیں رہتے۔

سورہ نور (آیت ۵۵) میں اللہ تعالیٰ نے ان بندوں سے عطا کیے خلافت

کا وعدہ فرمایا ہے جو

(۱) اللہ پر ایمان لائے ہیں۔

(۲) نیک کام کرتے ہیں۔

(۳) اللہ کی عبادت کرتے ہیں۔

(۴) اللہ کے ساتھ کسی کو شریک نہیں ٹھہراتے۔

آیت کے آغاز میں اٰمَنُوْا مِنْكُمْ کے الفاظ ہیں یعنی تم میں سے وہ لوگ

جو ایمان لائے ہیں۔ مِنْكُمْ (تم میں سے) کے الفاظ صاف اور واضح



کر رہے ہیں کہ جن میں مذکورہ اوصاف نہیں وہ خلافت کے مستحق نہیں ہو سکتے۔

خلافت کی اہل قوم کے ساتھ اللہ تعالیٰ کا وعدہ ہے کہ دین اس کے لئے مستحکم کر دیا جائے گا یعنی کم از کم وہ خود دین پر سختی سے عمل پیرا ہوگی۔ دین سے ہٹ کر خلافت الہی کا قیام نہیں ہو سکتا۔

خلافت کا اہل ہونے کے لئے یہ تو لازم ہے کہ مومن قوم کو اپنے وطن میں پورا تمکین اور استحکام حاصل ہو، اختیار کی طرف سے مامون اور بے خوف ہو لیکن یہ ضروری نہیں کہ ساری دنیا پر چھا جائے۔ حضرت داؤدؑ کو اللہ تعالیٰ نے قرآن حکیم میں خلیفہ کہا ہے۔ آپ ساری دنیا کے حکمران نہیں تھے۔ پیغمبر اسلام صلی اللہ علیہ وآلہ وسلم کی حیات مبارک اور خلافت راشدہ کے دور میں اسلامی قبضہ ساری دنیا پر نہیں پھیلا تاہم یہ خلافت، خلافت الہی تھی۔

**خلافت، امارت، امامت، حکومت** | خلافت کے لئے امارت اور امامت کے لفظ بھی

آتے ہیں۔ لیکن آخری دو لفظوں میں عمومیت ہے اور بادشاہی کے لئے بھی استعمال ہو سکتے ہیں۔ خلافت کا لفظ خاص ہے اور اصطلاحا صرف اسی امارت یا امامت کے لئے مستعمل ہوتا ہے جو نبی آخر زمان صلی اللہ علیہ وآلہ وسلم کے طریق عمل کی پیروی ہو۔

حکومت کا لفظ جدید زمانے میں نہایت وسیع مفہوم کے ساتھ برتا جاتا ہے۔ خلافت، امامت اور امارت سب پر اس کا اطلاق ہو سکتا ہے۔ ہمارے لئے خلافت کی صحیح اور قابل تقلید مثال خلافت راشدہ کی ہے۔



ہر دور میں ہر اسلامی حکومت کو اس کی پیروی کرنی چاہیے۔

**شوری** خلافت کا حق پوری ملت کو عطا ہوتا ہے۔ اس ملت کے سب

افراد نظم و نسق میں حصہ دار ہوتے ہیں۔ وہ باہم مشورہ کر کے اپنی

رضائے کچھ اختیارات: یک دین دار اور اہل شخص کو سونپ کر اسے رٹیں اعلیٰ

بنادیتے ہیں۔ یہ شخص اصطلاحاً ساری قوم میں خلیفہ کہلاتا ہے۔ ہم دیکھ چکے

ہیں کہ حضرت داؤد کو اللہ تعالیٰ نے خلیفہ کہا ہے کیونکہ قوم کی سربراہی ان

کے ہاتھ میں تھی۔ وہ چونکہ نبی تھے اس لئے ان کا انتخاب مشورہ سے نہیں ہوا۔

ویسے خلافت کے لئے باہم مشورہ ضروری ہے۔ قرآن حکیم اسے شوری کا نام

دیتا ہے۔ قرآن حکیم میں مسلمانوں کے بارے میں ارشاد ہے: **وَأَصْرُومُ شُورَى**

**بِئْتَهُمُ**؛ یعنی وہ اپنے معاملات باہمی مشورہ سے طے کرتے ہیں۔ آج کل اسے عام

طور سے جمہوریت کہا جاتا ہے، لیکن اسلامی جمہوریت کچھ مختلف ہے۔ کیونکہ اقتدار

اعلیٰ نہ قوم کے پاس ہوتا ہے اور نہ خلیفہ کے پاس بلکہ اللہ تعالیٰ کے پاس ہے۔

ملت اسلامیہ میں خلیفہ کے تقرر اور عزل کا حق پوری قوم کو حاصل ہوتا ہے۔

وہ آئے دن کے معاملات میں بھی رائے دینے کا پورا حق رکھتی ہے۔ خلافت کا

تقاضا ہے کہ شوری پر مکمل طور سے عمل کیا جائے تاکہ ملت کا ہر فرد خلافت

میں حصہ دار ہو جائے۔ انسان بحیثیت مجموعی اللہ تعالیٰ کا خلیفہ ہے، ہوائے نبی

کے کسی انفرادی شخص کو خلیفۃ اللہ کہنا بجا نہیں۔ حضرت ابوبکر رضی اللہ عنہ نے

خلیفۃ اللہ کہا تو انہوں نے پسند نہیں کیا۔ حضرت عمر رضی اللہ عنہ نے

خلیفۃ اللہ کہا تو انہوں نے کہا کہ خلیفۃ اللہ داؤد علیہ السلام تھے یا ان کی طرح

کے دیگر پیغمبر۔

**خلافت کی روح** ضروری نہیں کہ ہر عہد اور ہر ملک میں شوری



# اُمّت

اُمّت کے کئی لغوی معنی ہیں مثلاً:

(۱) زندگی کا طریقہ یا رستہ

مفہوم

(۲) ایک نسل یا پشت۔

(۳) ہر حیوانی نوع مثلاً گائے، بھینس، گھوڑا۔

(۴) خاندان۔

(۵) ملک

(۶) جماعت چاہے اس میں مختلف مذہبوں کے افراد شامل ہوں۔

(۷) نبی کے پیرو۔

اس وقت ہمارے عنوان کا مفہوم سب سے آخری معنی کے اعتبار سے ہے۔

محمد رسول اللہ صلی اللہ علیہ وآلہ وسلم کا ہر نام لیوا آپ کی اُمّت میں شامل ہے۔ اس اُمّت کو عام طور سے اُمّتِ محمدیہ یا اُمّتِ مسلمہ کے نام سے یاد کیا جاتا ہے۔

اُمّتِ مسلمہ ایک وسیع اور عالمگیر ادارہ ہے۔ بچے سے لے کر بوڑھے تک ہر مسلمان اس کا رکن ہے۔ ہر رکن کو اس ادارہ میں برابر کی اہمیت حاصل ہے۔ ہو سکتا ہے کہ ایک ان پڑھ اور نادار شخص جو ظاہر میں آنکھ کو حقیر نظر آتا ہے کل جہاد کے موقع پر کوئی ایسی خدمت انجام دے جائے جو بڑے سے بڑے عمدہ دار کے حصّہ میں بھی نہ آئی ہو۔



## شرائطِ رکنیت

دنیا کے ایک سرے سے لے کر دوسرے سرے تک سب مسلمان اُمتِ مسلمہ کے رکن ہیں۔

اس رکنیت کے لئے کوئی رسمی فارم بھرنے کی یا چندہ جمع کرنے کی حاجت نہیں۔ اس کا رکن بننے کے لئے اتنا ہی کافی ہے کہ آدمی زبان سے کلمہ طیبہ کی شہادت ادا کر دے۔ اس کے علاوہ ہر وہ بچہ بھی اُمتِ مسلمہ کا فرد ہوتا ہے جو اس اُمت میں پیدا ہو۔ اگرچہ غیر مسلموں کے بچے بھی اس وقت تک مسلمان ہوتے ہیں جب تک ان کے والدین انھیں غیر مسلم نہ بنا دیں لیکن فقہی نقطہ نگاہ سے انھیں اُمت کے افراد شمار نہیں کیا جاسکتا۔

کلمہ شہادت انسان کو اُمتِ مسلمہ کی رکنیت میں فوراً داخل کر دیتا ہے بشرطیکہ وہ کسی اسلامی عقیدہ سے انکار نہ کرے۔ ہم کسی کا سینہ چیر کر اس کی تبت کا بھید نہیں کھول سکتے اس لئے اگر کوئی شخص دھوکے کو مسلمان بن جائے تو ہمارے لئے یہ فیصلہ کرنا ناممکن ہے کہ وہ منافق ہے۔ اسے اس وقت تک دائرہ اسلام سے خارج نہیں سمجھا جاسکتا جب تک وہ اعلاناً اسلام کے کسی بنیادی عقیدہ کا منکر نہ ہو جائے۔ ایسے شخص کے اعمال بہت ناقصانہ بھی ہوں تو زیادہ سے زیادہ یہی کہا جاسکتا ہے کہ اس کے اعمال منافقوں کے سے ہیں۔ اسے منافق نہیں کہا جاسکتا۔ اس کی بد اعمالیوں سے بیزاری اور لا تعلق کا اعلان ہو سکتا ہے لیکن اس کی ذات سے بیزاری اور لا تعلق کا اعلان نہیں ہو سکتا۔ اسے اُمتِ مسلمہ کے حقوق سے محروم نہیں کیا جاسکتا۔

ایک صحابی حضرت مقداد بن الاسود نے جناب رسالت مآب صلی اللہ علیہ وآلہ وسلم کی خدمت میں عرض کیا کہ اگر میدان جنگ میں کسی کافر سے میرا سامنا ہو جائے اور وہ تلوار کے وار سے میرا ہاتھ کاٹ ڈالے۔ پھر کسی درخت کی اوٹ



میں پناہ لے کر کہہ دے کہ میں مسلمان ہو گیا ہوں تو کیا اُسے قتل کر سکتا ہوں؟ حضورؐ نے فرمایا، اسے مت مارو۔ مقدادؓ نے عرض کی کہ جناب اُس نے پہلے میرا ہاتھ کاٹا اور پھر اسلام کا اظہار کیا، کیا اسے قتل نہ کروں؟ حضورؐ نے فرمایا، اُسے قتل نہ کر۔ اگر تو نے اُسے قتل کر دیا تو اس کے قتل سے پہلے جو تیری منزلت تھی وہ اس کی ہو جائے گی اور اس کا (کفر کا) درجہ تجھے مل جائے گا۔ حضرت اُسامہ بن زیدؓ فرماتے ہیں کہ جناب رسول اللہ صلی اللہ علیہ و آلہ وسلم نے ہمیں ایک لشکر میں روانہ فرمایا۔ ہم دشمن قبیلہ پر حملہ آور ہوئے۔ میں ایک شخص کے سر پر پہنچا تو اس نے لَا اِلٰهَ اِلَّا اللّٰہُ کہہ دیا۔ تاہم میں نے اُسے برہنہ چھی مار دی۔ لیکن میرے دل میں شبہ بیٹھ گیا۔ میں نے نبی کریم صلی اللہ علیہ و آلہ وسلم سے اس کا ذکر کیا۔ حضورؐ نے فرمایا، کیا اس کے لَا اِلٰهَ اِلَّا اللّٰہُ کہنے کے با وصف تو نے اُسے مار دیا۔ میں نے عرض کیا، یا رسول اللہ! اس نے محض اسلام کے خوف سے کلمہ پڑھا۔ حضورؐ نے فرمایا، کیا تم نے اس کا دل چیر کر دیکھا تھا کہ اس کے دل سے آواز اُٹھی تھی یا نہیں۔ حضورؐ یہ فقرہ بار بار دہراتے رہے۔ میری یہ حالت ہو گئی کہ میں نے چاہا کاش میں آج ہی مسلمان ہوا ہوتا۔

امتِ اسلامیہ کی رکنیت کا دروازہ ہر ایک کے لئے ہر وقت کھلا ہے۔ قومی، نسلی یا جغرافیائی تفریق سے کوئی فرق پیدا نہیں ہوتا۔ ہر رکن اس عالمگیر ادارے کی مساوات سے بہرہ اندوز ہو سکتا ہے۔ اہلیت ہو تو ایک سیاہ قام حبشی بھی خلافت پر فائز ہو سکتا ہے۔

لہ و سئہ مسلم کتاب الایمان



اُمت کا کوئی عہدہ یا منصب متواتر نہیں ہوتا۔ علم اور روحانیت کو بھی کسی ایک خاندان میں مقید نہیں کیا جاسکتا۔ اسلام میں برہمنوں کی طرح کوئی ایسا خاندان نہیں جو علم یا روحانیت کو اپنے لئے مخصوص کرے۔ اس اُمت میں شوروں کی کوئی ناپاک ذات نہیں ہے۔ ہر مومن پاکیزہ ہوتا ہے۔

**شعار** اُمتِ محمدیہ کو دیگر اُمتوں سے تمیز کرنے کے لئے اور اس کے ارکان کی باہمی شناخت کے لئے کئی علامات مقرر ہیں۔ ایسی علامت کو شعار کہتے ہیں۔ شعار کا مقصد صرف نشان دہی نہیں بلکہ ملی جمعیت اور شان و شکوہ کا اظہار بھی ہے۔

مسلمان جب ملاقات کرتے ہیں تو السلام علیکم سے ابتداء ہوتی ہے یہ شعار ہے۔ اسی طرح مسجد بھی شعار ہے۔ الغرض اُمت کے کئی شعار ہیں جن کو زندہ رکھنا اُمت کی مرکزیت اور وحدت کو زندہ رکھنا ہے۔

**سیاسی تفریق** اُمتِ مسلمہ کے افراد مختلف حکومتوں اور سلطنتوں میں پھیلے ہوئے ہیں۔ اس اختلاف کی وجہ سے اُمت

مسلمہ کے گروہوں میں کچھ سیاسی تفریق رونما ہو جاتی ہے۔ ہر حکومت کے کچھ الگ قواعد اور قوانین ہوتے ہیں۔ ان قواعد اور قوانین کا فرق اُمت میں کوئی بنیادی فرق تو پیدا نہیں کر سکتا لیکن ہر الگ ریاست کے مسلمانوں کی ایک لحاظ سے الگ سیاسی روش قائم ہو جاتی ہے۔ وہ کچھ ایسے معاہدات پر مجبور ہوتے ہیں کہ ہر حال میں دوسری حکومت کے مسلمان بھائی کی فوری مدد کو نہیں پہنچ سکتے سورہ انفال کے آخری رکوع سے یہ ثابت ہوتا ہے کہ ایسی صورت میں جہاں تک دینی معاملات کا تعلق ہے مدد میں کوتاہی نہیں کرنی چاہیے لیکن باقی امور میں امداد نہیں ہو سکتی۔



# حقوق و فرائض

اُمتِ مسلمہ کے باہم برادرانہ حقوق ہیں۔  
اسے ہم اُخوت کا جامع نام دیتے ہیں۔ اس

پر مکمل بحث آئندہ صفحات میں آئے گی۔

اُمت کی قوت جس قدر زیادہ ہو وہ اعداء کی یورش سے اسی قدر  
مأمون رہتی ہے۔ اس کے لئے دو چیزوں کی ضرورت ہے۔ ایک تبلیغ  
اور دوسرے دفاعی تیاری۔ تبلیغ کا مقصد صرف اُمتِ مسلمہ کی عددی  
توسیع نہیں بلکہ اس سے وسیع تر ہے۔ اسی طرح جہاد کا مقصد محض جان  
کا دفاع نہیں بلکہ نیکی کا دفاع ہے۔ جیسا کہ آئندہ صفحات سے ظاہر ہوگا۔  
بہر حال اُمت کے حقوق و فرائض پر تین عنوانوں کے تحت نظر ڈالی

جا سکتی ہے۔ جو مندرجہ ذیل ہیں:

(۱) اُخوت۔

(۲) تبلیغ۔

(۳) جہاد۔

آئندہ صفحات میں ان عنوانات پر الگ الگ بحث کی جائے گی۔



# اخوت

اہمیت

قرآن حکیم کا ارشاد ہے :  
 اِنَّمَا الْمُؤْمِنُونَ اِخْوَةٌ  
 (مسلمان تو بھائی بھائی ہیں)

فرمانِ مصطفویٰ ہے :

کہ مسلمان مسلمان کا بھائی ہے وہ اس سے خیانت نہیں کرتا۔  
 اس سے جھوٹ نہیں بولتا اور نہ وقت پڑے پر اس سے کنارہ  
 کرتا ہے۔ ہر مسلمان پر دوسرے مسلمان کی آپرہ، مال اور خون  
 حرام ہے۔

بخاری و ابوداؤد کے موقع پر آپ نے ایک لاکھ سے زائد صحابہؓ کو خطاب  
 کرتے ہوئے فرمایا :

اے لوگو! میری بات سنو اور سمجھو۔ جان لو کہ ہر مسلمان دوسرے  
 مسلمان کا بھائی ہے۔ سب اہل اسلام کی ایک برادری ہے۔  
 کسی شخص پر اس کے بھائی کا مال حلال نہیں جب تک وہ اپنی  
 خوشی سے نہ دے۔ ایک دوسرے پر ظلم نہ کرو۔

لے ترمذی سے طبری ابن ہشام - ترمذی ابواب تفسیر القرآن -



حدیث ہے کہ مسلمان آپس میں ایک عمارت کی مثال ہیں جس کا ایک حصہ دوسرے کو مضبوط کرتا ہے۔ اسی سے مسلمان باہمی مروت، مرحمت اور شفقت میں ایک جسد کے مانند ہیں۔ ایک عضو بیمار ہو تو کل جسم بے خواب اور بخار آلود ہو جاتا ہے۔

اسلامی اخوت کا رشتہ ناقابل شکست ہے۔ یہ رشتہ کبھی ٹوٹ نہیں سکتا۔ اگر کوئی مسلمان اسے توڑ لینا چاہے تو وہ اسلام سے ہی کٹ جاتا ہے۔ مسلمان کو قطعاً روانہ نہیں کہ اپنی جماعت کو چھوڑ کر انبیاء کے ساتھ قلبی روابط قائم کرے۔ قرآن حکیم میں صاف بتایا گیا ہے کہ ایک مسلمان کی موالیات (یعنی قلبی محبت اور رفاقت) فقط اللہ تعالیٰ، اس کے رسول صلی اللہ علیہ وآلہ وسلم اور جماعتِ مومنین ہی سے ہو سکتی ہے۔ دیگر اقوام سے اسے دنیاوی رسم و راہ رکھنے کی اجازت ہے۔ ان کے ساتھ شرافت اور صداقت سے پیش ہونے کا حکم ہے مگر ان سے مسلمان کا سا رابطہ قائم نہیں ہو سکتا جو ٹوٹ ہی نہ سکے۔ صاحبِ ایمان شخص کے دل کی دنیا فقط اللہ تعالیٰ اور رسول اللہ صلی اللہ علیہ وآلہ وسلم اور مومنین کے لئے وقف رہتی ہے۔ وہ اپنے مسلمان بھائیوں کے ساتھ ہر وقت محبت سے رہتا ہے۔ قرآن حکیم کا مسلمانوں کے بارہ میں ارشاد ہے: **رُحَمَاءُ بَيْنَهُمْ** یعنی وہ ایک دوسرے کے لئے پیکرِ رحم ہوتے ہیں۔

اخوت کا اصل الاصول خلوص یا نیک نیتی ہے۔ اس حضور صلی اللہ علیہ وآلہ وسلم نے ایک بار صحابہ کرام سے ارشاد فرمایا کہ دینِ خلوص کا نام ہے۔ صحابہ نے پوچھا کہ خلوص کس کے لئے ہو؟



فرمایا، اللہ تعالیٰ کے لئے، مسلمانوں کے اماموں کے لئے اور ان کے عوام کے لئے صلح

## جذبہ اخوت کی تقویت

ہر مسلمان کو لازم ہے کہ وہ دیگر مسلمانوں کے ساتھ برادرانہ

تعلقات بڑھاتا رہے، ان سے عمدہ سلوک رکھے اور راہ و رسم بڑھائے۔ جناب ہادی برحق صلی اللہ علیہ وآلہ وسلم نے اس سلسلہ میں کچھ واضح ہدایات دی ہیں۔ مثلاً ایک حدیث میں مسلمان کو مسلمان کے بارے میں مندرجہ ذیل

ارشادات ہیں:

(۱) ملاقات کے وقت سلام کرے۔

(۲) وہ دعوت پر بلائے تو اس کی دعوت قبول کرے۔

(۳) بیمار ہو تو اس کی عیادت کرے۔

ہادی برحق صلی اللہ علیہ وآلہ کا ارشاد ہے کہ

جب کوئی آدمی کسی مریض کی عیادت کرتا ہے یا اپنے کسی بھائی

کے پاس اللہ کی خوشنودی کے لئے جاتا ہے تو ایک آواز دینے والا

اُسے آواز دیتا ہے کہ تو بھی مرغوب ہے اور تیرا چہنا پھرنا بھی مرغوب

ہے۔ تو نے جنت میں اپنا گھر بنا لیا ہے۔

احادیث میں میل ملاپ رکھنے اور مخالف کے بین دین کی بہت

ناکید ہے۔

ترمذی ابواب الادب

۱۰

ترمذی ابواب البر والصدق



## نا اتفاقی کی ممانعت

مسلمان کو مسلمان کے ساتھ بگاڑ پیدا کرنے کی اجازت نہیں۔ حدیث شریف

میں ہے کہ مسلمان کے لئے حلال نہیں کہ مسلمان بھائی سے تین روز سے بڑھ کر تعلقات منقطع رکھے۔

جس قوم میں نا اتفاقی پیدا ہو جائے وہ ضعف کا شکار ہو جاتی ہے۔

قرآن حکیم میں ارشاد ہے:

وَلَا تَنَازَعُوا فَتَفْشَلُوا وَتَذْهَبَ رِيحُكُمْ (سورہ انفال)

داؤد آپس میں مت جھگڑو ورنہ تم کمزور ہو جاؤ گے اور تمھاری ہوا اکھڑ جائے گی

غیر مسلموں سے بارہا تعلقات ٹوٹ جاتے ہیں اور بعض دفعہ جنگ کی نوبت بھی آجاتی ہے لیکن مسلمانوں کو آپس میں جدال و قتال کا خیال تک نہیں آنا چاہیے۔ مسلمان کو گالی دینا فسق اور اس کو قتل کرنا کفر ہے۔ آں حضور صلی اللہ علیہ وآلہ وسلم کا ارشاد ہے کہ مسلمان وہ ہے جس کی زبان اور ہاتھ سے دیگر مسلمان مامون رہیں۔ بلکہ آپ کی ایک مفصل حدیث میں ہے کہ:

آپس میں حسد نہ کرو، محض دوسرے کے لئے قیمت بڑھانے کو بولی نہ دو، آپس میں بغض نہ رکھو، ایک دوسرے سے منہ نہ موڑو۔ ایک دوسرے کے سوسے پر سودا نہ کرو۔ اسے اللہ کے بندو! بھائی بھائی ہو جاؤ۔ مسلمان مسلمان کا بھائی ہے۔ نہ اس پر ظلم کرتا



ہے، نہ اس کا ساتھ چھوڑتا ہے، نہ اس سے جھوٹ بولتا ہے اور نہ اسے حقیر جانتا ہے۔ آپ نے تین بار عینہ کی طرف اشارہ کر کے فرمایا، تقویٰ یہاں ہے۔ ایک مرد کو اتنا ہی شہر بہت ہو جاتا ہے کہ وہ اپنے مسلمان بھائی کو حقیر جانے۔ ہر مسلمان پر دوسرے مسلمان کا خون، مال اور آبرو حرام ہے۔

ارشاد نبوی ہے کہ مسلمان کو حلال نہیں کہ وہ آنکھ سے بھی ایسا اشارہ کرے جس سے کسی مسلمان کو رنج پہنچے۔

**باہمی حقوق** اہل اسلام کے ایک دوسرے پر بے شمار حقوق ہیں۔ ان کی بجا آوری اس خوش قسمت انسان کو ہی نصیب ہو سکتی ہے جسے اللہ تعالیٰ نے سچا ایمان عطا کیا ہو۔ مختصراً ان حقوق کا مطالعہ مندرجہ ذیل عنوانوں کے تحت کیا جاسکتا ہے۔

(۱) مسلمان کی مکمل خیر خواہی اور اعانت۔

(۲) اپنی ذات پر ترجیح۔

(۳) اس کے حق میں اچھا بولنا۔

(۴) ہر حال میں جماعت سے وابستگی۔

ذیل میں ہم ان عنوانوں پر الگ الگ بحث کریں گے۔

(۱) مسلمان کی مکمل خیر خواہی اور اعانت:

رسول اکرم صلی اللہ علیہ وآلہ وسلم کا ارشاد ہے کہ:

ختم میں سے کوئی آدمی اس وقت تک (کامل) مومن نہیں ہوتا

سہ ماہی نبوی سے اردو ترجمہ کیسے سعادت۔



جب تک وہ اپنے (مسلمان) بھائی کے لئے بھی وہ (بھلائی) نہ چاہے جو اپنے لئے چاہتا ہے۔

ایک مسلمان کا دوسرے مسلمان پر مختصراً یہ حق ہے کہ اس کا دل اور اس کی زبان اس کی خیر خواہ ہوں اور ضرورت پڑے پر ہر جانی اور مالی ایثار کے لئے تیار ہو جائے۔ قرآن حکیم میں ارشاد ہے کہ اللہ تعالیٰ نے مؤمنین سے ان کی جانیں اور ان کے اموال جنت کے عوض خرید لئے ہیں۔ اس سے یہی مراد ہے کہ مؤمن کو اللہ تعالیٰ کی عبادت اور اس کے بندوں کی خدمت کے لئے ہر وقت آمادہ رہنا چاہیے۔ اسلام بے شک اپنے پیروں سے یہ توقع رکھتا ہے کہ وہ سب نوع انسانی کی بھلائی کے لئے مستعد رہیں لیکن جو مقام اور خصوصیت اپنے مسلمان بھائیوں کے حقوق کی ہے اسے کوئی اور کیونکر پہنچ سکتا ہے۔

ہادی برحق صلی اللہ علیہ وآلہ وسلم کا ارشاد ہے کہ مسلمان مسلمان کا بھائی ہے۔ اس پر ظلم نہیں کرتا اور نہ اس کا (مشکل) میں ساتھ چھوڑتا ہے۔ جو شخص اپنے بھائی کا مددگار رہے اللہ تعالیٰ اس کا کارساز رہتا ہے۔ جو شخص اپنے بھائی سے ایک ڈکھ بٹائے اللہ تعالیٰ اس کے بدلے قیامت کے دن اس سے ایک کرب و در کرے گا۔ جو شخص دنیا میں اپنے بھائی کی سزا پوشی کرتا ہے اللہ تعالیٰ اس پر بروز قیامت پر وہ ڈالے گا۔ ہجرت کے بعد آن حضور صلی اللہ علیہ وآلہ وسلم نے اہل مدینہ کے باہمی حقوق اور ذمہ داریوں کی ایک مختصر مگر بنیادی فہرست مرتب فرمائی

سہ اربعین نودی سہ صحیح مسلم



تھی۔ اس میں مسلمانوں کے باہمی تعلقات کا خصوصیت سے ذکر ہے۔  
ان کے تعلقات سے متعلق مندرجہ ذیل فرائض عائد کیے گئے تھے:

- (۱) مسلمانوں کے قلبی رفیق صرف مسلمان ہوں گے۔
- (۲) ایمان والوں کے دوست و دشمن مشترک ہوں گے۔  
کوئی مسلمان اسلام کے دشمن سے تنہا مصالحت نہیں کر سکتا۔
- (۳) اہل ایمان قرض تلے دیے ہوئے بھائیوں کی مدد کریں گے۔

(۴) اگر مسلمانوں میں سے کوئی شخص ظلم، سرکشی یا بغاوت کا مرتکب ہوگا تو سب بدھیزگار مسلمان اس کے خلاف ایک ہو کر اٹھیں گے۔

آخری شرط کا تعلق امر بالمعروف اور نہی عن المنکر سے ہے۔  
مسلمان بھائی سے خیر خواہی صرف اس کے دنیوی معاملات اور  
زندگی کے دکھ سکھ ہی تک ہی محدود نہیں ہو سکتی بلکہ آخرت کی  
تیاری میں بھی اس کی مدد کرنی چاہیے۔ اسلام نیک بننے اور بنانے کا  
حکم دیتا ہے۔ بُرائی کی روک تھام اور نیکی کی اشاعت ہو تو اس کا ایک  
فائدہ یہ بھی ہوتا ہے کہ جماعت کی خرابیاں اور کمزوریاں دور ہو جاتی ہیں۔  
اور اس کی قوت بڑھتی ہے۔ قرآن حکیم نے ہر مسلمان کے لئے حسب  
استطاعت امر بالمعروف اور نہی عن المنکر نیکی کا حکم دینا  
اور بُرائی سے منع کرنا ایک ضروری فریضہ قرار دیا ہے۔ آن حضور صلی  
اللہ علیہ وآلہ وسلم کا ارشاد ہے کہ لوگوں کے درمیان اصلاح کرنا افضل  
نماز، روزہ اور زکوٰۃ سے افضل ہے۔



اگر انسان اپنے ہاتھوں مدد کرنے سے قاصر ہو تو کسی اور کو ہی اس کی سفارش کر دے۔ آن حضور صلی اللہ علیہ وآلہ وسلم کا ارشاد ہے کہ کوئی صدقہ صدقہ زبان سے افضل تر نہیں ہے۔ صحابہ رضی اللہ عنہم نے عرض کیا، وہ کس طرح؟ آپ نے فرمایا، وہ کوشش جس سے کسی کی جان بچے یا کسی کو تکلیف سے محفوظ رکھے۔

زبان مدد کا ایک طریقہ یہ ہے کہ اللہ تعالیٰ کے آگے مسلمان کی بھلائی کے لئے دعا کی جائے۔ چونکہ اس دعا میں خلوص ہوتا ہے اس لئے اس کو شرف قبول حاصل ہو جاتا ہے۔ جناب رسالت مآب صلی اللہ علیہ وآلہ وسلم کا ارشاد ہے کہ کوئی دعا اتنی سرعت سے قبول نہیں ہوتی جتنی کہ غائبانہ دعا۔

کسی مسلمان میں کوئی عیب نظر آئے تو اسے نہایت احتیاط سے خلوت میں آگاہ کر دینا چاہیے تاکہ وہ اسے دور کر دے۔ کسی مسلمان کو یہ روا نہیں کہ اسے کسی خامی سے خبردار کیا جائے تو برا مانے۔

(۲) اپنی ذات پر ترمیح :

مسلمان کو اپنے اسلامی بھائیوں کی ہر مدد کے لئے تیار رہنا چاہیے یہاں تک کہ ضرورت پڑے تو اس کے لئے جان بھی لڑا دے۔

ایک دفعہ کا ذکر ہے کہ ایک صحابی کو کسی نے بھٹی ہوئی مہری بھٹی صحابی نے کہا، میرا فلاں بھائی زیادہ حاجت مند ہے۔ بہتر ہوگا کہ اس کو بھیج دی جائے۔ جب اس کے پاس پہنچی تو اس نے آگے ایک







انصار نے ہاجرین کو آدھے نخلستان دینے کی پیشکش کی۔ آں حضور صلی اللہ علیہ وآلہ وسلم نے یہ تجویز نہ مانی اور قبیلہ ہوا کہ ہاجرین نصف پیداوار پر انصار کی زمینوں پر کام کریں گے۔

جب تک ہجرت جاری رہی موآخات کا سلسلہ بھی قائم ہوتا رہا۔ جو آگاہوں کا ہاجر آتے یا کوئی صاحب حلقہ اسلام میں داخل ہوتے انصار ان کو بھائی بنانے کے لئے جھگڑتے اور قرعہ اندازی سے قبیلہ ہوتا۔

اسلامی موآخات کو حقیقی اخوت پر بھی غلبہ حاصل تھا۔ آغاز میں موآخات کی ایک شرط یہ تھی کہ موآخاتی بھائی کے انتقال کے بعد بچے حقیقی کے موآخاتی بھائی وارث ٹھہرتا تھا۔ مختصر یہی مدت بعد جب ہاجرین اپنے پاؤں پر کھڑے ہو گئے اور انھیں زیادہ اعانت کی حاجت نہ رہی تو وراثت کا یہ قاعدہ منسوخ ہو گیا۔

(۳) مسلمان بھائی کے حق میں اچھا بولنا:  
اگر کسی مجلس میں دیکھے کہ کسی مسلمان کے خلاف ناحق تہمت تراشی ہو رہی ہے تو اس کا واجب جواب دے۔ آبرو انسان کی سب سے قیمتی متاع ہے۔ مسلمان کی آبرو کو ناحق تیروں سے بچانے کی پھدی کوشش کرنی چاہیے۔

(۴) ہر حال میں جماعت سے وابستگی:  
بچے مسلمان کے دل میں یہ پختہ احساس ہوتا ہے کہ وہ جماعت کا ایک مستقل رکن ہے۔ اس کی زندگی جماعت کی زندگی سے جدا نہیں۔ وہ ملت اسلامیہ کے نفع و ضرر اور مسرت و الم میں برابر کا سا بھی ہے اسے کسی وقت بھی جماعت کی بہبود اور ترقی سے غافل نہیں رہنا چاہیے۔ اگر قوم وقتی طور



پر زوال کی زد میں بھی آجائے تو اس سے مایوس ہو کر اوروں کی طرف راغب نہ ہو بلکہ اس کے مستقبل کو سنوارنے کے لئے اپنی زندگی وقف کر دے۔  
علامہ اقبال نے کہا ہے

ملت کے ساتھ رابطہ استوار رکھ

پیوستہ رہ شجر سے اُمید بہار رکھ

س (جماعتی خوش حالی اور آبرو مندی کا یہی راز ہے کہ اس کے افراد آپس میں وابستہ ہو کر رہیں۔ کوئی شخص اپنی قوم سے دل برداشتہ ہو کر اس کا ساتھ نہ چھوڑے۔ حضرت یونس علیہ السلام اللہ تعالیٰ کے پیغمبر تھے۔ وہ اپنی ہٹ دھرم قوم سے بد دل ہو کر اللہ تعالیٰ کے حکم کا انتظار کئے بغیر شہر سے نکل گئے۔ اللہ تعالیٰ کو حضرت یونس کا یہ اقدام پسند نہ آیا۔ اور تینہ کے لئے انھیں مچھلی کے پیٹ میں پہنچا دیا۔ حالانکہ حضرت یونس علیہ السلام کا ناقابل اصلاح قوم سے الگ ہو جانا کوئی گناہ کی بات نہ تھی۔ انھوں نے اپنے خیال میں ایک ٹھیک فیصلہ کیا لیکن اللہ تعالیٰ کو یہ بتانا مقصود تھا کہ آپ قوم کا ساتھ نہ چھوڑتے تو زیادہ بہتر ہوتا۔

جناب سرور کائنات صلی اللہ علیہ وآلہ وسلم نے حجۃ الوداع کے خطبہ میں فرمایا کہ تین چیزوں پر مسلمان کا دل خیانت نہیں کرتا:  
اطاعتِ الہی کا اخلاص، ائمہ مسلمین سے خلوص اور جماعت سے وابستگی۔

آپ کا ایک اور ارشاد ہے کہ جو شخص اپنی جماعت سے بالشت بھر



بھی جُدا ہوا اور اس حالت میں مر گیا تو وہ جاہلیت کی موت مرالین کافروں  
کی ہی موت پائی۔

---



# تبلیغ

مفہوم

تبلیغ کے لغوی معنی ہیں انتہاء یا آخری ٹھکانے تک پہنچانا۔  
 عاودہ میں کہتے ہیں: **بَلِّغْ مَعْنَى كَلَامِكَ** یعنی تیرے  
 کلام نے مجھ پر انتہائی تاثیر کی۔ اسی طرح **تَبَايَعُ فِئَةِ الْمُرْضُ** کے  
 معنی ہیں: اس کا مرض انتہائی شدت کو پہنچا۔

دینی اصطلاح میں تبلیغ سے مراد ہے اللہ تعالیٰ کا پیغام و صاحت کے  
 ساتھ بندوں تک پہنچانا۔ قرآن حکیم میں اسے بلاغ بھی کہا گیا ہے۔ اس  
 کے ساتھ کی ایک اور قرآنی اصطلاح **بَلَاغٌ مُّبِينٌ** بھی ہے۔ بلاغ اور  
 بلاغِ مُبِينٌ بہت حد تک ہم معنی ہیں لیکن بلاغِ مُبِينٌ نبی سے مختص ہے کیونکہ  
 وہی اس کا پورا حق ادا کر سکتا ہے۔

قرآن حکیم میں تبلیغ کے لئے **ابلاغ** کا لفظ بھی آیا ہے (الاعراف)  
**تَبْلِغِ نَذِيرٍ مُسْلِمٍ** کو بھی ہو سکتی ہے اور **مُسْلِمٍ** کو بھی۔ جہاں غیر مسلم کے کانوں  
 میں اسلام کا پیغام پہنچانا ضروری ہے وہاں مسلمانوں کو بھی برائیوں سے  
 پرہیز کرنے اور نیکی کی طرف زیادہ سے زیادہ میلان بڑھانے کے لئے تبلیغ کی ضرورت  
 رہتی ہے۔

مولانا حسین احمد مدنی **تبلیغ کی اہمیت پر اظہار خیال کرتے**

اہمیت



ہوئے رقم فرما ہیں کہ :

”دنیا کے سب عقلاء کا اس پر اتفاق ہے کہ ہر انسان کا اخلاقی اور انسانی فرض ہے کہ اگر کسی دوسرے انسان کو کسی سخت نقصان سے دوچار ہوتا ہوا دیکھے تو اس کی مدد کرے اور حتی الوسع اس کی دستگیری کرتا ہوا مصائب و آفات کے پنجہ سے نجات دلوائے۔ اس بنا پر گڑھے اور کنوؤں میں گرنے والوں، درندوں اور زہریلے جانوروں کا شکار ہونے والوں، ظالم اور خونخوار حیوانوں کے پنجوں میں پھنسنے والوں، فاقہ، انفلماں اور امراض میں مبتلا ہونے والوں وغیرہ کی مدد ہر مذہب میں ضروری خیال کی جاتی ہے۔“

جبکہ دنیاوی چند روزہ مصائب اور فنا ہونے والے جسم کی تکالیف سے بچانا انسانی فریضہ شمار کیا جاتا ہے تو آخری دائمی مصائب اور ہمیشہ باقی رہنے والی روح کو تکالیف سے بچانا کیا اس سے بدرجہا لازم فریضہ شمار نہیں کیا جائے گا۔ اس لئے ہر انسان کا فرض ہے کہ وہ دوسرے انسانوں کی آخری زندگی اور روحانی امراض سے شفا یابی کی طرف پوری توجہ دے۔“

اسلام صرف روحانی ہی نہیں بلکہ مادی فلاح کا بھی ضامن ہے اس لئے ہر عہد میں اسلامی تبلیغ کی ضرورت رہی ہے۔ آج جب کہ دنیا روحانی تنزل اور مادی پریشانیوں کے پنجے میں گرفتار ہے اس بات کی شدید تر ضرورت ہے کہ اسلام کی صحیح تعلیمات کو دنیا کے سامنے پیش کیا جائے۔ موجودہ دنیا کو جس قدر روگ لگے ہوئے ہیں اس کی شفا قرآن حکیم اور سنت



رسول اللہ صلی اللہ علیہ وآلہ وسلم میں ودیعت ہے۔ اس ودیعت کے امانت داروں کو امانت گزارے کا حق ادا کرنا چاہیے۔

آج دنیا بھر کے سربراہ عالمی برادری کے طلب گار ہیں اور پکار رہے ہیں کہ جب تک عالمگیر پیمانہ پر ایک اخوت قائم نہیں ہوتی، ہمارے دکھوں کا علاج نہیں ہو سکے گا۔ اب یہ ثابت کرنا مسلمانوں کا کام ہے کہ اسلام نے اس برادری کو چودہ صدی پہلے ہی قائم کر کے دکھا دیا ہے۔ یہ وہ برادری ہے جس میں کاسے اور گورے، شرقی و غربی اور امیر و غریب سب کے لئے برابر کی گنجائش ہے۔

تبلیغ اسلام کی ضرورت صرف اس لئے نہیں کہ اس میں دنیا والوں کا فائدہ ہے بلکہ اس لئے بھی ہے کہ اس میں ہر مسلمان کی بہتری ہے۔ اگر کوئی شخص اپنے گھر میں صفائی کا پورا اہتمام کرے اور پورے محلہ میں عفونت پھیلی ہو تو وہ کیوں کر بدبو اور وبا کی جراثیم سے محفوظ رہ سکے گا۔ اگر ارد گرد کی انسانیت برائیوں میں بھٹتی ہو تو اس سے نیک انسان بھی ضرر اٹھائیں گے اس لئے جو آدمی نیکی سے پورا مستفید ہونا چاہتا ہے اسے چاہیے کہ اپنے ماحول سے برائی دور کر کے نیکی کی اشاعت کرے۔

وَالْعَصْرِ ۝ إِنَّ الْإِنْسَانَ لِرَبِّهِ لَكْفُورٌ ۝ إِلَّا الَّذِينَ آمَنُوا وَعَمِلُوا الصَّالِحَاتِ ۝ وَتَوَّاصَوْا بِالْحَقِّ ۝ وَتَوَّاصَوْا بِالصَّبْرِ ۝

(زمانے پر غور کرو۔ یقیناً انسان گھائٹے میں ہے مگر وہ لوگ

(نہیں) جو ایمان لائے اور انہوں نے نیک کام کئے اور انہوں نے

ایک دوسرے کو حق کی تلقین کی اور ایک دوسرے کو صبر کی

تلقین کی)



اس سورت سے یہ ثابت ہوتا ہے کہ اگر نیکی کی تبلیغ رک جائے تو قوم گھائے میں رہتی ہے۔ نیکی محض ٹھہراؤ کا نام نہیں۔ حرکت کا نام ہے۔ اگر اس میں پھیلاؤ اور وسعت پیدانہ کی جائے تو یہ سکرٹائی ہے اور جلد بیدیر ختم ہو جاتی ہے۔

اسلام کی نگاہ میں کاملاً اور حقیقتاً نیک وہ ہے جو اوروں کو بھی نیک بنانے کی ترپ رکھتا ہے۔ جو نیکی اپنے اندر گم ہو اور اس کی روشنی ارد گرد نہ پھیل رہی ہو عین ممکن ہے کہ وہ محض فریب ہو۔ مقید یا سنگڑی ٹولی نیکی جو انسانیت کی خدمت سے قاصر ہو اس کا ہونا نہ ہونا برابر ہے۔

نیکی کی اشاعت سے پہلے ضروری

ہے کہ اسے بدی کی یورشوں سے محفوظ

کر دیا جائے۔ جب تک برائی کا انسداد

نہ ہو نیکی کی اشاعت مشکل ہے۔

## امر بالمعروف و نہی عن المنکر

اس نے اسلام میں برائی کو روکنے اور نیکی کو رائج کرنے کا ساتھ ساتھ حکم ہے۔ اسے امر بالمعروف و نہی عن المنکر دیکھنے کا حکم اور برائی سے ممانعت کہتے ہیں۔ اس لحاظ سے تبلیغ کے دو جزو ہیں: نیکی کی اشاعت اور برائی کی رکاوٹ۔

ہر مسلمان اسلام کا مبلغ ہوتا ہے۔ اس کو طاقت بھر اسلام کی تبلیغ کرنی چاہیے۔ جب تک کسی قوم میں برائی کو روکنے والے افراد ہوتے ہیں اس میں پینے کی صلاحیت باقی رہتی ہے۔ ملت میں تبلیغ و ارشاد اور تعلیم و تزکیہ کے فرائض انجام دینے والے گروہ کا وجود ضروری ہے۔ قرآن حکیم میں ارشاد ہے کہ:



تم میں ایک جماعت ہونی چاہیے جو نیکی کی دعوت دے،  
بھلائی کا حکم دے اور بُرائی سے روکے اور وہی لوگ فلاح  
یافتہ ہیں (آل عمران ۱۱۲)

ہادی اسلام صلی اللہ علیہ وآلہ وسلم کا اپنی اُمت کو فرمان ہے  
خدا کی قسم جس کے قبضہ میں میری جان ہے تمہیں اچھاٹی  
کا حکم دینا ہے اور بُرائی سے روکنا ہے۔ ورنہ عین ممکن ہے  
کہ اللہ تعالیٰ تم پر عذاب بھیج دے۔ پھر تم اسے پکارو گے  
اور تمہیں کوئی جواب نہیں ملے گا ریاض الصالحین بحوالہ ترمذی  
ملت کی ذمہ داریاں اجتماعی ہیں۔ ہم فقط اپنی اصلاح کر کے فرض سے  
سبکدوش نہیں ہو سکتے کیونکہ فرد کی ہستی ملت سے وابستہ ہے۔ وہ  
اس کے خیر و شر میں حصہ دار ہوتا ہے۔

اخلاق میں متعدی تاثیر ہوتی ہے۔ اچھے اخلاق کو دیکھ کر دل میں  
نیکی کا رجحان پیدا ہو سکتا ہے اور برے اخلاق والوں کے ہاتھوں اور  
لوگ بھی بُرائیوں میں پڑ سکتے ہیں۔ اگر بُرائی کا قوت اور استقامت  
سے مقابلہ نہ کیا جائے تو اس کا دائرہ اثر نہایت تیزی سے پھیلنے لگتا  
ہے۔ نبی اکرم صلی اللہ علیہ وآلہ وسلم کی حدیث مبارک ہے کہ بنو اسرائیل  
میں جب خرابی واقع ہوئی تو یوں کہ جب کوئی اسرائیلی اپنے بھائی کو  
گناہ کرتا دیکھتا تو اسے منع کرتا تھا۔ پھر دوسرا دن آتا تو نہ روکتا اس لئے کہ اس کا  
ہم نوالہ وہم پیالہ وہم دم ہوتا تھا۔ پس اللہ تعالیٰ نے ان کے دلوں کو غلط مغلط  
کر دیا اور ان کے بارے میں: **لُعِنَ الَّذِينَ كَفَرُوا مِن بَنِي إِسْرَائِيلَ**  
سے **فَأَسْفُونَ** تک قرآن نازل ہوا۔ آنحضرت صلی اللہ علیہ وآلہ وسلم تکبیر سے



ٹیک لگائے ہوئے تھے۔ یہ آیات پڑھ کر بیٹھ گئے اور صحابہ رضی اللہ عنہم سے فرمایا،  
تم بُرائی کے اسناد سے ہرگز نہ رکنا حتیٰ کہ ظالم کا ہاتھ پکڑ لو اور اسے حق  
کی طرف جھکا دو۔

سورة العصر میں قطعیت سے بتا دیا گیا ہے کہ صرف خود نیک بننے  
سے اسلام کا تقاضا پورا نہیں ہوتا جب تک دوسروں کو بھی نیک بنانے  
اور نیکی پر ثابت قدم رکھنے کی کوشش نہ کی جائے۔ بد اخلاقی کے وبائی جراثیم  
کو گرد و پیش سے فنا کرنا ضروری ہے۔ اس سلسلہ میں جس قدر کوشش  
ہو سکے صرف کرنی چاہیے۔ جناب رسالت مآب صلی اللہ علیہ وآلہ وسلم کی  
ایک حدیث بتاتی ہے کہ اگر کسی آدمی کو بُرائی کرتے دیکھو تو اول اسے طاقت  
سے روکنے کی کوشش کرو لیکن ایسا کرنے کی طاقت نہ ہو یا اندیشہ ہو کہ مزید  
فتنہ پھیلے گا تو زبان سے منع کرو اور اگر اس کی بھی استطاعت نہ ہو تو کم از کم  
دل سے اس کو بُرا مانو لیکن یہ ایمان کا ضعیف ترین درجہ ہوگا۔ کامل ترین درجہ  
یہ ہے کہ مسلمانوں کی جماعت میں اتنی قوت ہو کہ وہ دست و بازو کے زور  
سے بُرائی کا دفعیہ کر سکیں۔

جناب رسالت مآب صلی اللہ علیہ وآلہ وسلم  
نے تبلیغ پر بہت تاکید فرمائی ہے۔ آپ کا ارشاد

**تبلیغ اسلام کا حکم**

بَلِّغُوا عَنِّي وَلَوْ آيَاتًا

رجمہ سے پیغام سن کر آگے پہنچاؤ، چاہے یہ ایک آیت ہی ہو



حجۃ الوداع کے خطبہ میں آپ کے ارشاد فرمایا:

اللہ تعالیٰ اس شخص کو شاد کام رکھے جو میری حدیث کو سن کر اشاعت کے لئے اذیر کرتا ہے۔ میرے خطبہ کا سننے والا اسے غیر مجبور آدمیوں تک پہنچائے۔

آن حضور ننبیہ الصلوٰۃ والسلام حتی اوسع جنگ سے گریز فرماتے تھے۔ اگر کسی وجہ سے آپؐ جو ابی کارروائی پر مجبور ہو جاتے تو آخر دم تک جنگ کو طے کرنے کی کوشش کرتے اور دشمن کو اسلام کی دعوت دیتے تھے۔ حضرت علیؑ کرم اللہ وجہہ، جنگ خیبر میں یوں کے خلاف معرکہ آرائی کے لئے روانہ ہوئے تو جناب ہادی برحق صلی اللہ علیہ وآلہ وسلم سے پوچھا، جناب! کیا اس وقت یہ تلوار چھوڑوں کہ وہ ہماری راہ آجائیں؟ حضور نے فرمایا، علیؑ! دعا رکھو ان کے ساتھ جا۔ جب ان کے دو بڑو ہو تو انھیں اسلام کی دعوت دے اور اللہ کے حقوق بتا۔ اللہ کی قسم شخص واحد کا تیرے ہاتھ پر اسلام لانا سرخ آگ سے زیادہ تازی قدر ہے۔

جناب ہادی برحق صلی اللہ علیہ وآلہ وسلم کو ہر چیز سے زیادہ تبلیغ عزیز ہوتی تھی۔ تبلیغ کی خاطر آپ نے نہایت فراخ دلی سے بڑے بڑے دکھ اٹھائے قرآن حکیم کا ارشاد ہے:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ  
وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ (پ ۳۴۲)

تم سب امتوں میں بہترین ہو جو بھی گئی لوگوں کے لئے۔ تم نیکی کا حکم دیتے اور برائی سے منع کرتے ہو اور اللہ پر ایمان رکھتے ہو

اس آیت سے یہ ثابت ہوتا ہے کہ امت مسلمہ کے پیدا کرنے کا مقصد ہی یہ ہے



کہ وہ بُرائی کو روکے اور نیکی کی تبلیغ کرے۔

تبلیغ کے طریقے

تبلیغ کے دو طریقے ہیں:

(۱) زبانی ہدایت۔

(۲) اخلاقی کشش۔

زبانی ہدایت: زبانی تبلیغ نہایت صبر و تحمل اور عین کلام سے ہونی چاہیے جسے مخاطب کیا جائے وہ ضرور نہیں کہ ہدایت کو فوراً قبول کر لے۔ ہر آدمی کو اپنے خیالات اور اعمال سہانے نظر آتے ہیں۔ بار بار وہ تبلیغ کو اپنے عقائد اور نظریات میں دخل اندازی سمجھ کر بھڑک اٹھتا ہے۔ اس لئے امتحانی سکون کا مظاہرہ کرنا چاہیے۔ زبان سے کوئی ایسا کلمہ ادا نہ ہو جائے جو اُلٹا فساد پیدا کرے۔ سورۃ الانعام (رکوع ۱۸) میں ارشاد ہے:

وَلَا تَسُبُّوا الَّذِينَ يَدْعُونَ مِن دُونِ اللَّهِ فَيَسُبُّوا اللَّهَ  
عَدْوًا بِغَيْرِ عِلْمٍ كَذَٰلِكَ نُفَصِّلُ لِكُلِّ أُمَّةٍ عَمَلَهُمْ :

اور تم برا نہ کہو ان کو جن کی وہ پستش کرتے ہیں۔ پس وہ نادانی سے اللہ کو برا کہنے لگیں گے۔ یوں ہم نے ہر فرقہ کی نظر

میں اس کے اعمال مزین کر دئے ہیں۔

دوسرے مذاہب کے پیروں کو ان کے معبودوں اور پیشواؤں کے بارہ میں گستاخانہ الفاظ استعمال کر کے رنجیدہ کرنا روا نہیں۔ ان کے عقائد اور تصورات پر نہایت معقول طریقہ سے گفتگو ہونی چاہیے۔ سورۃ النحل کے آخری رکوع میں ارشاد ہے:

ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ  
وَعِبَادِهِمْ بِالَّتِي هِيَ أَحْسَنُ



دائیں حکمت اور اچھے کام کے ساتھ اپنے رب کی راہ کی طرف بلا اور بہترین بات سے ان سے مباحثہ کر۔  
 مولانا شبیر احمد عثمانی نے اس آیت کی نہایت دلاویز شرح لکھی ہے اسے ادنیٰ تبدیلی کے ساتھ ذیل میں درج کیا جاتا ہے:

”اس آیت میں جناب پیغمبر علیہ الصلوٰۃ والسلام کو تسلیم دی جا رہی ہے کہ لوگوں کو راستہ پر کس طرح لانا چاہیے۔ اس کے تین طریقے بتلائے: حکمت، موظمت حسنه اور جدال بالحق ہی احسن۔

(۱) حکمت سے مراد یہ ہے کہ نہایت پختہ اور اعلیٰ مضامین منضبوط دلائل و براہین کی روشنی میں حکیمانہ انداز سے پیش کئے جائیں جن کو سن کر فہم و ادراک اور علمی ذوق رکھنے والا طبقہ گردن جھکا سکے۔

(۲) موظمت حسنه: اس سے مراد موثر اور رقت انگیز نصیحتیں

ہیں جن میں نرم خوئی اور دل سوزی کی روح بھری ہو۔ اخلاص، ہمدردی، شفقت اور حسن اخلاق سے خوبصورت اور معتدل پیرایہ میں جو نصیحت کی جاتی ہے اس سے بسا اوقات پتھر کے دل بھی موم ہو جاتے ہیں اور مردوں میں جانیں پڑ جاتی ہیں۔

بالخصوص جو زیادہ عالی دماغ اور ذکی و فہیم نہیں ہوتے مگر طلب حق کی چٹخاری سینے میں رکھتے ہیں ان میں موثر و عطف و ہمدردی سے عمل کی ایسی سلیم بھری جاسکتی ہے جو بڑی اونچی عالمانہ تحقیقات سے ممکن نہیں۔

(۳) دنیا میں ایسی جماعت بھی رہا کی ہے جن کا کام ہر چیز میں سمجھنا اور بات بات میں بحثیں نکالنا اور کہنے کے لئے ہرگز



نہ حکمت کی باتیں قبول کرتے ہیں نہ وعظ و نصیحت سمیٹتے ہیں  
 بلکہ چاہتے ہیں کہ ہر مسئلہ میں بحث و مناظرہ کا بازار گرم ہو۔  
 بعض اوقات اہل فہم و انصاف اور طالبینِ حق کو بھی شبہات  
 گھیر لیتے ہیں اور بدوں بحث کے تسلی نہیں پاتے۔ اس لئے  
 حَاجِدِ لَهُمْ بِالَّتِي هِيَ أَحْسَنُ فَرَادِيَا کہ اگر ایسا موقع پیش آئے تو  
 بہترین طریقہ سے تہذیبِ اشاعتگی، حق شناسی اور انصاف کے  
 ساتھ بحث کرو۔ اپنے حریفِ مقابل کو الزام دو تو بہترین اسلوب  
 سے دو۔ خواہی خواہی دل آزار اور جگر خراش باتیں مت کرو جن  
 سے قضیہ بڑھے اور معاطط طول کھینچے۔ مقصود تفہیم اور اعتدالی حق  
 ہونا چاہیے۔ غصوت، بد اخلاقی، سخن پھندی اور ہٹ دھرمی  
 سے کچھ نتیجہ نہیں۔

کسی قوم یا ملت کو تبلیغ کرنے سے پہلے یہ اچھی طرح دیکھنا چاہیے کہ  
 کیا اس کو اسلام سے کسی بات میں اتفاق بھی ہے یا نہیں۔ دونوں ملتوں  
 میں جس قدر مشترکہ امور نظر آئیں سب سے پہلے ان سے ابتداء کرنی چاہیے  
 تاکہ سننے والا ایک بار توجہ سے اسلام کی صدا پر کان لگائے۔ اس کے بعد  
 آہستہ آہستہ اخلاقی امور کو چھونا چاہیے۔ لیکن اس انداز کے ساتھ کہ کوئی  
 رنجش یا کراہت پیدا نہ ہونے پائے۔

اہل کتاب کا دعوے ہے کہ ہم توحید کے علم بردار ہیں۔ قرآنِ حکیم  
 ان کے اس دعوے کی بنیاد پر ان سے آفاقی سخن کرتا ہے:  
 قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ  
 إِلَّا تَعْبُدُوا إِلَّا اللَّهَ وَلَا تَشْرِكُوا بِهِ شَيْئًا وَلَا يَتَّخِذَ بَعْضُنَا بَعْضًا  
 أَوْلِيَاءَ مِن دُونِ اللَّهِ :



راے نبی! کہہ دیجئے اہل کتاب سے کہ آؤ ایک بات کی طرف  
 جو ہمارے تمہارے درمیان برابر ہے کہ صرف اللہ کی عبادت کریں  
 اور اس کے ساتھ کسی کو شریک نہ ٹھہرائیں اور آپس میں ایک دوسرے  
 کو اللہ کے سوا رب نہ مانیں۔

اسی شخص کا کلام دل پر اثر کرتا ہے جو اپنے  
 اخلاقی کشش کے پر عمل پیرا بھی ہو۔ نرے گفتار کے غازی کا

کوئی اعتبار نہیں ہوتا۔ مبلغ کا کلام ہزار شیریں ہو لیکن اس کا اخلاق دلاؤتر  
 نہ ہو تو وہ اثر نہیں کرتا۔ جناب رسالت مآب صلی اللہ علیہ وآلہ وسلم نے  
 قرآن حکیم کا جو پیغام سنایا اور خود جس بات کی تلقین فرمائی اس پر موبہم  
 عمل بھی کر کے دکھایا۔ آپ مجسم قرآن تھے۔ آپ نے اپنی حیات مبارک  
 کا ایک ایک گوشہ نگاہ عالم کے سامنے کھول کر رکھ دیا تاکہ کوئی یہ نہ  
 کہے کہ شاید زندگی کا فلاں گوشہ جو ہماری نگاہوں سے اوجھل رہ گیا ہے  
 اس میں (لغوڈ باللہ) کوئی خامی یا عیب ہوگا۔ بڑے بڑے اعداء بھی  
 آپ کے اخلاقی اعجاز کے سامنے ہر بہ لب رہ جلتے تھے۔ ابوہل ایسا  
 کہینہ پروردشمن بھی آپ کے اخلاقی کمال کا معترف تھا۔

اشاعت اسلام کی تاریخ دیکھیے تو معلوم ہوگا کہ تبلیغ کا کارنامہ زبانی  
 پند سے زیادہ عملی تاثیر کامرہوں تھا۔ طیف اسلامیہ کا کردار رحمت خرداندی  
 کی جھلک دکھاتا تھا۔ فاتح افواج جہاں جہاں پہنچیں وہاں کے باشندے ان کے  
 حسن اخلاق سے مسحور ہو کر اسلام کے حلقہ بگوش ہوتے گئے۔ یہ حالت صدیوں  
 رہی۔ خلافت راشدہ کے ایام پر نگاہ ڈالیے، اموی دور کا تصور آنکھوں  
 کے سامنے لائیے اور غور کیجئے کہ وہ کیا مبارک دور تھا جب کہ بحر اوقیانوس



سے لے کر انڈونیشیا تک کا ایک عالم اسلامی عسا کر اور افراد کے دل نواز  
گردار کا فریضہ ہو کر دین اسلام کا جان و دل سے پیرو ہو گیا۔ آج پھر اسی حسن  
عمل کی ضرورت ہے۔

یوں تو ہر مسلمان کو جامع فضائل ہونا چاہیے لیکن غیر مسلموں کے مقابل  
اس میں خصوصیت سے صبر و تحمل، عفو اور دل جوئی ایسے خصائص ہونے  
چاہیں کہ وہ اس کی سیرت کے امیر ہوئے بغیر نہ رہ سکیں۔ فرمانِ خداوندی

قُلْ لِلَّذِينَ آمَنُوا يَغْفِرُوا وَاللَّذِينَ لَا يُؤْمِنُونَ أَيْامُ اللَّهِ  
راے نبی! اہل ایمان سے کہہ دیجئے کہ کافروں سے درگزر کیا کریں۔  
سورۃ حٰجّہ السجدا میں ارشاد ہے:

نیکی اور بدی میں برابری نہیں۔ بہتر چیز سے بدلہ دیا کر۔ پھر تو  
دیکھ لے گا کہ تیرا دشمن بدل کر گویا قریبی دوست ہو جاتا ہے۔  
قرآن حکیم کی یہ ہدایات مسلم و غیر مسلم سب کے بارے میں ہیں۔ سورۃ توبہ  
میں ارشاد ہے کہ اگر کوئی مشرک تمہارے پاس طالب پناہ ہو کر آئے تو  
اُسے پناہ دو۔ اسے قرآن حکیم سناؤ اور اُسے جاسے امن تک حفاظت سے پہنچا دو۔  
حضرت علیؓ کی عدل پر وہی کو دیکھ کر ایک یہودی کے اسلام لانے کا واقعہ گزر  
چکا ہے۔ ایران کا ایک آتش پرست گورنر حضرت عمرؓ کی سادگی دیکھ کر  
اسلام لے آیا تھا۔ اسلام کی تاریخ ایسے بے شمار واقعات سے لبریز ہے۔  
اگر اہل اسلام میں اخلاق کی کمی ہو تو وہ لوگ جو قرآن حکیم اور اسلامی اصول  
سے متاثر ہو کر اسلام کی طرف مائل ہوں وہ بھی قدم روک لیں گے۔ سورۃ نحل  
میں اہل اسلام سے ارشاد ہے کہ اپنی قسموں کو اپنے درمیان دھوکے کا حیلہ



نہ بناؤ۔ اگر تم ایسا کرو گے تو جہاں ہوا قدم بھی اکھڑ جائے گا مراد یہ ہے کہ کوئی غیر مسلم اسلام لانے کا پختہ ارادہ کئے بیٹھا ہو تو ہو سکتا ہے کہ تمہاری بد عہدی یا ددوغ گوئی دیکھ کر اس کا قدم ڈگمگا جائے۔

قرآن حکیم نے نو مسلموں کی تالیفِ قلب یعنی دلزداری کی بہت تاکید کی ہے اور بہت المال سے ان پر خرچ کرنے کا حکم دیا ہے۔ جناب رسالت مآب صلی اللہ علیہ وآلہ وسلم مؤلفۃ القلوب یعنی وہ لو مسلم جن کی دل جوئی کی جاتی تھی ان کو بہت بڑے عطیے دیتے تھے (مدا ان پر بہت نوازش فرماتے تھے۔ حضرت صفوان بن اُمیہ حالتِ شرک میں آنحضرت صلی اللہ علیہ وآلہ وسلم کے خون کے پیاسے تھے۔ ان کا بیان ہے کہ حضور نے مجھے حنین کی غنیمت سے مال دیا۔ اس کے بعد بھی بخشش کرتے رہے۔ آپ مجھے دنیا میں سب سے زیادہ عزیز ہو گئے۔

**تبدیلِ مذہب میں تہنیتیں** | اسلام اس بات کی قطعاً اجازت نہیں دیتا کہ کسی کو جبراً

مسلمان بنایا جائے۔

قرآن حکیم کا اعلان ہے: **لَا اِكْرَاهًا فِي الدِّينِ** (کوئی مجبور نہیں)

مسلمان کا کام فقط یہ ہے کہ وہ اسلام کو نہایت وضاحت کے ساتھ دنیا کے سامنے پیش کر دے اس کے بعد نہ وہ دہم شیر کسی کو اسلام قبول نہیں کر دے سکتا۔ قرآن حکیم کا ارشاد ہے:

**فَاِنْ اَسْلَمُوا فَقَدِ احْتَمَدُوا وَاِنْ لَوْ اَنزَلْنَا عَلٰى كُلِّ اُمَّةٍ رَّسُوْلًا**

رہے نہی! اگر وہ اسلام لائیں تو انھوں نے ہدایت پائی۔ اگر وہ نہ



موڑ جائیں تو آپ کے ذمے صرف بارخ مبین ہے (سورہ کف)  
 تاریخ ثبوت پیش کرتی ہے کہ اہل اسلام نے اپنے زریں اصول پر ہمیشہ  
 عمل کیا۔ اسلام ہمیشہ تبلیغ سے پھیلا ہے اس سلسلہ میں علماء اور صوفیہ کرام  
 نے نہایت بیش بہا خدمات انجام دی ہیں۔ ایک وقت تھا کہ آتش پرست  
 تاتار نے تقریباً آدھی اسلامی دنیا کو تروبالا کر دیا۔ یہ لوگ مسلمانوں کے  
 خون کے پیاسے تھے لیکن کچھ عرصہ بعد اسلام کی تعلیمات سے متاثر ہو کر اس  
 دین کے نام لیوا ہو گئے۔ ہندوستان کے جن علاقوں میں مسلمان بادشاہوں  
 کا دارالطک تھا وہاں مسلمان اقلیت میں تھے۔ لیکن چین و فیرو کے ہوتے  
 جہاں کبھی اسلامی حکومت قائم نہیں ہوئی وہاں کروڑوں کی تعداد میں مسلمان  
 اب بھی موجود ہیں۔ یہ اس بات کا ثبوت ہے کہ اسلام کا فروغ اس کی  
 حقانیت کے سبب سے تھا۔ اب بھی اس بات کی ضرورت ہے کہ دنیا  
 کے سامنے اسلام کی صداقت کا ثبوت لولا اور مولا پیش کیا جائے۔

---



# جہاد

مفہوم

جہاد کے لفظی معنی ہیں جدوجہد یا کوشش کرنا۔  
 جہاد فکری، قولی، عملی اور مالی ہر لحاظ سے ہو سکتے  
 علوم و مسائل میں خود و فکر کی کاوشیں، دھتت حق کی راہیں زبان و قلم کی مشقتیں،  
 میدان عمل میں جان و بدن کی سموت کوشیاں اور مال و متاع کی قربانیاں سب  
 جہاد میں شمار ہوتی ہیں۔

جہاد اپنے اندر معنی و مفہوم کی ایک وسیع دنیا پنماں رکھتا ہے۔ جہاد  
 کی پکار کبھی جان و تن کی حفاظت کا تقاضا کرتی ہے اور کبھی اسے راہِ خدا  
 میں نٹا دینے کا اشارہ کرتی ہے، کبھی اولاد و اقربا کی خدمت گزاری کا  
 حکم دیتی ہے اور کبھی خدا کی خاطر ان سے بے نیاز ہو جانے کی طالب ہوتی  
 ہے۔ الغرض جہاد اللہ تعالیٰ کی رضا جوئی کا دوسرا نام ہے۔ خدا کی راہ میں  
 زندگی وقف کر دینا اور اس کی شہودی حاصل کرنے کے لئے اس کے ہر حکم  
 اور ارشاد کے تابع ہو جانا جہاد ہے۔ یہی اسلام اور یہی ایمان ہے۔ قرآن حکیم میں  
 ارشاد ہے کہ کون ہے جو اپنے کو رضائے الہی کی قیمت کے عوض زچ دیتا ہے  
 (بقرہ ۱۷۷) ایک اور مقام پر اہل اسلام کو حکم ہے کہ اللہ تعالیٰ کے احکام  
 کی تعمیل میں محنت کا حق ادا کرو۔ (سج - آخری آیت)



زندگی کا ایک ایک ثانیہ جہاد ہے بشرطیکہ زندگی کو نیک مقاصد کے تابع کر دیا جائے۔ ایک طالب علم کے سامنے اگر فقط یہ مقصد ہو کہ وہ علم و ہنر میں کمال حاصل کر کے اپنی اور خاندان کی ترقی کا باعث ہو گا اور پس، تو اس کی شبانہ روز کی عرق ریزی چاہے اسے دنیاوی ترقی کے معراج پر پہنچا دے اللہ تعالیٰ کے نزدیک اس کی کامناریاں مستحسن نہیں ہوں گی اور اگر وہ اپنی طالب علمانہ مساعی کو خدا تعالیٰ کی رضا اور قوم کی فلاح کا ایک ذریعہ سمجھے تو حصولِ علم کے لئے اس کی ادنیٰ جنبش بھی جہاد میں محسوب ہوگی۔

جہاد کی وسعت ساری زندگی کو چھائے ہوئے ہے۔ قرآن کا ایک ایک حرف اور ہادی اسلام صلی اللہ علیہ وآلہ وسلم کا ایک ایک اشارہ جہادِ زندگی کی تلقین کرتا ہے۔ مگر اصطلاحی معنی میں جہاد سے مراد اپنے اور حق کے دفاع کے لئے ظاہر و پوشیدہ دشمن کے مقابلے پر جنگ کی تیاری یا جنگ ہے (انفال - ۶۰)۔

جہاد اور عام جنگ میں بہت فرق ہے۔ جنگ ایک مطلق لفظ ہے۔ اگر اس پر نیکی، انسانیت اور شرافت کی پابندیاں لگا دی جائیں، تو اسے جہاد کہا جائے گا۔ اسلام سے قبل عرب میں جنگ کے لئے حرب کا لفظ مستعمل تھا۔ آن حضور صلی اللہ علیہ وآلہ وسلم نے اس لفظ کو کراہت کی نگاہ سے دیکھا کیونکہ اس کے ساتھ عرب کی مصیبتِ مدینہ کی سنگدلانہ اور وحشیانہ روایات وابستہ تھیں۔ آپ نے عربوں کو جہاد کے لفظ سے روشناس کیا۔ جہاد وہ جنگ ہے جو خدا کی راہ میں نیکی کی مخالفت کے لئے انتہائی مجبوری کی حالت میں لڑی جائے اگر اس سے تجاوز کیا جائے اور ظلم اور سہ انصافی کو راہ



دی جائے تو یہ جہاد نہ رہے گا۔ بلکہ اسے حرب کہیں گے۔ اسلام سے قبل عربوں کی خوں آشام طبیعت کو لفظ حرب سے اتنی محبت تھی کہ بعض افراد کا نام حرب رکھا جاتا۔ مگر آنحضرت صلی اللہ علیہ وآلہ وسلم نے یہ نام رکھنے سے منع فرمایا۔ حرب کے لفظ کو عربی لغت سے مٹانا مشکل تھا، اسے باقی رہنے دیا گیا۔ اور بعد میں اسلامی جنگوں کے لئے اسے بھی استعمال کیا گیا۔ مگر اصطلاحی لفظ بہر حال جہاد ہی ہے۔

اس وارد گیر اور تنازع لفظ (STRUGGLE FOR EXISTANCE) کی زندگی میں جہاد سے

اہمیت

کنارہ کشی ناممکن ہے۔ کائنات کا کارخانہ تضاد اور مسابقت کے اصول پر چل رہا ہے۔ عناصر اور طبائع میں ازل سے آدینرخس اور مسابقت ہاری ہے۔ تاریکی اور روشنی، نرمی اور سختی، دہستی اور تادستی، صحت اور مرض، نیکی اور بدی کی جنگ روز آفریش سے بھڑکتی چلی آئی ہے۔ اس کی آنچ کبھی ٹھنڈی نہیں ہوتی اور نہ ہوگی۔ حق اور باطل دو مقابل قوتیں ہیں۔ ان دونوں نے ہمیشہ ایک دوسرے کو دبانے کی کوشش کی ہے۔

ستیزہ کار رہا ہے ازل سے تا امروز

جہاد مصطفوی سے شرارِ بولہبی

(اقبال)

حق و باطل کی جنگ میں حق کو یہ امتیاز رہا ہے کہ اس نے ہمیشہ اپنے بچاؤ کا پہلو اختیار کیا ہے۔ اگرچہ نیکی بچائے خود بدی کی حریف ہے مگر بدی پر نیکی نے کبھی از خود حملہ نہیں کیا۔ نیکی نام ہی اس وصف کا ہے کہ کسی کے خلاف اقدام نہ کیا جائے۔ مگر ادھر بدی کی نوع یہ ہے کہ



دوسروں کو ستایا جائے اور جو چیز اس کے بسے ارادوں کی راہ میں آئے  
اسے تباہ کر دیا جائے۔ اس لئے وہ ہمیشہ نیکی پر حملہ آور ہوتی ہے۔ اور ہر نیکی  
بھی ایک قوت ہے۔ ضعف یا عدم وجود کا نام نہیں۔ اس لئے زور دکھا کر  
سامنے آتی ہے اور تصادم لا محالہ رونما ہو جاتا ہے۔

ہر قوت کے لئے ایک نہ ایک مخالف قوت اور ہر قوم کے لئے ایک  
نہ ایک حریف قوم ہوتی ہے۔ مسلمان اس قاعدہ سے مستثنیٰ نہیں۔ انھیں  
بھی روزِ اول سے بدخواہوں اور عداوت کیشوں سے سابقہ پڑا ہے۔ اس  
لئے اللہ تعالیٰ نے قرآن حکیم میں انھیں ہمیشہ کیل کانٹے سے بیس رہنے کا حکم  
دیا ہے۔

دشمن کی دشمنی ضرور نہیں کہ کھلے بندوں ہی ہو۔ دشمن دو قسم کے ہوتے  
ہیں یعنی ظاہر اور پوشیدہ (انفال - ۶۰)۔ جن اعداء کی عداوت ظاہر ہو ان  
کے خلاف تو حفاظت کی تدابیر لازم ہیں مگر ان دشمنوں سے بھی حذر کرنا  
چاہیے جن کی عداوت ان کے دلوں میں پوشیدہ ہے۔ وہ کسی وقت بھی  
گھات سے نکل کر دھاوا بول سکتے ہیں۔ ان کے اچانک حملوں سے محفوظ  
رہنے کے لئے ضروری ہے کہ حسب استطاعت قوت فراہم کی جائے۔  
سرحدوں کو مضبوط رکھا جائے اور قوت و شوکت کی وہ نمود ہو کر دشمن  
کو قدم بڑھانے کا توصلہ ہی نہ پڑے۔ (انفال ۶۰)

دنیا میں امن کے قیام کے لئے جہاد از بس ضروری ہے اللہ تعالیٰ کا  
ارشاد ہے:

لَوْلَا دَفَعُ اللَّهُ النَّاسَ بَعْضَهُمْ بِبَعْضٍ لَفَسَدَتِ الْأَرْضُ  
وَالَكِنَّا اللَّهُ ذُو فَضْلٍ عَلَى الْعَالَمِينَ (البقرہ - ۲۵۰)



ترجمہ: (اگر اللہ تعالیٰ لوگوں کو ایک دوسرے کے ذریعے باز نہ رکھتا تو  
 زمین میں فساد ہو جاتا لیکن اللہ تعالیٰ سب جانوں پر رحم کرنے والا

(۷)

اس آیت سے ثابت ہوتا ہے کہ جہاد اللہ تعالیٰ کی  
 رحمت کا بہانہ ہے۔

جہاد فرض کفار ہے اور اعلیٰ ترین عبادات میں سے ہے۔ اس حضور  
 صلی اللہ علیہ وآلہ وسلم کا ارشاد ہے کہ اللہ تعالیٰ کی راہ میں ایک دن جہاد جنگ  
 پر گزارنا دنیا و مافیہا سے بہتر ہے یہ

جہاد کی کن حالات میں اجازت ہے | اہل اسلام کا  
 اولین اختیار

صلح ہے۔ قرآن حکیم کی تعلیم یہ ہے کہ کوئی لاکھ بدخواہ اور رحمت و صلح  
 ہو اس سے حتیٰ الوسع درگزر کیا جائے۔ اس کی مخالفتوں سے چشم پوشی کی  
 جائے اور اس کی بُرائی کو جس سلوک سے شرمسار کیا جائے۔ (المائدہ ۱۳۔  
 آل عمران ۱۸۶)

صلح دعوتِ اسلام کا دیباچہ ہے۔ اس لئے ہر مسلمان کو صلح کی فضا  
 پیدا کرنے کے لئے کوشاں رہنا چاہیے۔ مگر جیسا کہ سورہ بقرہ کی پہلی  
 عدد کوغ سے خوب واضح ہوتا ہے دنیا میں وہ لوگ بھی تو ہیں جو نہ صلح  
 کی آواز سنتے ہیں اور نہ نیکی کی صدا سے متاثر ہوتے ہیں۔ ان کے دل پتھر  
 سے بھی سخت ہیں اور ان پر کفر و عیبیاں کے تہ بہ تہ پردے پڑے ہیں۔ فساد

لے ریاض العالین باب الجہاد۔



ان کا مایہ غیر ہے وہ شیطنیت سے کبھی باز نہیں آتے۔ اللہ تعالیٰ نے قرآن میں جا بجا تصریح کی ہے کہ ان کی شرانگیزی حد سے بڑھنے لگے تو برابر کا جواب دے اور ان کی فتنہ کاریوں کا استیصال کرو۔ حسب ذیل میں سے کوئی صورت پیش آئے تو دشمن سے جنگ آزما ہونا ضروری ٹھہرتا ہے۔

(۱) دشمن اسلامی ملک پر حملہ آور ہو۔

(۲) دشمن اہل اسلام کو ظلم و ستم کا نشانہ بنائے۔ (انفال - ۷۶)

(۳) دشمن لوگوں کو براہ خدا پر چلنے سے روکے، یا دین اور مذہب

پر ہاتھ پائی عائد کرے چاہے یہ پابندیاں اسلامی حکومت کی غیر

مسلم رعایا ہی پر کیوں نہ ہوں۔ خدا تعالیٰ یہ قطعاً اجازت نہیں دیتا

کہ کسی کو تبدیل مذہب پر مجبور کیا جائے یا کسی مذہب کی عبادت

گاہوں کو نقصان پہنچایا جائے (الحج - ۶)

(۴) دشمن شکستِ عمد یا غداری کا مرتکب ہو یا اس کی

منافقت نمایاں ہو جائے۔ (۸ - ۶۲)

(۵) دشمن فتنہ و فساد پیدا کرے اور پھیلائے۔

مذکورہ بالا صورتوں میں سے کوئی صورت پیش آجائے تو ظاہر ہے کہ

یہ اسلام اور اہل اسلام کے لئے ایک خطرہ ہوگا۔ اس کا السداد نہ کیا جائے

تو مسلمان مٹ کر رہ جائیں۔ (انفال - ۲۵) مسلمانوں کی خیریت اسی میں

ہے کہ وہ مل کر فتنہ پرور قوتوں کے خلاف جنگ کریں۔ اس جنگ

میں ان کے لئے زندگی کا سامان ہوگا۔ (انفال - ۶)

مسلمان کو قطعاً اجازت نہیں کہ دنیاوی اغراض کے لئے خودی بہاتا پھریے

اللہ تعالیٰ کو اس کی ذات سے مقصود ہے کہ اس سے حق کی سچائی اور



باطل کی بے ثباتی ثابت کرے (انفال - ۷)

اسلام کے مجاہدین جب بھی میدان جہاد میں نکلتے ہیں حق کی مدافعت کے لئے۔ سورہ انفال کی چوتھی آیت میں اللہ تعالیٰ کا آنحضرت صلی اللہ علیہ وآلہ وسلم سے صاف ارشاد ہے کہ میں نے آپ کو امر حق میں مدینہ سے نکال کر مشرکوں کے مقابلہ پر روانہ کیا۔

(۱۱) حق کے لئے سینہ سپر ہونا اہل اسلام کا فرضِ اولیٰ ہے۔ جب حالات سے ظاہر ہو کہ اب خدا اور اس کے رسول صلی اللہ علیہ وآلہ وسلم کے بتائے ہوئے

جہاد کی پیکار کا کس طرح جواب دیا جائے؟

اصول کے موافق میدان جنگ کی طرف چلنا ناگزیر ہے تو توقف نہ کرو۔ یہ گویا خدا اور اس کے رسول کی پکار ہے۔ جس کا جواب لازم ہے۔

(۱۲) اولاد کی محبت اور نقصان جان و مال کا اندیشہ قطعاً راہ میں حائل نہ ہوں۔ ایسے موقعوں پر اولاد اور مال کی محبت آزمائش بن کر سامنے آتی ہے۔

اس آزمائش میں جوتا کام ہو اس کا ٹھکانا دوزخ کی آگ ہے۔ (انفال - ۲۸)

(۱۳) اگر دشمن ملک پر چڑھ آئے تو اپنی قلت اور دشمن کی کثرت کو نہ دیکھو

(انفال - ۲۹) بارہا قلیل فوجیں کثیر فوجوں پر غالب آئی ہیں۔ تم نیکی کے جذبہ کو لے کر اٹھو گے تو کوئی وجہ نہیں کہ فتح تمہارا ساتھ نہ دے۔ تمہاری

اس فتح سے جیسا کہ بدر کی جنگ میں ثابت ہوا اللہ تعالیٰ دو کام لے گا۔ ایک تو دنیا پر واضح ہو جائیگا کہ حق ظاہری طور پر کتنا ہی کمزور کیوں نہ ہو بالآخر ظفر مند ہوتا ہے۔ یہ ثبوتِ حق کی ایک کھلی دلیل ہوگی اور دوسرے یہ فتح تمہارے لئے عداویٰ نعمتوں کے دروازے کھلے گا اور وہی (انفال



ہمیں جنگ بدر اور اس سے پہلے کے واقعات سے ایک نہایت بصیرت افروز سبق ملتا ہے۔ مسلمان جب مکہ میں تھے تو تعداد میں کم اور سامان میں کم تر تھے۔ مشرک انہیں پرکاش بھی کم جانتے تھے اور انہیں طرح طرح کے دکھ دیتے تھے۔ آنحضرت صلی اللہ علیہ وآلہ وسلم کے بارے میں گونا گوں منصوبے باندھتے تھے۔ کبھی قید، کبھی قتل اور کبھی جلا وطنی کی تجویزیں ہوتی تھیں۔ مگر اللہ تعالیٰ نے ایسی تدبیر کی کہ ان کی ساری چالیں اکارت گئیں۔ مسلمانوں کے لئے اللہ تعالیٰ نے مدینہ کو قرار گاہ بنایا جس میں دیکھتے ہی دیکھتے انہوں نے مستحکم طاقت پیدا کر لی۔ مشرک اسے بھی نہ دیکھ سکے اور مکہ سے ایک بڑا لشکر لے کر چلے تاکہ مدینہ کے مسلمانوں کو ختم کر دیں۔ آنحضرت صلی اللہ علیہ وآلہ وسلم بھی اپنی مہٹی بھر فوج کے ساتھ دارالہجرت یعنی مدینہ سے روانہ ہوئے۔ اہل اسلام کی بے سرو سامانی کا یہ حال تھا کہ گویا جانتے بوجھتے ہلاکت کے منہ میں جا رہے ہیں مگر اللہ تعالیٰ نے ان کی مدد کی۔ دشمن کے دلوں میں ان کا رعب ڈال دیا۔ فرشتوں کی کمک بھیجی۔ جنگ کی سکون شکن فضا میں انہیں پرسکون تیندلی۔ آسمان سے بارش کا پانی بھیجا اور جب فوجوں کی ٹکڑ ہوئی تو دشمن کے سر پکے ہوئے پھلوں کی طرح گرنے لگے۔ ان کے کشتوں کے پتے لگ گئے باقی ماندہ فوج نے فرار کی راہ لی۔

جنگ بدر کے بعد اور بھی کئی معرکے ہوئے جن میں مسلمانوں کو اس جنگ کی سی اعجازی کامیابیاں نصیب ہوئیں۔ کیا ان مثالوں کے ہوتے ہوئے بھی انہیں حق پہنچتا ہے کہ وہ بزدلی دکھائیں؟ نہیں ہرگز نہیں! انسان کے دل میں خدا کا اور غیر خدا کا دو خوف جمع نہیں ہو سکتے ان میں سے فقط ایک کو انتخاب کرنا ہوتا ہے۔ مومن کو اللہ کا خوف رہتا ہے۔ خدا کا نام



سُن کر اس کا دِل دہل جاتا ہے ( انفال - ۲۰ ) وہ کسی ناسوا طاقت سے نہیں  
 ڈرتا۔ اللہ تعالیٰ کا یہ واضح ارشاد ہے کہ جنگ میں بُزدلی مت دکھاؤ بُزدلوں  
 پر اللہ کا غضب ہوگا۔ بغیر جنگی ضرورت کے پیٹھ تک موڑنا حرام ہے۔  
 ( انفال - ۱۶ ) بُزدلی کو خدا اور اس کے رسولؐ سے غداری قرار دیا گیا ہے۔  
 جنگ کثرتِ نفوس سے نہیں جیتی جاتی ( انفال - ۱۹ )۔  
**فتح کا انحصار** اس میں کامیابی مندرجہ ذیل اسباب پر منحصر ہے:

۱۔ خدا کو بہت یاد کرو ( انفال - ۲۵ )

۲۔ خدا اور اس کے رسولؐ کے احکام مانو اور ان سے منہ نہ موڑو۔

( انفال - ۲۶ ) اخلاق تیک رکھو، اگر تم پر ہیزگار بنو گے تو  
 خدا تعالیٰ تمہارے لئے نمایاں امتیاز قائم کر دے گا۔ عبادت  
 کرو اور خیانت سے باز رہو۔

۳۔ کامیابی پر پھول نہ جاؤ، غرور کا سر نیچا ہوتا ہے۔ مکہ کے  
 مشرک جنگِ بدر کے لئے بڑے فخر و ناز کی چال سے نکلے  
 تھے۔ انھیں اپنی طاقت کا بڑا گھمنڈ تھا ان کے شیطانی دل  
 کہتے تھے کہ آج ہم سے کون جیت سکتا ہے۔ مگر مسلمانوں  
 کے مقابل ہوئے تو چند گھڑیوں میں ہوش کھو بیٹھے۔ ( انفال

۲۷-۲۸ )

۴۔ ثابت قدم رہو۔ جس فوج میں عزم و ثبات ہو وہ اپنے سے  
 دس گنا لشکر کو زیر کر لیتی ہے اور اگر بہت بے سرو سامان  
 بھی ہو تو کم از کم دو گنے لشکر کو شکست دے سکتی ہے۔

( انفال - ۲۵ - ۲۷ )



۵۔ مستحدر ہو۔ اگر تم میں اختلاف ہو تو تمہاری ہوا اکھڑ جائیگی  
 جنگ بدر کی فتح کے موقع پر اللہ تعالیٰ نے مسلمانوں پر یہ  
 بہت بڑا احسان جنایا ہے کہ میں نے تمہارے دلوں میں محبت  
 پیدا کر دی ہے حالانکہ اس سے قبل تم عرب ہمیشہ سے ایک  
 دوسرے کے خون کے پیاسے تھے اور رسول اکرم صلی اللہ علیہ  
 وآلہ وسلم ساری دنیا کے خزانے بھی خرچ کر ڈالتے تو تم میں باہمی  
 محبت پیدا نہ کر سکتے۔

اس اتحاد نے مسلمانوں کو دشمن پر فتح دلوانی (انفال - ۲۳)  
 سورہ انفال ہمیں بتاتی ہے کہ جہاد کی پکار ہو تو مندرجہ بالا اصولوں کو  
 سامنے رکھ کر مسلمانوں کو جنگ میں بے خطر کوڈ پڑنا چاہیے۔ مسلمان جب  
 صلح کے تمام طریقے آزما چکیں (آیت ۶۱) اور بالآخر تلوار سے تلوار بھڑانا  
 ہی پڑے تو بے جگری سے لڑیں اور دشمنوں کا بند بند کاٹ ڈالیں۔  
 (آیت - ۱۲)

جب تک دشمن ہتھیار نہ ڈالے بازار قتال کر گرمی بڑھاتے چلیں۔  
 فساد کے کارندے اچھی طرح دھن جائیں تو جھبی فتنوں سے باز آئیں گے  
 (انفال - ۶۷) مسلمان اس وقت تک لڑتے رہیں جب تک دشمن فتنے سے  
 باز نہیں آتے اور مذہبی امور سے خود ساختہ قیدی نہیں اٹھاتے اور ہاں!  
 جب دشمن سپردِ حال دے تو مسلمان بھی جنگ سے ہاتھ اٹھالیں۔  
 قیدی ہاتھ آئیں تو حسن مروت سے انھیں اسلام کی دعوت دیں  
 وہ مان لیں تو بہتر ورنہ جبر نہ کریں کیونکہ تبدیل مذہب میں جبر نہیں۔  
 اس لفظ کا مادہ غنم اس نے حاصل کیا ہے غنیمت



کے معنی ہیں حاصل کرنا۔

عرب میں اسلام سے پہلے حصول مال کا بڑا ذریعہ جنگ کی لوٹ تھا۔ اس لئے اسے بھی غنیمت کہنے لگے۔ ایک خیال ہے کہ اس کا مادہ غنم ہے۔ عربوں کے سرمائے کا بڑا حصہ بکریوں کے ریوڑ ہوتے تھے۔ دو قبیلوں کی جنگ میں فریق غالب کو مغلوب کا جو مال ہاتھ آتا اس میں زیادہ تر بکریاں ہوتی تھیں۔ اس لئے جنگ سے چھنے ہوئے مال کو غنیمت کہنے لگے۔ غنیمت میں مال و اسباب کے علاوہ گرفتار شدہ قیدی بھی شامل ہیں۔ اس کے قریب المعنی ایک اور لفظ ہے جو قرآن مجید میں بھی آیا ہے۔ اسے اس مال کو کہتے ہیں جو کسی ملک یا قوم نے بغیر جنگ کے مرکز اسلام کو پیش کیا ہو۔

غنیمت کے لئے قرآن حکیم نے انفال کا لفظ بھی استعمال کیا ہے۔ غنیمت کی سب سے پہلی شرط یہ ہے کہ نہتے قافلے پر حملہ نہ کیا جائے۔ صرف مدافعتی جنگ میں غنیمت کی اجازت ہے اور وہ بھی اس صورت میں کہ جنگ خوب زوروں سے چھڑ چکی ہو۔ اس میں چونکہ مسلمانوں کا جانی اور مالی نقصان ہوتا ہے اس لئے تلافی کے لئے غنیمت مباح اور حلال ہے موجودہ عہد میں بھی مغلوب فریق سے تاوان جنگ وصول کیا جاتا ہے۔ غنیمت بھی درحقیقت تاوان جنگ ہی کا ایک نام ہے۔ یاد ہے کہ اس کے لئے یہ شرط از بس ضروری ہے کہ جنگ میں پہل دشمن نے کی ہو۔

بکریاں۔



شروع میں اسلامی فوج کی تنخواہیں مقرر نہ تھیں۔ انھیں مالِ غنیمت ہی سے حصہ ملتا تھا۔ غنیمت کا سب مال ایک جگہ جمع ہوتا تھا پانچواں حصہ الگ ہو کر بیت المال (قومی خزانے) میں جاتا تھا اور چار حصے مجاہدین پر بیٹے تھے۔ جو حصہ بیت المال میں جاتا تھا سورۃ انفال میں اس کے پانچ مصرف بتائے گئے ہیں:-

۱- اللہ

۲- رسول

۳- ذوی القربی

۴- مساکین

۵- ابن السبیل

اللہ اور اس کے رسول صلی اللہ علیہ وآلہ وسلم کے حصے کا روپیہ زفاہ عامہ کے کاموں پر خرچ ہوتا تھا۔ حضور کا ارشاد ہے کہ **مَا لِيَ إِلَّا الْخُمْسُ وَالْخُمْسُ مَرْدُودٌ لَكُمْ** (میرے لئے پانچوں حصے اور وہ بھی تمہیں کو واپس مل جاتا ہے) آں حضور صلی اللہ علیہ وآلہ وسلم کی زندگی گواہ ہے کہ آپ نے غنیمت کو کبھی وسیلہ تعیش نہیں بنایا۔ آپ کی زندگی نہایت سادہ تھی، مہینوں گھر میں چوٹھا نہیں دیکتا تھا روکھی سوکھی کھا کر گزر کرتے تھے۔ حضرت عائشہ رضی اللہ عنہا کا بیان ہے کہ ہم کو پیٹ بھر کر کھانا آں حضور صلی اللہ علیہ وآلہ وسلم کی وفات کے بعد ہی نصیب ہوا۔ ذوی القربی (رشتہ دار) سے مراد آنحضور صلی اللہ علیہ وآلہ وسلم کے رشتہ دار ہیں۔ انھوں نے شروع سے آپ کی حفاظت و نگہداشت میں بہت لی قربانیاں دی تھیں اور اس کے علاوہ ان پر زکوٰۃ کے صیغہ سے مدد



اور صدقہ لینا حرام تھا۔ اس لئے اس حصہ سے ان کے مالی خسار سے  
کی تلافی کی جاتی تھی (آن حضور صلی اللہ علیہ وآلہ وسلم کی وفات  
کے بعد آپ کے رشتہ داروں کا حصہ جاتا رہا۔ ان کے وظیفے مقرر  
ہو گئے۔)

مساکین سے مراد وہ لوگ ہیں جو معذور ہوں اور محنت و مشقت سے  
عاجز ہوں۔ ابن السبیل مسافر کو کہتے ہیں۔ مساکین کی مدد اور مسافر کی  
سہولتوں پر جو روپیہ صرف ہوتا تھا اس کا ایک سرچشمہ خمس بھی تھا۔  
آن حضور صلی اللہ علیہ وآلہ وسلم کے عہد میں نہ کوئی خزانہ تھا اور نہ  
حساب کتاب کا دفتر۔ غنیمت کا مال مسجد النبی کے صحن میں ڈھیر کر دیا جاتا  
تھا اور وہیں سے بالعموم پہلے ہی دن لوگوں پر تقسیم ہو جاتا تھا۔

جنگ میں قیدی بنانے کا رواج آج بھی ہے۔ فرق یہ ہے کہ اسلام  
قیدیوں سے محبت آمیز سلوک کرنے کی ہدایت کرتا ہے جیسا کہ جنگ بدر  
کے واقعات سے ظاہر ہے۔ ان کے سامنے اخلاق کا عمدہ نمونہ پیش کیا  
جاتا ہے تاکہ وہ اسلام کی طرف مائل ہوں۔ انھیں قتل کرنے کی اجازت  
نہیں۔ قرآن حکیم کا ارشاد ہے کہ انھیں قیدی لے کر یا بطور احسان رہا  
کر دیا جائے (محمد - ۴)

اگر ان کا کوئی قیدی دینے والا نہ ہو اور انھیں غلامی ہی میں رکھا جائے  
تو ان کے ساتھ برادرانہ اور مساویانہ سلوک کیا جائے۔ غلام کو اختیار ہے  
کہ کسی وقت اپنی قیمت دے کر جان چھڑا لے۔ اگر اس کا مالک اس پر  
ظلم کرے اور حاکم عدالت کو اس کا ثبوت مل جائے تو وہ اس کی آزادی  
کا حکم دے سکتا ہے۔ لوگ غلامی پر اعتراض کرتے وقت لفظ غلام کو اپنی



لغت کے اعتبار سے دیکھتے ہیں۔ حالانکہ اسلامی مفہوم کے اعتبار سے غلام کی حیثیت بھائی کی سی ہے۔ یہاں تک کہ بعض صورتوں میں وہ اپنے مالک کا وارث بھی ہوتا ہے :



بورڈ آف انٹرمیڈیٹ اینڈ سیکنڈری ایجوکیشن حیدرآباد کے پبلشر  
سنگھ نمبر 698-61/PUBS SE مورخہ 8/11/81 برائے انٹرمیڈیٹ منظور

فرمانی

EHSAN-ULLAH  
Khan - Friend of  
Samer & Lakhan

اسلامی

# نظام حیات

شیخ محمد اقبال ایم اے (عربی) - ایم اے (اسلامیات)  
طبرانی

سنگھ حیدرآباد

علمی کتاب خانہ، اردو بازار، لاہور